

فهرست مضمون

6	کمپنیوں کی محدودہ ذمہ داری کی شرعی حیثیت	مسئلہ 1
54	کیا شیئر زکی خرید و فروخت جائز ہے؟	مسئلہ 2
73	بازار حص، تعارف و حکم	مسئلہ 3
92	کیا تکافل کا نظام اسلامی ہے؟	مسئلہ 4
133	مروجہ اسلامی بینکاری کی چند خرابیاں	مسئلہ 5
164	کریڈٹ کارڈ کا شرعی حکم	مسئلہ 6
173	تجارتی انعامی سکیموں کا شرعی حکم	مسئلہ 7

پیش لفظ

بسم الله نحمدہ و نصلی علی رسولہ الکریم۔

مغرب کے غلبہ کے بعد سے غیر اسلامی امور کا داخل ہماری معاشرت، سیاست اور معيشت میں روز بروز بڑھتا ہی جا رہا ہے۔ اصحاب توفیق ان کا مقابلہ کرنے یا ان کو اسلامی رنگ دینے میں لگے ہیں اور ہمارے لئے ان کے خلوص میں شک کرنے کی کوئی وجہ نہیں ہے۔

مغربی تسلط کی وجہ سے پیش آمدہ اقتصادی مسائل کے بارے میں سب ہی متفق المسان ہیں کہ شریعت کی روشنی میں ان کا کوئی حل ہونا چاہئے۔ دارالعلوم کراچی کے جناب مولانا تقی عثمانی مدظلہ جن کو جدید اقتصادیات میں بھی درک حاصل ہے انہوں نے اسلامی بیننگ اور اسلامی انسورنس سے متعلق صرف نظریاتی حد تک ہی نہیں بلکہ عملی میدان میں بھی خاصی پیش رفت کی ہے اور اب نہ صرف بہت سے اسلامی بینک کھل گئے ہیں بلکہ بہت سی اسلامی انسورنس یا تکافل کمپنیاں وجود میں آ رہی ہیں۔ اسی طرح پبلک کمپنیوں کے شیئر زکی خرید و فروخت، ٹیکسچن اور کمپنیوں کی محدود ذمہ داری جیسے اہم مسائل بھی ہیں جن کے جواز کے حق میں مولانا تقی عثمانی مدظلہ کا واضح موقف موجود ہے۔

جیسے جیسے مولانا عثمانی مدظلہ کے ان مذکورہ بالا مسائل کے بارے میں موقف اور دلائل سامنے آتے گئے ہم ان پر غور کرتے رہے اور اپنے غور و فکر کا نتیجہ بھی مولانا تقی

عثمانی مدظلہ اور دیگر اہل علم کی خدمت میں پیش کرتے رہے۔ ہمیں مولانا مدظلہ کی نکتہ رسی کا اعتراف بھی ہے اور ہمیں لحاظ بھی آتا ہے کہ ہم مولانا مدظلہ کی سالہا سال کی محنت کی مخالفت کرتے ہیں اور عملی پیش رفت میں بھی ان سے تعاون نہیں کرتے لیکن بات دین کی ہے اور ہم اللہ تعالیٰ سے دعا کرتے ہیں کہ وہ ہمیں دیانتداری سے وابستہ رکھیں۔ اب اپنی کاوشوں کو ہم نے نظر ثانی کر کے کیجا شائع کرنا مناسب سمجھا۔ اب بھی امید ہے کہ مولانا مدظلہ اور ان کے رفقاء ہماری معروضات کو درخواست میں بھیس گے۔ دیگر اہل علم کی خدمت میں بھی گزارش ہے کہ وہ ان مسائل کو شخصیات کے بجائے دلائل سے سمجھنے اور پرکھنے کی کوشش کریں۔ اور اگر ہماری کوئی غلطی سامنے آئے تو ہمیں سمجھادیں۔ یہ خیال کر کے بیٹھ رہنا کہ یہ علمی اختلاف ہے اور اس صورت میں کسی بھی قول کو لیا جاسکتا ہے درست نہیں ہے کیونکہ یہ ائمہ مجتهدین کا اختلاف نہیں ہے۔ اور جن فقہی قواعد پر دونوں قولوں کا مدار ہے وہ متفقہ ہیں اور اختلاف صرف اس میں ہے کہ کس کی بات ان قواعد کے موافق ہے اور کس کی مخالف ہے۔

یہاں دارالعلوم کراچی کے نائب مفتی اور استاذ الحدیث مولانا محمود اشرف عثمانی صاحب یہ مشورہ دیتے نظر آتے ہیں:

”جو حضرات تقید فرماتے ہیں اور مختص ہیں تو ان کے لئے زبانی یا تحریری تقید سے کہیں بہتر صورت یہ ہے کہ وہ عامۃ المسلمين کے لئے سودی بینکنگ کا مقابل شرعی نظام خود عملی طور پر قائم فرمائیں تاکہ ان کے مثالی نمونہ کی پیروی کی جاسکے۔“ (اسلامی بینکاری ایک حقیقت پسندانہ

جائزہ ص: 7)

ہم کہتے ہیں کہ بینکنگ کے نظام کو عملی طور پر قائم کرنا بہت سی باتوں پر موقوف ہے مثلاً وسائل کا ہونا، اصحاب کا رکا ہونا، حکومت کا اس نظام کو من و عن قبول کرنا اور اس

سے پورا پورا تعاوں کرنا۔ ان میں سے کوئی بات بھی نہ ہو تو اس صورت میں مولانا محمود اشرف صاحب کا مشورہ مالا یطاق کی تجویز بن کر رہ جاتی ہے۔ ہمارے پاس نہ اتنے وسائل ہیں، نہ اصحاب کار ہیں، نہ اتنا حوصلہ ہے اور نہ حکومت سے منوانے کی توقع ہے۔ غرض ہمارے پاس استطاعت ہی صرف اتنی ہے کہ ہم دیگر اہل علم کے ساتھ ساتھ دارالعلوم کے اصحاب علم کی خدمت میں اپنی گزارشات پیش کر دیں۔ اور وہ اپنے علم، اپنے حوصلہ، وسائل اور قوت تاثیر کی بدولت ان پر عمل کروائیں۔ ہم اپنے دارالافتاء کے ساتھیوں خصوصاً مفتی رفیق صاحب سلمہ کے اور شخص میں شریک طلبہ کے مشکور ہیں کہ وہ ہمارے ساتھ غور و فکر میں شریک رہے اور ہماری معاونت کرتے رہے۔ و آخر دعوانا ان الحمد لله رب العالمين۔

عبد الواحد

شعبان 1429ھ

دارالافتاء۔ جامعہ مدنیہ راوی روڈ لاہور

دارالافتاء و اتحقيق چوبرجی پارک لاہور

مسئلہ: 1

کمپنیوں کی محدود ذمہ داری کی شرعی حیثیت

بسم الله حامدا و مصلیا

بادی انظر میں ہی کمپنیوں کی محدود ذمہ داری کا تصور اسلام سے مطابقت نہیں رکھتا کیونکہ اس میں بندوں کے حقوق ضائع ہوتے ہیں۔ جناب مولانا تقی عثمانی مدظلہ کی اس کے جواز کے حق میں لکھی گئی دو قدرے مفصل تحریریں ہمیں پڑھنے کو ملیں۔

1- ایک اردو میں جوان کی کتاب ”اسلام اور جدید معیشت و تجارت“ میں کمپنی پر ایک نظر شرعی حیثیت سے“ کے عنوان سے ص 79 تا ص 83 موجود ہے۔

2- دوسری انگریزی میں جوان کے صاحبزادے مولوی عمران اشرف عثمانی کی کتاب Meezan Bank's guide to Islamic Banking کے صفحات 223 تا 232 پر اردو تحریر میں تو نہیں البتہ انگریزی تحریر میں مولانا مدظلہ لکھتے ہیں۔

As a humble student of Shariah, this author have been considering the issue

since long, and what is going to be presented in this article should not be treated as a final verdict on this subject, nor an absolute opinion on the point. It is the outcome of initial thinking on the subject, and the purpose of this article is to provide a foundation for further research.

(Meezanbank's guide to Islamic Banking P-224)

(شریعت کے ایک عاجز طالب علم کی حیثیت سے میں بہت عرصہ سے اس مسئلہ پر غور کرتا رہا ہوں اور اس مضمون میں جو خیال پیش کیا جا رہا ہے اس کو اس موضوع پر فیصلہ کن بات نہ سمجھی جائے۔ یہ ایک ابتدائی غور و فکر کا نتیجہ ہے اور اس کا اصل مقصد مزید تحقیق کیلئے بنیاد فراہم کرنا ہے)۔
ہمیں مولانا نام ذلہ کے موقف سے اتفاق نہیں ہوا۔

کمپنی کی محدود مدداری کا تعارف

خود مولانا نام ذلہ اس کا تعارف یوں کرتے ہیں۔

The limited liability in the modern economic and legal terminology is a condition under which a partner or a shareholder of a business secures

himself from bearing a loss greater than the amount he has invested in a company or partnership with limited liability. If the business incurs a loss, the maximum a shareholder can suffer is that he may lose his entire original investment. But the loss cannot extend to his personal assets, and if the assets of the company are not sufficient to discharge all its liabilities, the creditors cannot claim the remaining part of their receivables from the personal assets of the shareholders.

Rather, it will be truer, perhaps, to say that the concept of 'limited liability' originally emerged with the emergence of the corporate bodies and joint stock companies. The basic purpose of the introduction of this principle was to attract the maximum number of investors to the large-scale joint ventures and to assure

them that their personal fortunes will not be at stake if they wish to invest their savings in such a joint enterprise. In the practice of modern trade, the concept proved itself to be a vital force to mobilize large amounts of capital from a wide range of investors.

The question of 'limited liability' it can be said, is closely related to the concept of juridical personality of the modern corporate bodies. According to this concept, a joint-stock company in itself enjoys the status of a separate entity as distinguished from the individual entities of its shareholders. The separate entity as a fictive person has legal personality and may thus sue and be sued, may make contracts, may hold property in its name, and has the legal status of a natural person in all its transactions entered into the capacity of a juridical

person.

The basic question, it is believed, is whether the concept of a 'juridical person' is acceptable in shariah or not. Once the concept of 'juridical person' is accepted and it is admitted that, despite its fictive nature, a juridical person can be treated as a natural person in respect of the legal consequences of the transactions made in its name, we will have to accept the concept of 'limited liability' which will follow as a logical result of the former concept. The reason is obvious. If a real person i.e. a human being dies insolvent, his creditors have no claim except to the extent of the assets he has left behind. If his liabilities exceed his assets, the creditors will certainly suffer, no remedy being left for them after the death of the indebted person.

Now, if we accept that a company, in

its capacity of a juridical person, has the rights and obligations similar to those of a natural person, the same principle will apply to an insolvent company. A company, after becoming insolvent, is bound to be liquidated: and the liquidation of a company corresponds to the death of a person, because a company after its liquidation cannot exist any more. If the creditors of a real person can suffer, when he dies insolvent, the creditors of a juridical person may suffer too, when its legal life comes to an end by its liquidation.

Meezanbank's guide to Islamic Banking pp

223-225

ترجمہ: جدید قانون اور جدید اقتصادیات کی اصطلاح میں^{یعنی محدودہ مددگاری سے وہ حالت مراد ہے جس} limited liability میں کاروبار کا شریک یا حامل حصہ کمپنی یا شراکت میں اپنے لگائے ہوئے سرمایہ سے زیادہ نقصان سے اپنی کو بری رکھتا ہے۔ لہذا اگر کاروبار میں نقصان ہو جائے تو وہ اس کاروبار میں لگائے ہوئے اپنے سرمایہ کی حد

تک تو نقصان برداشت کرے گا، اس سے زیادہ نہیں۔ اور اگر کمپنی کے اثاثہ جات اس پر واجب الاداء قرضوں کی ادائیگی کے لئے پورے نہ ہوں تو دائنین اور قرض خواہ اپنے باقی ماندہ قرضوں کی والپسی کا مطالبه حاملین حص کے دیگر ذاتی اثاثہ جات میں سے نہیں کر سکتے۔

..... یہ کہنا شاید زیادہ درست ہو گا کہ محدود ذمہ داری کا تصور ابتداء کارپوریٹ اداروں اور جوائنٹ سٹاک کمپنیوں کے وجود میں آنے سے ابھرا۔

محدود ذمہ داری کے ضابطہ کو اختیار کرنے کا بنیادی مقصد یہ ہے کہ بڑے مشترک کے کاروباری منصوبوں میں زیادہ سے زیادہ سرمایہ کاروں کو راغب کیا جائے اور انہیں اطمینان دلایا جائے کہ نقصان کی صورت میں ان کے لگائے ہوئے سرمایہ کے علاوہ ان کے دیگر ذاتی اثاثہ جات پر زدنہ پڑے گی۔ موجودہ تجارت کے روایج میں محدود ذمہ داری کا تصور بہت سے سرمایہ کو تحریک کرنے کا باعث بنا ہے۔

.....
یہ بات کہی جاسکتی ہے کہ محدود ذمہ داری کے مسئلہ کا موجودہ مشترک کے کاروباری اداروں کی قانونی شخصیت سے گہرا تعلق ہے۔ محدود ذمہ داری کے تصور کے مطابق ایک مشترک کے سٹاک کمپنی ایک علیحدہ مستقل شخصیت رکھتی ہے جو حاملین حص کی انفرادی شخصیتوں سے جدا گانہ حیثیت کی حامل ہے۔ یہ جدا گانہ شخصیت اگرچہ فرضی ہے لیکن اس کو قانونی اعتبار حاصل ہے اور اس وجہ سے وہ خود مدعی اور مدعا علیہ بننے، معاملات کرنے اور اپنے نام جائزیاد کی ملکیت رکھنے کی اہلیت کی حامل

ہے اور لیں دین کے اپنے تمام معاملات میں اس کو حقیقی شخص کی سی قانونی حیثیت حاصل ہے۔ گویا حقیقی شخص کے مقابلے میں یہ معنوی یا قانونی شخص ہے۔

اب بنیادی سوال یہ ابھرتا ہے کہ کیا قانونی شخص کا تصور شریعت کے ساتھ مطابقت رکھتا ہے یا نہیں؟ جب اس کو تسلیم کر لیا جائے کہ قانونی شخص کو باوجود معنوی ہونے کے حقیقی شخص کی طرح اعتبار کیا جاسکتا ہے تو اس کے منطقی نتیجے کے طور پر محمد و ذمہ داری کو بھی تسلیم کرنا پڑے گا۔ اس کی وجہ واضح ہے کیونکہ اگر کوئی حقیقی انسان مفلس ہو کر مر جاتا ہے تو اس کے قرض خواہوں اور دائنین کی رسائی صرف اس کے ااثاٹوں تک رہتی ہے جو وہ چھپوڑ کر مرا۔ اگر اس پر قرضے اس کے ااثاٹوں سے زائد ہوں تو زائد قرض سے ان کو محروم ہونا پڑے گا اور اس کا کوئی مداوانہ ہوگا۔ اور اگر یہ بات تسلیم کر لی جائے کہ قانونی شخص کی حیثیت سے کمپنی ان ہی حقوق و ذمہ داریوں کی حامل ہے جو حقیقی شخص رکھتا ہے تو یہی ضابطہ مفلس و دیوالیہ کمپنی پر بھی لا گو ہو گا۔ مفلس ہونے کے بعد کمپنی کی لامحالہ تخلیل ہو گی اور کسی کمپنی کا تخلیل ہونا ایسے ہی ہے جیسے ایک حقیقی شخص کا مر جانا کیونکہ تخلیل ہونے کے بعد کمپنی کا وجود باقی نہیں رہتا۔ اگر حقیقی شخص کے قرض خواہ اس کی مفلسی میں موت کی وجہ سے محروم ہو سکتے ہیں تو قانونی شخص کی تخلیل سے ختم ہونے پر اس کے قرض خواہ اور دائنین بھی محروم ہو سکتے ہیں۔

کیا جو اسٹاک کمپنی شرعاً قانونی شخص ہے

مولانا تقی عثمانی مدظلہ جوائنٹ سٹاک کمپنی کو قانونی شخص قرار دیتے ہیں اور انہوں نے فقہ اسلامی سے پیت المال اور وقف کی صورت میں اس کے نظائر تو پیش کئے ہیں لیکن شرعی اعتبار سے کمپنی صرف قانونی شخص ہی بن سکتی ہے، حقیقی شخص نہیں اس کے لئے انہوں نے کوئی شرعی دلیل نہیں دی۔ یاد رہے کہ جب وہ قانونی شخص کا لفظ استعمال کرتے ہیں تو قانون سے ان کی مراد مکمل غیر شرعی قانون ہے۔ مطلق شخص اور قانونی شخص کے بارے میں ہم پہلے ملکی قانون کے مطابق کچھ تفصیل ذکر کرتے ہیں۔

سامنڈ (Salmond) نے شخص کی تعریف یوں کی ہے۔

A person is any being to whom the law attributes a capability of interests and therefore of rights, of acts and therefore of duties. (Jurisprudence by M. Farani p.118)

شخص ہر وہ ہستی ہے جس کو قانونی مفادات و اعمال کی صلاحیت سے اور نتیجہ میں حقوق اور ذمہ داریوں سے متصف قرار دیتا ہے۔

گرے (Gray) نے بھی شخص کی ایسی ہی تعریف کی ہے۔

An entity to which rights and duties may be attributed.

وہ ہستی جس کو حقوق و ذمہ داریوں سے متصف قرار دیا جاسکتا ہے۔

اور کینٹن (Keeton) آگےوضاحت کرتے ہیں۔

In law, we are concerned with legal persons, whether they are natural i.e., human beings capable of

sustaining rights and duties or artificial or juristic i.e. groups or things to which law attributes the capacity of bearing rights and duties. (Jurisprudence by M. Farani p.118)

قانون میں ہماری بات قانونی اشخاص کی ہوتی ہے خواہ
ا۔ وہ حقیقی ہوں یعنی انسان ہوں جو حقوق و ذمہ داریوں کا تخل کر سکتے ہوں یا
ii۔ وہ فرضی یا قانونی ہوں یعنی گروپ (مجموعے) یا اشیاء ہوں جن کو قانون
حقوق و ذمہ داریوں کے تخل کی قابلیت سے متصف قرار دیتا ہے۔
مذکورہ بالا باتوں کی روشنی میں معلوم ہوا کہ:
1۔ قانونی شخص قانون کی مصنوعی اور اختراعی ایجاد ہے۔

Legal personality is therefore an artificial creation of law. (Jurisprudence by M. Farani p.119)

2۔ قانون جس ہستی اور جس شے کو چاہے شخص قرار دے سکتا ہے۔
so a legal system may personify whatever beings or objects it pleases. (Jurisprudence by M. Farani p.118)

قانونی شخصیت کے اختراع کی وجہ

But legal personality remains, in essence, merely a convenient juristic device by which the problem of organising rights and duties is carried out. (Jurisprudence by M. Farani p.120)

حاصل یہ ہے کہ قانونی شخصیت ایک آسان قانونی ذریعہ ہے جس سے حقوق و ذمہ داریوں کے انتظام کے مسئلہ کو حل کیا جاتا ہے۔

ملکی قانون کی نظر میں جوائیٹ ٹسٹاک (مشترکہ سرمایہ کاری کی) کمپنی قانونی شخص ہے

A group of persons, such as a Joint Stock Company or a Corporation aggregate may be regarded as a person in law Here although the company consists of human beings it is the company as such, distinct from the human beings that comprise the company, that is regarded as a pesron in law and invested with rights and duties. (Jurisprudence by M. Farani p.119)

افراد کے مجموعہ مثلاً جوائیٹ ٹسٹاک کمپنی یا کارپوریشن کو قانون میں شخص کہا جاسکتا ہے۔ کمپنی اگرچہ چند انسانوں پر مشتمل ہے لیکن ان سے قطع نظر کر کے صرف کمپنی کو قانون میں شخص قرار دیا گیا ہے اور حقوق و ذمہ داریوں کو اس سے وابستہ کیا گیا ہے۔

کمپنی اور شرکت میں فرق

شرکت اور کمپنی میں بعض فرق ہیں جو مولانا نقی عثمانی مدظلہ کے الفاظ میں یہ ہیں:

- 1- شرکت میں ہر شخص کاروبار کے تمام اثاثوں کا مشاع طور پر مالک ہوتا ہے۔ ہر شریک دوسرے شریک کا وکیل ہوتا ہے۔ ہر شخص کی ذمہ داری یکساں ہوتی ہے مثلاً کوئی دین واجب ہوا تو تمام شرکاء سے

- برا بدر جب میں مسٹولیت ہو گی مگر کمپنی میں ایسا نہیں ہوتا۔
- 2- شرکت میں کوئی شریک شرکت فتح کر کے اپنا سرمایہ نکالنا چاہے تو نکال سکتا ہے مگر کمپنی میں سے اپنا سرمایہ نہیں نکالا جاسکتا البتہ حصہ فروخت کرنے جاسکتے ہیں۔
- 3- شرکت کا الگ سے کوئی قانونی وجود نہیں ہوتا، کمپنی کا الگ سے قانونی وجود ہوتا ہے جس کو شخص قانونی کہتے ہیں۔
- 4- شرکت میں عموماً ذمہ داری کاروبار کے اثاثوں تک محدود نہیں ہوتی جبکہ کمپنی کی ذمہ داری محدود ہوتی ہے۔ (اسلام اور جدید معیشت و تجارت ص 61, 62)

کمپنی کی ذمہ داری کا کیا سبب ہے
اس کا سبب جو خود مولا ناقی عثمانی صاحب نے بتایا وہ ان کے اپنے الفاظ میں یہ

ہے

The basic purpose of the introduction of this principle was to attract the maximum number of investors to the large-scale joint ventures and to assure them that their personal fortunes will not be at stake if they wish to invest their savings in such joint enterprise.

محدود ذمہ داری کے ضابطہ کو اختیار کرنے کا بنیادی مقصد یہ ہے کہ بڑے مشترک

کاروباری منصوبوں میں زیادہ سرمایہ کاری کو راغب کیا جائے اور انہیں
اطمینان دلایا جائے کہ نقصان کی صورت میں ان کے لگائے ہوئے سرمایہ کے علاوہ
ان کے دیگر ذاتی ااثاثہ جات پر زدنہ پڑے گی۔

لیکن مولانا عثمانی صاحب کو خود اعتراف ہے کہ محدود ذمہ داری کا
تصور دائنین اور قرض دہندگان کے لئے مضر ہے
مولانا عثمانی مدظلہ خود لکھتے ہیں۔

No doubt, the concept of 'limited liability' is beneficial to the share holders of the company. but at the same time, it may be injurious to the creditors. If the liabilities of a limited company exceed its assets, the company becomes insolvent and is consequently liquidated, the creditors may lose a considerable amount of their claims, because they can only receive the liquidated value of the assets of the company, and have no recourse to its share-holders for the rest of their claims, Even the directors of the company who may be responsible for

such an unfortunate situation cannot be held responsible for satisfying the claims of the creditors.

اس میں کوئی شک نہیں کہ محدود ذمہ داری کا تصور کمپنی کے حاملین حص کے لئے مفید ہے لیکن ساتھ ہی یہ دائنین کیلئے مضر ہے کیونکہ اگر محدود کمپنی کے دیوں و قرضہ جات اس کے اثاثوں سے تجاوز کر جائیں تو کمپنی دیوالیہ ہو کر تحمل ہو جاتی ہے اور دائنین و قرض دہندگان اپنے دیوں اور قرضوں کی بڑی مقدار سے محروم ہو جاتے ہیں کیونکہ وہ صرف کمپنی کے تحمل شدہ اثاثہ جات میں سے اپنے دیوں اور قرض وصول کر سکتے ہیں اور باقی مقدار کے لئے ان کو حاملین حص تک کوئی رسائی نہیں ہے۔ یہاں تک کہ کمپنی کے ڈائریکٹران کو بھی جو کہ خسارہ کے اصل ذمہ دار ہیں دیوں اور قرضوں کی پوری ادائیگی کا ذمہ دار نہیں بنایا جاسکتا۔

اہم تنبیہ

مولانا نقی عثمانی صاحب نے اپنی کتاب اسلام اور جدید معیشت و تجارت میں شرکت اور کمپنی کے درمیان جوفرق بیان کئے ہیں وہ اوپر گزر چکے ہیں۔ ان سے واضح ہے کہ کمپنی کا کاروبار شرکت سے مختلف ہے۔ ایک اور اختلاف کا ہم اضافہ کرتے ہیں ہے کہ شرکت میں شریک حضرات میں صرف نفع تقسیم ہوتا ہے وہ تنخواہ نہیں لے سکتے جبکہ کمپنی کے ڈائریکٹران تنخواہ اور بھتے بھی وصول کرتے ہیں۔

لیکن اس کے باوجود مولانا نقی عثمانی اور ان کے صاحزادے مولوی عمران اشرف عثمانی کمپنی کی حقیقت کے بارے میں عجیب تذبذب کا شکار ہیں۔ لیکن اس کو

جانے سے پہلے مولانا تقی عثمانی مدظلہ کی کتاب اسلام اور جدید معیشت و تجارت کا اقتباس پڑھئے۔

”.....کمپنی کی جو خصوصیات سامنے آئی ہیں ان کے لحاظ سے کمپنی شرکت کی معروف اقسام میں سے کسی میں داخل نہیں۔ فقهاء نے شرکت کی چار قسمیں ذکر کی ہیں۔ اگر مضاربہت کو بھی اس میں شامل کر لیا جائے تو پانچ قسمیں بن جاتی ہیں۔ کمپنی کا یہ نظام ان پانچوں میں سے کسی میں بھی بتمام و کمال داخل نہیں جیسا کہ پہلے شرکت اور کمپنی میں فرق بتائے جا سکے ہیں۔

اب یہاں علمائے معاصرین کے تین نقطے نظر ہیں۔
ایک یہ کہ شرعاً شرکت ان پانچ قسموں میں منحصر ہے اور کمپنی ان میں سے کسی میں بھی بتمام و کمال داخل نہیں۔

دوسرा نقطہ نظر یہ ہے کہ.....فقہاء کرام نے جو اقسام ذکر کی ہیں وہ منصوص نہیں، بلکہ فقهاء نے شرکت کی مروجہ صورتوں کا استقراء کر کے اس کی روشنی میں تقسیم فرمائی ہے.....الہذا اگر شرکت کی کوئی صورت ان اقسام میں داخل نہ ہو اور شرکت کے اصول منصوصہ میں سے کسی کے خلاف بھی نہ ہو تو وہ جائز ہوگی۔

تیسرا نقطہ نظر حضرت حکیم الامت تھانوی رحمۃ اللہ علیہ کا ہے۔
انہوں نے فرمایا ہے کہ اپنی حقیقی روح کے اعتبار سے کمپنی شرکت عنان میں داخل ہے (امداد الفتاویٰ ص 37,464) اگرچہ کمپنی کی بعض ایسی خصوصیات ہیں جو معروف شرکت عنان میں نہیں پائی جاتیں لیکن ان کی وجہ سے عنان کی حقیقت تبدیل نہیں ہوتی۔ (ص 79)

ہم کہتے ہیں

مولانا عثمانی صاحب کی یہ عبارت عجیب سی ہے۔ کمپنی اور شرکت کے درمیان فرق بیان کرتے ہوئے شرکت کو مطلق ذکر کیا جس کا مطلب ہوا کہ شرکت عقد کی جمیع صورتیں اس میں داخل ہیں خواہ وہ معروف چار ہوں یا ان کے علاوہ کوئی اور غیر معروف ہوا اور کمپنی ان سب سے جدا ہے۔ پھر مولانا نے کمپنی کو شرکت کی (ایک اور) قسم بنالیا اور پھر مولانا تھانوی رحمۃ اللہ علیہ کی عبارت کی روشنی میں یہ بتادیا کہ اس میں عنان کی حقیقت بھی باقی ہے۔

غرض کمپنی سے پہلے شرکت کی مطلقاً نفی کی پھر اس نفی کی نفی کرتے ہوئے اس کو درجہ بدرجہ شرکت عنان میں داخل کر دیا اور ان کے صاحبزادے مولوی عمران اشرف عثمانی صاحب نے تو اس کے شرکت عنان ہونے کی کھلی کھلی تصریح کر دی۔

As mentioned in the books and research papers of Islamic jurists, companies come under the ruling of Shirkat-ul-Ainan. (Meezan bank's guide to Islamic Banking)

(جیسا کہ فقہائے اسلام کی کتابوں اور تحقیقی مقالوں میں مذکور ہے کمپنیاں شرکت عنان کے تحت آتی ہیں)۔

مولانا نقی عثمانی مدظلہ کی یہ عبارت بھی ان کے تذبذب کی وجہ سے ہے۔ ”.....اسی طرح کمپنی ابتداء لوگوں کو اس بات کی دعوت دیتی ہے کہ تم اس کاروبار میں ہمارے ساتھ شریک ہو جاؤ الہذا جو شخص اس وقت

میں شیئر حاصل کر رہا ہے وہ گویا کہ شرکت کا معاملہ کر رہا ہے۔” (شیئرز کی خرید و فروخت ص 8)

کیونکہ یہ کہنے کے بعد کہ ”تم اس کاروبار میں ہمارے ساتھ شرکیک ہو جاؤ“ اس کہنے کا کیا مطلب ہوا کہ ”وہ گویا کہ شرکت کا معاملہ کر رہا ہے۔“ مولانا کو تو یوں کہنا چاہئے تھا کہ ”وہ درحقیقت شرکت کا معاملہ کر رہا ہے۔“

ہم کہتے ہیں کہ اگر مولانا نقی عثمانی صاحب ہماری تجویز سے اتفاق کریں تو وہ اپنے تذبذب سے نکل سکتے ہیں۔ ہماری تجویز یہ ہے کہ یہ اولاد شرکت املاک ہے اور پھر عقد اجارہ ہے۔ اس کی وضاحت یہ ہے کہ حص کے خریدار اور ابتدائی سرمایہ کار اپنے مال ملا کر اکٹھا کر لیتے ہیں اور یوں ان کے مال میں شرکت قائم ہو جاتی ہے۔ پھر ڈائریکٹر زکا چناؤ کیا جاتا ہے جو اجرت اور بھتوں کے عوض میں اس مشترکہ سرمایہ پر کام کرتے ہیں اور نفع کو ہر ایک کے سرمایہ کے تناسب سے تقسیم کر دیا جاتا ہے۔ اس طرح سے یہ شرکت املاک ہے اور پھر شرکت عقد نہیں ہے اجارہ ہے۔

لیکن دارالعلوم کراچی کے ایک فتوے مورخہ 19 ربیع الثانی 1425ھ نے جس پر مولانا نقی عثمانی صاحب کے بھی دستخط ہیں ہماری تجویز کو رد کرتے ہوئے لکھا۔

”کمپنی کے وجود میں آنے کیلئے ”عقد اجارہ“ ضروری نہیں ہے بلکہ اصلاً یہ ایک ”عقد مشارکہ“ ہے“

شاہید اب مولانا نقی عثمانی، مولوی عمران اشرف عثمانی اور دیگر ارباب دارالعلوم ہماری تجویز پر دوبارہ غور کریں۔

اب ہم دوبارہ اصل موضوع کی طرف پلٹتے ہیں۔

کمپنی کے کام کی جو بھی حقیقت ہو اس کی اصل یہ تین بنیادیں ہیں

- کمپنی کے ڈائرکٹر ان کے کام میں سال بھر تک کسی دوسرے کی طرف سے

مداخلت نہ ہو۔

- ڈائرکٹر ان کو کام کیلئے جو مشترکہ سرمایہ حاصل ہوا ہے اس میں کمی نہ ہو۔

- 3- کمپنی کے ڈائرکٹر ان اور دیگر حاملین حصہ کی ذمہ داری محدود ہو۔

کمپنی کو شخص قانونی بنانے کی وجہ

ان تین بنیادوں کو بعینہ اسی طرح لیں تو پہلی دو بنیادوں پر حقوق و ذمہ داریاں

ڈائرکٹر ان اور حاملین حصہ سے وابستہ ہوتی ہیں جو حقیقی اشخاص ہیں اور تیری بنیاد
شرط فاسد ہونے کی وجہ سے لغو فرما رپاتی ہے۔

لیکن یہ بات سرمایہ دارانہ ذہنیت کو قبول نہیں اس لئے اس نے ان بنیادوں کو
دوسری طرح سے تعبیر کیا۔

- 1- کمپنی کے کام میں سال بھر تک کسی دوسرے کی طرف سے مداخلت نہ ہو۔

- 2- کمپنی کو جو مشترکہ سرمایہ حاصل ہوا ہے اس میں کمی نہ ہو۔

- 3- کمپنی کی ذمہ داری محدود ہو۔

اور کمپنی چونکہ ایک فرضی اور معنوی چیز ہے جسی اور حقیقی نہیں اس لئے اس کو
ارباب قانون سے شخص قانونی کہلوایا اور یوں اپنا مقصد حاصل کیا اور یہ بات پوری
ہوئی کہ

But legal personality remains, in essence, merely a convenient and juristic device by which the problem of organising right and duties is carried out.

(Jurisprudence by M. Farani p.120)

حاصل یہ ہے کہ قانونی شخصیت ایک آسان قانونی ذریعہ ہے جس سے حقوق و ذمہ داریوں کے انتظام کے مسئلہ کو (حسب منشاء..... نقل) حل کیا جاسکتا ہے۔

کمپنی کیلئے قانونی شخصیت اور محدود ذمہ داری ہونے پر

مولانا نقی عثمانی کا استدلال

مولانا نقی عثمانی صاحب نے کمپنی کے شخص قانونی ہونے کو بھی اور اس کی ذمہ داری کے محدود ہونے کو بھی شرعاً جائز خیال کیا ہے۔ خود مولانا ان دو باتوں کی نشاندہی کرتے ہوئے لکھتے ہیں۔

”ابتدئے کمپنی میں دو چیزیں شرعی اعتبار سے خاص طور پر قبل غور اور باعث تردید ہیں۔ ان امور کے بارے میں احقر اپنی اب تک کی سوچ کا حاصل اہل علم کے غور فکر کے لئے پیش کرتا ہے۔

1- پہلا مسئلہ یہ ہے کہ کمپنی کا اپنا مستقل قانونی وجود ہوتا ہے جس کو شخص قانونی کہا جاتا ہے۔ اب سوال یہ ہے کہ شخص قانونی کا تصور شرعاً درست ہے یا نہیں؟ جائزہ لینے سے ایسا معلوم ہوتا ہے کہ شریعت میں گو شخص قانونی کی اصطلاح موجود نہیں لیکن اس کے نظائر موجود ہیں (اسلام اور جدید معیشت تجارت)

مولانا نقی عثمانی صاحب کے پیش کردہ چند نظائر

1. Waqf

The first precedent is that of a waqf. A waqf is a legal and religious institution

wherein a person dedicates some of his properties for a religious or a charitable purpose. The properties, after being declared as Waqf, no longer remain in the ownership of the donor. The beneficiaries of a Waqf can benefit from the corpus or the proceeds of the dedicated property, but they are not its owners. Its ownership vests in Allah Almighty alone.

It seems that the Muslim jurists have treated the Waqf as a separate legal entity and have ascribed to it some characteristics similar to those of a natural person. This will be clear from two rulings given by the fuqaha (Muslim jurists) in respect of Waqf.

Firstly, if a property is purchased with the income of a Waqf, the purchased property cannot become a part of the Waqf automatically. Rather, the jurists

say, the property so purchased shall be treated, as a property owned by the Waqf. It clearly means that a Waqf, like a natural person, can own a property.

Secondly. the jurists have clearly mentioned that the money given to a mosque as donation does not form part of the Waqf, but it passes to the ownership of the mosque.

Here again the mosque is accepted to be an owner of money. Some jurists of the Maliki School have expressly mentioned this principle also. They have stated that a mosque is capable of being the owner of something. This capability of the mosque, according to them, is constructive, while the capability enjoyed by a human being is physical.

Another renowned Maliki jurist, namely, Ahmad Al-Dardir, validates a bequest made in favour of a mosque,

and gives the reason that a mosque can own properties. Not only this, he extends the principle to an inn and a bridge also, provided that they are Waqf.

It is clear from these examples that the Muslim jurists have accepted that a Waqf can own properties. Obviously, a Waqf is not a human being, yet they have treated it as a human being in the matter of ownership. Once its ownership is established, it will logically follow that it can sell and purchase, may become a debtor and a creditor and can sue and be sued, and thus all the characteristics of a 'juridical person' can be attributed to it.

2. Baitul-Mal

Another example of 'juridical person' found in our classic literature of Fiqh is that of the Baitul-mal (the exchequer of an Islamic state). Being public property, all the citizens of an Islamic state have some beneficial right over the Baitul-mal,

yet, nobody can claim to be its owner. Still, the Baitul-mal has some rights and obligations. Imam Al-Sarakhsy, the well-known Hanafi jurist, says in his work "Al-Mabsut": "The Baitul-mal has some rights and obligations, which may possibly be undetermined."

At another place the same author says: "If the head of an Islamic state needs money to give salaries to his army, but he finds no money in the Kharaj department of the Baitul-mal (wherfrom the salaries are generally given) he can give salaries from the sadaqah (Zakah) department, but the amount so taken from the sadaqah department shall be deemed to be a debt on the Kharaj department."

It follows from this that not only the Baitul-mal, but also the different departments therein can borrow and

advance loans to each other. The liability of these loans does not lie on the head of state, but on the concerned department of Baitul-mal. It means that each department of Baitul-mal is a separate entity and in that capacity it can advance and borrow money, may be treated a debtor or a creditor, and thus can sue and be sued in the same manner as a juridical person does. It means that the Fuqaha of Islam have accepted the concept of Juridical person in respect of Baitul-mal.

1 - وقف

یہ ایک قانونی اور مذہبی ادارہ ہے جس میں ایک شخص اشاعت دین یا خیرات کی غرض سے اپنی جائیداد مختص کرتا ہے۔ وقف ہونے کے بعد جائیداد وقف کی ملکیت سے نکل جاتی ہے اور جن پر وقف ہو وہ بھی مالک نہیں بنتے بلکہ صرف اللہ تعالیٰ اس کے مالک بنتے ہیں۔

مسلم فقہاء نے وقف کو علیحدہ قانونی شخصیت قرار دیا ہے اور اس کے لئے کچھ وہ اوصاف ذکر کئے ہیں جو حقیقی شخص کے ہوتے ہیں۔ یہ بات مندرجہ ذیل دو حکام سے واضح ہوتی ہے:

ا۔ اگر وقف کی آمدنی سے کوئی جائیداد خریدی جائے تو خریدی ہوئی جائیداد خود بخود وقف کا حصہ نہیں بن جاتی بلکہ وہ وقف کی مملوک کہلاتی ہے۔ جس کا واضح مطلب یہ ہے کہ حقیقی شخص کی طرح وقف بھی جائیداد کا مالک بن سکتا ہے۔

ii۔ مسجد کو جو قم چندہ کی گئی وہ وقف کا حصہ نہیں بنتی بلکہ مسجد کی ملکیت میں داخل ہو جاتی ہے۔ یہاں بھی مسجد کو قم کا مالک تسلیم کیا گیا ہے۔

بعض مالکی فقهاء نے اس بات کو صراحت کے ساتھ ذکر کیا ہے کہ مسجد کسی چیز کا مالک بننے کی اہلیت رکھتی ہے اگرچہ مسجد کی یہ اہلیت معنوی ہے جبکہ انسان کی اہلیت حسی ہوتی ہے۔ مشہور مالکی فقیہ احمد در دری رکھتے ہیں کہ مسجد کیلئے کی گئی وصیت جائز ہے اور اس کی وجہ یہ بتاتے ہیں کہ مسجد جائیداد کی مالک بن سکتی ہے۔ وہ یہی حکم سرانے اور پل کیلئے بھی مانتے ہیں۔

غرض وقف اگرچہ آدمی نہیں ہے لیکن اس کے باوجود فقهاء ملکیت کے اعتبار سے اس کو آدمی کی طرح دیکھتے ہیں۔ اور جب وقف کیلئے ملکیت ثابت ہوئی تو اس کا منطقی نتیجہ یہ ہو گا کہ وہ خرید و فروخت بھی کر سکتا ہے اور مقرض بھی ہو سکتا ہے اور قرض دہندا بھی اور مدعا بھی بن سکتا ہے اور مدعا علیہ بھی۔ غرض قانونی شخص کے تمام خواص کو وقف کی طرف منسوب کیا جا سکتا ہے۔

2- بیت المال

عامتہ الناس کی جائیداد ہونے کی وجہ سے اگرچہ اسلامی ریاست کے تمام افراد بیت المال پر منفعتی حق رکھتے ہیں لیکن اس کے باوجود کوئی اس کا مالک نہیں ہوتا۔ پھر بھی بیت المال کے کچھ حقوق و ذمہ داریاں ہوتی ہیں۔

مشہور حنفی فقیہ امام سرخی رحمۃ اللہ علیہ مبسوط میں لکھتے ہیں کہ ”بیت المال کے کچھ حقوق و ذمہ داریاں ہیں جو معین نہیں ہیں“، ایک اور مقام پر وہ لکھتے ہیں ”اگر اسلامی ریاست کے امیر کو فوج کی تخلیا ہیں دینے کیلئے رقم کی ضرورت ہو اور خراج والے حصہ میں رقم نہ ہو تو وہ صدقہ و زکوٰۃ والے حصہ سے لے کر دے سکتا ہے لیکن یہ خراج والے حصہ پر قرض شمار ہوگا۔“

اس سے یہ نتیجہ نکلتا ہے کہ نہ صرف بیت المال بلکہ اس کے ذیلی شعبے تک قرض کا لیں دین کر سکتے ہیں۔ ان قرضوں کی ذمہ داری ریاست کے امیر پر نہیں آتی بلکہ بیت المال کے متعلقہ شعبہ پر آتی ہے۔ اس سے یہ مطلب نکلتا ہے کہ بیت المال کا ہر شعبہ ایک مستقل شخصیت ہے اور اپنی اس حیثیت سے وہ قانونی شخص کی طرح قرض کا لیں دین بھی سکتا ہے اور مدعا علیہ بھی بن سکتا ہے۔ غرض فقہائے اسلام بیت المال کے قانونی شخص ہونے کو تعلیم کرتے ہیں)

”ان نظائر سے معلوم ہوتا ہے کہ شخص قانونی کا تصور فی نفسہ کوئی ناجائز تصور نہیں ہے اور نہ فقہ اسلامی کے لئے کوئی اجنبی تصور ہے۔ البتہ اصطلاح ضروری ہے۔“

2- ”کمپنی کی دوسری خصوصیت جو شرعی اعتبار سے قابل غور ہے

وہ.....محدود ذمہ داری ہے،" (اسلام اور جدید معیشت و تجارت)

پھر مولانا نے اس کے کچھ نظائر ذکر کئے اور لکھا:

"لیکن اس مسئلہ کو اگر ایک دوسرے زاویے سے دیکھا جائے تو یہ بات سامنے آتی ہے کہ کمپنی کی محدود ذمہ داری کے تصور کی بنیاد دراصل شخص قانونی کے تصور پر ہے۔ شخص قانونی کی حقیقت ماننے کے بعد محدود ذمہ داری کو مانا مشکل نہیں رہتا۔" (اسلام اور جدید معیشت و تجارت ص

(82)

Once the concept of juridical person is accepted and it is admitted that, despite its fictive nature, a juridical person can be treated as a natural person in respect of the legal consequences of the transactions made in its name, we will have to accept the concept of limited liability which will follow as a logical result of the former concept. (Meezanbank's guide to Islamic Banking p.225).

اب بنیادی سوال یہ ابھرتا ہے کہ کیا قانونی شخص کا تصور شریعت کے ساتھ مطابقت رکھتا ہے یا نہیں؟ جب اس کو تسلیم کر لیا جائے کہ شخص قانونی کو باوجود فرضی ہونے کے مالی معاملات میں شخص حقیقی کی طرح اعتبار کیا جا سکتا ہے تو اس کے منطقی نتیجہ کے طور پر محدود ذمہ داری کو بھی

تسلیم کرنا پڑے گا)۔

غرض مولانا عثمانی مظلہ کے استدلال کا حاصل یہ ہے کہ شخص قانونی کے نظائر اسلام میں موجود ہیں اس لئے کمپنی کو شخص قانونی ماننا خلاف اسلام نہیں اور شخص قانونی کو تسلیم کرنے کو یہ لازم ہے کہ اس کی ذمہ داری محدود تسلیم کی جائے۔

اوپر ہم کمپنی کے شخص قانونی ہونے کی حقیقت بتا چکے ہیں جس سے یہ بھی واضح ہوا کہ غیر شرعی قانون جہاں چاہتا ہے شخص حقیقی کو یکسر نظر انداز کر کے فرضی شخصیت کا اعتبار کرنے لگتا ہے۔ غرض شخص قانونی کے وجود و عدم میں مدار ملکی غیر شرعی قانون کے اعتبار کرنے نہ کرنے کا ہے۔ لیکن مولانا عثمانی مظلہ نے اس بات سے کچھ تعریض نہیں کیا کہ شریعت کی رو سے شخص قانونی کے وجود و عدم وجود کا مدار کس پر ہے؟

شخص قانونی کے وجود و عدم کا شرعی معیار

مولانا عثمانی کے بتائے ہوئے وقف و بیت المال کے نظائر کو سامنے رکھتے ہوئے اب ہم شریعت کی رو سے شخص قانونی کے وجود و عدم وجود کا مدار بتاتے ہیں۔ وقف اور بیت المال کے ساتھ کچھ حقوق اور ذمہ داریاں وابستہ ہوتی ہیں لیکن وہ محض معنوی یا بے جان ہونے کی وجہ سے نہ خود اپنے حقوق کی تحریک کر سکتے ہیں اور نہ اپنی ذمہ داریاں ادا کر سکتے ہیں۔ ایسی صورت میں ان کے لئے ایک متولی یا نگران مقرر کیا جاتا ہے جو ان کے حقوق کا تحفظ کرتا ہے اور ان کی ذمہ داریوں کو پورا کرتا ہے۔ ان اداروں کے اثاثہ جات سے چونکہ اس متولی کا کوئی مالکانہ تعلق نہیں ہوتا اس لئے حقوق و ذمہ داریوں کو اس سے وابستہ نہیں کیا جاسکتا اس لئے مجبوراً ادارہ ہی کی طرف ان کو منسوب کیا جاتا ہے اور اس لئے ادارہ کو معنوی شخص یا قانونی شخص کہا جاتا ہے۔

اور جہاں کوئی ادارہ ایسا ہو کہ اس کے متولی و متنظم کی سرمایہ کاری اور اس کے

مفادات اس ادارے سے وابستہ ہوں اور اس کے تصرفات کا فائدہ بالواسطہ یا بلا واسطہ خود اسی کو ہوتے حقوق و ذمہ داریاں خود اسی کے ساتھ وابستہ ہوں گی۔ اس صورت میں ایسی کوئی مجبوری نہیں کہ ہم ان حقیقی اشخاص کو نظر انداز کر کے ادارے کی فرضی شخصیت کا اعتبار کریں اور حقوق و ذمہ داریوں کو اس کے ساتھ وابستہ کریں۔ لہذا حقوق و ذمہ داریوں کی نسبت لامحالہ حقیقی شخص کی طرف ہوگی۔

کمپنی کی حقیقت یہ ہے کہ کمپنی کے ڈائریکٹر اپنے سرمایہ پر بھی کام کرتے ہیں اور دیگر حاملین حص کے سرمایہ پر بھی، اور شرکت املاک کے بعدان کے اجیر بن کر ان سے اجرت وصول کرتے ہیں۔ مولانا عثمانی مدظلہ اس کو اجارہ کے بجائے شرکت عنان کا معاملہ کہتے ہیں اور ڈائریکٹران کو درکنگ پارٹر یعنی عمیل اور دیگر حاملین حص کو سلپینگ پارٹر یعنی غیر عمیل مانتے ہیں۔ غرض معاملہ خواہ اجارہ کا ہو یا شرکت عنان کا بہر حال ڈائریکٹران کمپنی کے کاروبار میں اپنی طرف سے اصل اور دیگر حاملین حص کی طرف سے وکیل بن کر تصرف کرتے ہیں۔ کاروبار کا سرمایہ بھی ان ہی کا ہوتا ہے اور ان کے تصرفات کا فائدہ بھی ان ہی کو بالواسطہ اور بلا واسطہ ہوتا ہے اور العبرۃ للمعانی لا للافاظ یعنی اعتبار الفاظ کا نہیں معنی کا ہوتا ہے اس لئے کمپنی کو کوئی لا کھ معنوی شخصیت کہتا رہے لیکن اس کی معنوی شخصیت کا عدم ہے اور حقیقی اشخاص ہی کا اعتبار ہوگا یعنی ڈائرکٹران کا اصل ہو کر اور دیگر حاملین حص کا ان کے مؤکل ہو کر۔

کمپنی کے ڈائرکٹران اور حاملین حص کمپنی کے تمام دیون و قرضوں

کے ذمہ دار ہوں گے

جب یہ ثابت ہو گیا کہ مشترکہ سٹاک کمپنی کی معنوی شخصیت کا اعتبار نہیں ہے بلکہ حقیقی اشخاص یعنی ڈائریکٹران اور حاملین حص کا اعتبار ہے اور حقوق و ذمہ

داریوں کا تعلق بھی ان کے ساتھ ہے تو لازم آئے گا کہ دیون اور قرضے خواہ کتنے ہی ہوں وہ سب ان کے ذمہ دار ہوں گے۔

1- مولانا تقی عثمانی مدظلہ کے بیان کردہ محدود ذمہ داری کے فقہی نظائر اور ان کا

جواب

پہلی نظر: مالک کی طرف سے تجارت کی اجازت پانے والا غلام
مولانا لکھتے ہیں۔

”فقہ میں لمیٹڈ کمپنی کی ایک نہایت لچکپ نظر موجود ہے جو لمیٹڈ
کمپنی سے بہت ہی قریب ہے۔ وہ عبد ماذون فی التجارۃ ہے۔ یہ اپنے
آقا کا مملوک ہوتا ہے اور اس کو آقا کی طرف سے تجارت کی اجازت ہوتی
ہے۔ جو تجارت وہ کرتا ہے وہ بھی مولیٰ (آقا) کی مملوک ہوتی ہے۔ اس
پر اگر دیون واجب ہوں تو وہ اس غلام کی قیمت کی حد تک محدود ہوں
گے۔ اس سے زیادہ کا نہ غلام سے مطالبه ہو سکتا ہے اور نہ مولیٰ سے“

(اسلام اور جدید معیشت و تجارت ص 83)

ہم کہتے ہیں کہ مولانا مدظلہ کی یہ بات درست نہیں ہے کیونکہ:

ماذون غلام اگر زندہ ہو تو صرف اتنا نہیں ہے کہ غلام کو فروخت کیا جائے گا اور
اس کی قیمت قرض خواہوں میں تقسیم کر دی جائے گی بلکہ قرض خواہوں کو حق حاصل ہے
کہ وہ غلام کو فروخت نہ ہونے دیں اور اس سے کمائی کرو اکراپنے قرضے پورے
وصول کریں اور اگر غلام فروخت بھی کر دیا جائے تو بھی قرض خواہوں کو حق حاصل
ہے کہ جب بھی وہ آزاد ہو جائے تو اس سے اپنے قرضوں کی واپسی کا مطالبہ کریں۔

وَكُلْ دِين وَجَبْ عَلَيْهِ بِتِجَارَةٍ يَتَعَلَّقُ بِرَقْبَتِهِ يَبَاعُ فِيهِ وَلَهُمْ

استسقاء ه ايضا (در مختار)

(قوله يباع فيه) ولا يجوز بيعه الا برضى الغرماء او بامر القاضى

لان للغرماء حق الاستسقاء ليصل اليهم كمال حقوقهم (رد المختار)
ويقسم ثمنه بالحصص وطلب الماذون بما بقى من الدين
زائدا عن كسبه و ثمنه بعد عتقه لتقرر الدين في ذمته و عدم وفاء
الرقبة (در مختار)

اور ہدایہ میں ہے۔

ديونه متعلقة برقبة يباع للغرماء الا ان يفديه المولى
والجامع دفع الضرر عن الناس ويقسم ثمنه بينهم بالحصص لتعلق
حقهم بالرقبة فان فضل شيء من ديونه طلوب به بعد الحرية لتقرر
الدين في ذمته و عدم وفاء الرقبة

دوسری نظریہ: مفلس مقروض

مولانا لکھتے ہیں۔

”شخص حقيقی مفلس (ديوالیہ) ہو جائے تو دائنین صرف اس کے اثانوں سے
دین کی وصولی کر سکتے ہیں اس سے مزید کا مطالبہ نہیں کر سکتے البتہ اگر وہ دوبارہ غنی
ہو جائے تو اب پھر مطالبہ کیا جا سکتا ہے۔

لیکن اگر مفلس ہونے کی حالت میں اس کی موت واقع ہو جائے تو خراب
الذمة ہو جاتا ہے، ان کے دیون ادا ہونے کی کوئی صورت نہیں رہتی۔“ (اسلام اور
جدید معيشت و تجارت ص 82)

ہم کہتے ہیں کہ مولانا مدظلہ کا یہ کہنا کہ مفلس مقروض سے مزید مطالبہ صرف اس

کے غنی ہونے پر ہی کیا جاسکتا ہے درست نہیں کیونکہ افلاس ثابت ہونے کے بعد قرض خواہ اس کا پچھا کر سکتا ہے تاکہ وہ جو کچھ کمائے اس میں سے کچھ وصول کرتا رہے۔ رد المحتار میں ہے قال فی انفع الوسائل، و بعد ما خلی القاضی سبیلہ فلصاحب الدین ان یلازمہ فی الصحيح وله ان یلازمہ بنفسه و اخوانہ و ولدہ ممن احباب (مطلوب فی ملازمة المديون) اور اگر ماذون غلام اور مفلس مقروض مربھی جائیں تو بھی آخرت کے اعتبار سے دوسروں کا حق ان کے ذمہ باقی رہتا ہے اور آخرت میں ان کو حساب بیباق کرنا پڑے گا اور مسلمانوں کی معیشت بہر حال آخرت کے مواخذے سے بے پرواہ نہیں ہو سکتی۔ لہذا تمیر معاش کی کوئی ایسی صورت تجویز کرنا یا اس کی تصویب کرنا بلکہ اس پر شرعی دلائل کی ڈھال چڑھانے کی کوشش کرنا اسلام کے بالکل خلاف ہے۔

1- عن سلمة بن الاكوع قال كنا جلوسا عند النبي صلى الله عليه وسلم اذ اتى يجنازة فقالوا صل علىها فقال هل عليه دين قالوا لا فصلى علىها ثم اتى بجنازة اخرى فقال هل عليه دين قيل نعم قال فهل ترك شيئا قالوا ثلاثة دنانير فصلى علىها ثم اتى بالثالثة فقال هل عليه دين قالوا ثلاثة دنانير قال هل ترك شيئا قالوا لا قال صلوا على صاحبكم قال ابو قتادة صل عليه يا رسول الله و على دينه فصلى عليه (بخاري)

حضرت سلمہ بن اکوع رضی اللہ تعالیٰ عنہ کہتے ہیں ہم رسول اللہ صلی اللہ علیہ وسلم کے پاس بیٹھے تھے کہ ایک جنازہ لایا گیا اور لوگوں نے درخواست کی کہ آپ جنازہ پڑھاد مجھے۔ آپ صلی اللہ علیہ وسلم نے پوچھا کیا میت کے ذمہ کچھ قرض ہے؟ لوگوں نے جواب دیا کہ نہیں تو آپ صلی اللہ علیہ وسلم نے اس کی نماز جنازہ پڑھائی۔ پھر ایک

اور جنازہ لایا گیا۔ آپ نے پوچھا کیا اس کے ذمہ قرض ہے۔ کہا گیا کہ جی ہاں۔ آپ صلی اللہ علیہ وسلم نے پوچھا کیا اس نے کچھ ترکہ چھوڑا ہے۔ لوگوں نے جواب دیا کہ تین دینار چھوڑے ہیں۔ تو آپ صلی اللہ علیہ وسلم نے اس کی نماز جنازہ بھی پڑھائی۔ پھر تیسرا جنازہ لایا گیا۔ آپ صلی اللہ علیہ وسلم نے پوچھا کیا اس کے ذمہ قرض ہے۔ لوگوں نے جواب دیا کہ اس کے ذمہ تین دینار ہیں۔ آپ نے پوچھا کیا اس نے کچھ ترکہ چھوڑا ہے لوگوں نے جواب دیا کہ نہیں۔ آپ صلی اللہ علیہ وسلم نے فرمایا کہ تم لوگ اپنے ساتھی کا جنازہ خود پڑھ لو۔ اس پر ابو قادہ رضی اللہ تعالیٰ عنہ نے درخواست کی کہ ان کا قرضہ میں اپنے ذمہ لیتا ہوں آپ جنازہ پڑھا دیجئے۔ اس پر آپ صلی اللہ علیہ وسلم نے ان کی نماز جنازہ پڑھائی۔

2- عن ابی قتادة قال رجل يا رسول الله ارایت ان قتلت فی سبیل الله صابرا محتسبا مقبلا غیر مدببر یکفر الله عنی خطایا فقال رسول الله صلی الله علیہ وسلم نعم فلما ادبر ناداه فقال نعم الا الدين كذلك قال جبریل (مسلم)

حضرت ابو قادہ رضی اللہ عنہ کہتے ہیں کہ ایک شخص نے پوچھا کہ اے اللہ کے رسول اگر میں اللہ کی راہ میں اس طرح قتل کیا جاؤں کہ صبر کرتا ہوں اور رثاوب کی امید رکھتا ہوں اور آگے بڑھتا ہوں پیٹھیں پھیرتا تو کیا اللہ میری خطائیں معاف کر دے گا۔ رسول اللہ صلی اللہ علیہ وسلم نے فرمایا کہ ہاں۔ جب وہ شخص واپس مڑا تو آپ نے اسے پکارا اور فرمایا کہ ہاں مگر قرض کو معاف نہ کرے گا۔ اسی طرح جبریل علیہ السلام نے بتایا۔

3- عن عبد الله بن عمرو ان رسول الله صلی الله علیہ وسلم قال یغفر للشهید کل ذنب الا الدين (مسلم)

حضرت عبد اللہ بن عمر و رضی اللہ عنہ سے روایت ہے رسول اللہ صلی اللہ علیہ وسلم نے فرمایا شہید کے لئے ہر گناہ معاف کر دیا جائے گا سوائے قرض کے۔

4- عن ابی هریۃ قال رسول الله صلی الله علیہ وسلم نفس

المؤمن معلقة بدینہ حتی یقضی عنہ (شافعی، احمد و ترمذی)

حضرت ابو ہریرہ رضی اللہ تعالیٰ عنہ کہتے ہیں رسول اللہ صلی اللہ علیہ وسلم نے فرمایا مومن کی روح اس پر قرض کی وجہ سے معلق رہتی ہے (اور جنت میں داخل نہیں ہوتی) یہاں تک کہ اس کی طرف سے قرض ادا کر دیا جائے (خواہ بیت المال سے یامیت کے کسی رشتہ دار کی جانب سے یامیت کی نیکیاں دے کر یا قرض خواہوں کی برائیاں اس کے سرڈاں کر)۔

5- عن البراء بن عازب قال قال رسول الله صلی الله علیہ وسلم

صاحب الدین ماسور بدینہ یشکو الی ربہ الوحدة يوم القيمة
(شرح السنۃ)

حضرت براء بن عازب رضی اللہ عنہ کہتے ہیں رسول اللہ صلی اللہ علیہ وسلم نے فرمایا قرضدار اپنے ذمہ قرض کی وجہ سے قید (تہائی) میں ہوگا اور قیامت کے دن اپنے رب سے قید تہائی کی شکایت کرے گا۔

7- عن ابی موسیٰ عن النبی صلی الله علیہ وسلم قال ان اعظم

الذنوب عند الله ان یلقاہ بها عبدا بعد الكبائر التي نھی الله عنها ان یموت رجل و علیہ دین لا یدع له قضاء (احمد و ابو داؤد)

حضرت ابو موسیٰ اشعری رضی اللہ عنہ سے روایت ہے نبی صلی اللہ علیہ وسلم نے فرمایا کہ کبیرہ گناہ جن سے اللہ نے منع کیا ہے ان کے بعد اللہ کے نزدیک جو سب سے بڑا گناہ بندہ لے کر اس سے ملے گا یہ ہے کہ وہ اس حال میں مرے کہ اس کے ذمہ

قرض ہوا اس کی ادائیگی کیلئے کچھ نہ چھوڑا ہو۔

7- عن محمد بن عبد الله بن جحش قال كنا جلوسا بفناء المسجد و رسول الله صلى الله عليه وسلم جالس بين ظهرينا فرفع رسول الله صلى الله بصره قبل السماء فنظر ثم طاطأ بصره وضع يده على جبهته قال سبحان الله سبحان الله ماذا نزل من التشديد قال فسكننا يومنا وليلتنا فلم نر الا خيرا حتى اصبحنا قال محمد فسألت رسول الله صلى الله عليه وسلم ما التشديد الذي نزل قال في الدين والذى نفس محمد بيده لو ان رجلا قتل في سبيل الله ثم عاش ثم قتل في سبيل الله ثم عاش ثم قتل في سبيل الله ثم عاش و عليه دين ماددخل الجنة حتى يقضى دينه (احمد)

حضرت محمد بن عبد الله بن جحش رضي الله عنه كہتے ہیں کہ ہم مسجد کے صحن میں بیٹھے ہوئے تھے..... اور رسول اللہ صلی اللہ علیہ وسلم ہمارے درمیان تشریف فرماتھے کہ آپ نے اپنی نظر آسمان کی طرف اٹھائی اور دیکھا۔ پھر آپ نے اپنی نظر جھکائی اور اپنا ہاتھ اپنی پیشانی پر رکھا اور فرمایا سبحان اللہ! سبحان اللہ! کیا ہی سختی نازل ہوئی۔ کہتے ہیں کہ ہم ایک دن رات خاموش رہے لیکن ہم نے سوائے بھلانی کے کچھ (اور مصیبت نازل ہوتے) نہ دیکھی۔ محمد رضي الله عنه کہتے ہیں پھر میں نے رسول اللہ صلی اللہ وسلم سے پوچھا کہ وہ کیا سختی نازل ہوئی تھی۔ آپ صلی اللہ علیہ وسلم نے فرمایا وہ قرض کے بارے میں تھی۔ اس ذات کی قسم ہے جس کے قبضہ میں محمد کی جان ہے اگر کوئی شخص اللہ کے راستے میں قتل کیا جائے پھر زندہ ہو پھر (دوبارہ) اللہ کی راہ میں قتل کیا جائے پھر زندہ ہو جائے پھر (تیسری مرتبہ) اللہ کی راہ میں قتل کیا جائے پھر دوبارہ (قیامت کے دن) زندہ ہوا اس کے ذمہ قرض ہو تو جب تک اس کا قرضہ ادا نہ کیا جائے وہ جنت

میں داخل نہ ہوگا۔

ابتدئین طرح کے لوگ ہیں جن کے قرض اللہ تعالیٰ قیامت کے دن اپنی رحمت سے خود اتار دیں گے۔

8- روی ابن ماجہ مرفوعاً ان الدائن يقتضي يوم القيمة الا من تدين
فی ثلاث خلال ای خصال رجل تضعف قوته فی سبیل الله فیستدین
لیتقوی بہ علی عدوہ و رجل یموت عنده المسلم فلا یجد ما یجهزه
الا الدین و رجل خاف علی نفسہ فینکح خشیة علی دینہ فان الله تعالیٰ

یقضی عن هولاء يوم القيمة (مرقاۃ المفاتیح ص 104 ج 6)

رسول اللہ صلی اللہ علیہ وسلم نے فرمایا قیامت کے دن قرض خواہ کو پورا پورا بدلے دلایا جائے گا مگر ان لوگوں سے جنہوں نے تین وجہوں سے قرض لیا ہو۔ ایک وہ شخص جس کی اللہ کی راہ میں قوت کمزور ہو گئی ہو۔ (مثلاً ہتھیار ضائع ہو گیا ہو) اور وہ قرض لےتا کہ (ہتھیار خرید کر) دشمن پر اپنی قوت کو بڑھائے دوسرا وہ شخص جس کے سامنے کسی مسلمان کی موت ہو گئی ہو اور قرض لئے بغیر وہ اس کی تجھیز و تکفین نہ کر سکتا ہو اور تیسرا وہ شخص جو اپنے اوپر زنا میں مبتلا ہونے کا خوف رکھتا ہو تو وہ اپنے دین کو بچانے کیلئے قرض لے کر نکاح کر لے۔ یہ لوگ ہیں کہ قیامت کے دن اللہ تعالیٰ ان کی طرف سے قرض کی ادائیگی خود کریں گے۔

اسی حدیث کے مضمون کی وجہ سے مالکی قاری رحمۃ اللہ علیہ لکھتے ہیں۔

ثُمَّ قِيلَ الدَّائِنُ الَّذِي يُحْبَسُ عَنِ الْجَنَّةِ حَتَّى يَقُولَ الْقَاصِصُ هُوَ
الَّذِي صَرَفَ مَا سَتَدَاهُ فِي سَفَهٍ أَوْ سَفَرٍ وَّ إِمَّا مِنْ اسْتَدَانَ فِي حَقٍّ وَاجِبٍ
كَفَافَةً وَلَمْ يَتَرَكْ وَفَاءَ فَانَّ اللَّهَ تَعَالَى لَا يَحْبِسُهُ عَنِ الْجَنَّةِ إِنْ شَاءَ اللَّهُ
تَعَالَى لَأَنَّ السُّلْطَانَ كَانَ عَلَيْهِ إِنْ يُؤْدِي عَنْهُ فَإِذَا لَمْ يُؤْدِ عَنْهُ يَقْضِي اللَّهُ

عنه بارضاء خصمائه.

پھر کہا گیا ہے کہ قرضدار جس کو حساب برابر کرنے تک جنت میں داخل میں داخلہ سے روک دیا جائے گا یہ وہ ہوگا جس نے لئے ہوئے قرض کو حماقت یا اسراف میں خرچ کیا ہو۔ رہا وہ جس نے کسی واجب حق کی وجہ سے مثلاً فاقہ کی وجہ سے قرض لیا ہو پھر اس کی ادائیگی کے بعد مال نہ چھوڑا ہو تو امید ہے کہ اللہ تعالیٰ اسے جنت پر داخلہ سے نہ روکیں گے کیونکہ ایسی صورت میں پہلے تو حکمران کے ذمہ آتا ہے کہ وہ بیت المال سے اس کا قرضہ ادا کرے اور جب اس نے ادا نہیں کیا تو اللہ تعالیٰ اس کی طرف سے ادا کریں گے اس طرح سے کہ اس کے قرض خواہوں کو اللہ تعالیٰ اپنے پاس سے کچھ دے کر راضی کر لیں گے۔

یہاں یہ بات زیادہ غور طلب نہیں کہ ماذون غلام اور کمپنی کے ڈائریکٹر جو قرض حاصل کرتے ہیں ان کو کوئی سخت مجبوری تو کیا عام مجبوری بھی نہیں ہوتی۔

تیسرا نظیر، مضارب اور رب المال

مولانا لکھتے ہیں۔

”جب تک رب المال مضارب کو دوسروں سے قرض لینے کی اجازت نہ دے مضاربت میں بھی رب المال کی ذمہ داری اس کے سرمائے تک محدود ہوتی ہے چنانچہ اگر رب المال نے مضارب کو سرمایہ دیا اور مزید قرض لینے کی اجازت نہیں دی پھر کاروبار کے نتیجہ میں مضارب پر دیون واجب ہو گئے تو ایسی صورت میں رب المال کا زیادہ سے زیادہ اس کے سرمائے کی حد تک نقصان ہوگا اس سے زیادہ کارب المال سے مطالبہ نہیں ہوگا بلکہ اس سے زیادہ کا ذمہ دار مضارب ہوگا

کیونکہ اس نے رب المال کی اجازت کے بغیر قرضے لئے ہیں اس لئے وہی ان کا ذمہ دار ہے۔ ایسے ہی شیئر ہولڈر جو خود عمل نہ کر رہا ہے تو اس کی ذمہ داری کے محدود ہونے کی شرط مضاربت کے اصول پر صحیح معلوم ہوتی ہے۔

البہ یہاں یہ شبہ ہو سکتا ہے کہ تقریباً تمام کمپنیوں کے پر اسکپٹس میں یہ بات درج ہوتی ہے کہ کمپنی ضرورت کے موقع پر بنکوں وغیرہ سے قرض لے سکے گی اور اور جو لوگ کمپنی کے شیئر ہولڈرز بنتے ہیں ان کو یہ بات معلوم ہوتی ہے لہذا جب وہ پر اسکپٹس کو دیکھ کر کمپنی کے حصہ دار بنتے ہیں تو ان کی طرف سے گویا معنوی اجازت ہے کہ کار و بار کیلئے قرض لیا جاسکتا ہے اور جب رب المال مضارب کو قرض کی اجازت دے دے تو اس کی ذمہ داری محدود نہیں رہتی۔

لیکن اس شبہ کا یہ جواب ہو سکتا ہے کہ پر اسکپٹس ہی میں یہ بات بھی درج ہوتی ہے کہ شیئر ہولڈرز کی ذمہ داری محدود ہو گی جس کا مطلب یہ ہوا کہ حصہ داروں کی طرف سے کمپنی کو قرض لینے کی اجازت اس شرط کے ساتھ ہوتی ہے کہ ہم پرانے قرضوں کی ذمہ داری لگائے ہوئے سرمائے سے زیادہ نہ ہو۔ لہذا اس کی صحیح نظریہ ہے کہ رب المال مضارب کو اس شرط کے ساتھ قرض لینے کی اجازت دے کہ اس کی ذمہ داری وہ خود برداشت کرے۔“ (اسلام اور جدید معیشت و تجارت ص

(82)

ہم کہتے ہیں کہ مولانا کا یہ پورا کلام تین اعتبار سے محل نظر ہے۔

1- مولانا مظلہ نے یہاں دین اور قرض کو خلط کر دیا۔ مضاربت مطلق ہوتا

مضارب کو قرض لینے کا اختیار نہیں ہوتا جب تک رب المال خود اس کی مستقل طور پر اجازت نہ دیدے جبکہ مضارب کو نقد یا ادھار مال خریدنے اور فروخت کرنے کا اختیار ہوتا ہے۔ مال ادھار خریدنے سے دیون واجب ہوتے ہیں۔ مضارب نے رب المال کی اجازت کے بغیر قرض لئے ہوں تو ان کی ذمہ داری تو مضارب پر ہوگی لیکن دیون کی ذمہ داری تو رب المال پر ہوگی۔ مثلاً رب المال نے مضارب کو ایک لاکھ روپیہ دیا۔ مضارب نے پچاس ہزار کا سامان ادھار خریدا۔ پھر کسی قدرتی آفت سے یہ سارا مال اور نقدی ہلاک ہوگئی تو رب المال مزید پچاس ہزار کا ضامن ہوگا۔

1- ويملک المضارب في المطلقة التي لم تقييد..... البيع ولو

فاسدا بنقد و نسيئة متعارفة (در مختار ص 540، 470)

ولا يملک الاقراض والا استدانة و ان قيل له ذلك اى اعمل برأيك

لأنهما ليسا من صنيع التجار فلم يدخلان في التعميم ما لم ينص المالك

عليهما فيملكونهما (در مختار ص 541 ج 4)

(قوله والاستدانة) كما اذا اشتري سلعة بشمن دين و ليس عنده

من مال المضاربة شئ من جنس ذلك الشمن. فلو كان عنده من

جنسه كان شراء على المضاربة ولم يكن من الاستدانة في شئ (رد

المختار ص 541 ج 4)

2- مولانا مظلہ کا یہ آخری جملہ کہ ”رب المال مضارب کو اس شرط کے ساتھ قرض لینے کی اجازت دے کہ اس کی ذمہ داری وہ خود برداشت کرے“ اگر اس سے مراد مطلق قرض ہے خواہ کتنی ہی مقدار کا ہو تو اس شرط کو لگانا ہی فضول ہے کیونکہ مضارب مطلق ہوتے ہیں مضارب کو قرض لینے دینے کا اختیار نہیں ہوتا۔ یہ اختیار اسی وقت ملتا ہے جب رب المال خود اس کی مستقل طور پر اجازت دے دے۔

3- اور اگر مولانا مذکور کی مراد ہے کہ سرمائے کی حد تک رب المال مضارب کو قرض لینے کی اجازت دیتا ہے زیادہ کی نہیں جیسا کہ یہ بات مولانا کے اس جملہ سے عیاں ہے کہ ”حصہ داران کی طرف سے کمپنی کو قرض لینے کی اجازت اس شرط کے ساتھ ہوتی ہے کہ ہم پران قرضوں کی ذمہ داری لگائے ہوئے سرمائے سے زیادہ نہ ہو۔“ تب بھی یہ بے بات کی بات ہے کیونکہ رب المال مضارب کو ایک لاکھ روپے دیتا ہے اور کہتا ہے کہ تمہیں قرض لینے کی اجازت ہے لیکن مجھ پر تمہارے لئے ہوئے قرض کا ذمہ میرے لگائے ہوئے سرمائے سے زیادہ نہ ہوگا۔ مضارب اس مشروط اجازت پر کسی سے دس ہزار روپے قرض لیتا ہے اور کل ایک لاکھ دس ہزار کا سامان خریدتا ہے۔ پھر کسی قدر تی آفت سے سارا مال ہلاک ہو جاتا ہے۔ اب مضارب رب المال کو کہتا ہے کہ تم نے سرمائے کی حد تک قرض لینے کی اجازت دی تھی اور میں نے صرف دس ہزار کا قرض لیا ہے۔ لہذا تم اس قرض کے دینے کے ذمہ دار ہو۔ اور یہ صورت دس ہزار روپے تو کیا صرف دس روپے کے قرض میں بھی جاری ہوتی ہے۔

غرض قرض میں محدود ذمہ داری کی صورت صرف یہ ہے کہ رب المال مضارب کو قرض لینے کی اجازت سرے ہی سے نہ دےتا کہ نہ تو رب المال پر قرض کی ذمہ داری آئے۔ اور نہ ہی اس کو قرض کا فائدہ حاصل ہو جو اس طرح ہوتا ہے کہ مضارب قرض کی رقم بھی تجارت میں لگاتا ہے جس سے ظاہر ہے کہ نفع زیادہ ہوتا ہے۔

اسی طرح کمپنی کے شیئر ہولڈرز کی قرض میں ذمہ داری صرف اسی صورت میں محدود ہوگی جب ان کی طرف سے ڈائریکٹران کو قرض لینے کی اجازت مطلقاً نہ ہو ورنہ اس کا مطلب تو یہ ہوگا کہ وہ قرض کے منافع تو کسی حد کے بغیر لینا چاہتے ہیں جبکہ قرض کی ذمہ داریوں کو اپنے اوپر محدود بلکہ مسدود رکھنا چاہتے ہیں۔ یہ بات الغرم بالغم

کے ضابطے کے خلاف ہے۔

|| مولانا اعتمانی مدظلہ کی تجویز کہ محدود ذمہ داری صرف پلک کمپنیوں تک رہے

مولانا مدظلہ لکھتے ہیں

So, the concept could be restricted, to the public companies only who issue their shares to the general public and the number of whose shareholders is so large that each one of them cannot be held responsible for the day- to- day affairs of the business and for the debts exceeding the assets.

As for the private companies or the partnerships, the concept of limited liability should not be applied to them, because, practically, each one of their shareholders and partners can easily acquire knowledge of the day-to-day affairs of the business and should be held responsible for all its liabilities.

There may be an exception for the

sleeping partners or the shareholders of a private company who do not take part in the business practically and their liability may be limited as per agreement between the partners.

If the sleeping partners have a limited liability under this agreement, it means, in terms of Islamic jurisprudence, that they have not allowed the working partners to incur debts exceeding the value of the assets of the business. In this case, if the debts of the business increase from the specified limit, it will be the sole responsibility of the working partners who have exceeded the limit. (Meezanbank's guide to Islamic Banking p 231, 232)

اہنگی میں صرف پلک کمپنیوں تک محدود رکھا جاسکتا ہے جو اپنے حصہ پلک کے لئے جاری کرتی ہیں اور جن کے حاملین حصہ اتنے زیادہ ہوتے ہیں کہ ان میں سے ہر ایک کو روزمرہ کے تجارتی معاملات اور اٹاؤں سے زائد قرضہ جات کا ذمہ دار نہیں بنایا جاسکتا۔
جہاں تک پرائیویٹ کمپنی یا شراکت کا تعلق ہے تو ان میں محدود

ذمہ داری نہیں ہونی چاہئے کیونکہ ان کا ہر حامل حصص یا ہر شریک روزمرہ کے تجارتی معاملات پر واقف ہو سکتا ہے اور اس لئے وہ اس کی تمام ادائیگیوں کا ذمہ دار بن سکتا ہے۔ البتہ پرائیویٹ کمپنی کے غیر عميل شریک (Sleeping Partner) یا حامل حصص جو تجارت میں عملاً شریک نہیں ہیں ان کی ذمہ داری محدود ہو سکتی ہے۔

اگر شرکاء کے مابین سمجھوتے کے تحت غیر عميل شریک کو محدود ذمہ داری حاصل ہو تو فقہی اعتبار سے یوں سمجھا جائے گا کہ انہوں نے عميل شرکاء کو اثاثہ جات سے زیادہ قرض لینے کی اجازت نہیں دی۔ اس صورت میں اگر کاروباری قرض اثاثہ جات کی مالیت سے تجاوز کر جائیں تو ان کی ذمہ داری محض عميل پر ہوگی۔

ہم کہتے ہیں

مولانا عنانی مظلہ کی اس عبارت میں بھی چند باتیں محل نظر ہیں

1- مولانا نے پہلے تو یہ لکھا کہ ”پرائیویٹ کمپنی اور شراکت میں محدود ذمہ داری نہیں ہونی چاہئے“ اور اس کی وجہ یہ بتائی کہ ”ان کا ہر حامل حصص یا ہر شریک کاروبار کے روزمرہ معاملات پر واقف ہو سکتا ہے اور اس لئے وہ اس کی تمام ادائیگیوں کا ذمہ دار بن سکتا ہے۔“

خط کشیدہ الفاظ یعنی ہر حامل حصص یا ہر شریک میں عوام کی وجہ سے غیر عميل شریک بھی داخل ہے اور ہر وہ حامل حصص بھی جو تجارت میں عملاً شریک نہیں۔

لیکن دوسرے ہی لمحے مولانا یہ لکھتے ہیں ”البتہ پرائیویٹ کمپنی کے غیر عميل شریک یا حامل حصص جو تجارت میں عملاً شریک نہیں ہیں ان کی ذمہ داری محدود ہو سکتی

ہے۔“

2- مولانا مدظلہ کی اس بات کو بھی تسلیم کر لیا جائے کہ پرائیویٹ کمپنی کے عملی شرکاء جو تجارت میں عملاً شریک ہیں اور روزمرہ کے کار و باری معاملات اور کمپنی کے اثاثوں اور قرضہ جات کی تفصیل سے واقف ہوتے ہیں اور نہیں تو ہو سکتے ہیں ان کی ذمہ داری محدود نہیں ہونی چاہئے تو پھر یہی بات ہم، پبلک کمپنی کے ڈائریکٹران کے بارے میں بھی کہہ سکتے ہیں کہ وہ روزمرہ کے کار و باری معاملات سے واقف ہوتے ہیں اور تمام اثاثوں اور قرضہ جات کی تفصیل ان کے سامنے ہوتی ہے کیونکہ وہ خود ہی سب کچھ کر رہے ہوتے ہیں لہذا ان کی ذمہ داری بھی محدود نہیں ہونی چاہئے۔ علاوہ ازیں خود مولانا مضارب اور رب المال کی نظیر بیان کرتے ہوئے لکھتے ہیں:

”لیکن یہاں شرعی نقطہ نظر سے اصل اشکال یہ ہے کہ مضاربت میں رب المال کی ذمہ داری تو محدود ہوتی ہے مگر مضارب کی ذمہ داری محدود نہیں ہوتی۔ لہذا دائنین رب المال کے سرمائے میں زائد دیون مضارب سے وصول کر سکتے ہیں چنانچہ دائنین کا ذمہ خراب نہیں ہوتا۔“ (اسلام اور جدید معیشت و تجارت ص 82)

غرض مولانا مدظلہ کی خود کی بتائی ہوئی مضاربت کی نظیر کو دیکھیں یا اس بات کو پیش نظر رکھیں کہ پبلک کمپنی کے ڈائریکٹران تمام امور سے نہ صرف واقف ہوتے ہیں بلکہ خود متصرف بھی ہوتے ہیں۔ مولانا مدظلہ کے پاس پبلک کمپنی کے ڈائریکٹران اور پرائیویٹ کمپنی کے ڈائریکٹر کے درمیان فرق کرنے کی کوئی ٹھوس وجہ نہیں ہے اور وہ جواب میں صرف اتنا کہتے ہیں کہ:

”لیکن کمپنی کے ڈائریکٹران کی ذمہ داری بھی محدود ہے اور خود کمپنی جو شخص قانونی ہے اس کی ذمہ داری بھی محدود ہے۔“
حالانکہ غور کرنے کا مقام یہی تو ہے کہ جب ڈائریکٹران کے ذمہ داری ہونے

کے تمام اسباب موجود ہیں تو پھر غیر شرعی ملکی قانون نے ان کو کیوں نظر انداز کیا اور ایک فرضی شخص کا سہارا لے کر ان کو مالی تحفظ کیوں فراہم کیا اور کیا شریعت اس کی تائید یا تصویب کرتی ہے۔

III۔ کمپنی کی محدود ذمہ داری کے حق میں دی گئی مولانا عثمانی کی ایک اور دلیل اور اس کا جواب

مولانا نقی عثمانی مدظلہ لکھتے ہیں۔

”خصوصاً جبکہ کمپنی کے ساتھ معاملہ کرنے والا یہ دیکھ کر معاملہ کرتا ہے کہ کمپنی لمبیڈ ہے میرا حق صرف اثاثوں کی حد تک محدود ہو گا۔ یہی وجہ ہے کہ لمبیڈ کمپنی کے ساتھ لمبیڈ لکھنا ضروری ہوتا ہے۔ پھر کمپنی کی بیلنس شیٹ بھی شائع ہوتی رہتی ہے۔ قرض دینے والا بیلنس شیٹ کے ذریعے سے کمپنی کامی استحکام دیکھ کر قرض دیتا ہے۔ غرضیکہ جو شخص بھی لمبیڈ کمپنی سے معاملہ کرتا ہے وہ علی بصیرۃ کرتا ہے۔ اس میں کسی قسم کا دھوکہ یا فراؤ نہیں ہوتا۔“ (اسلام اور جدید معیشت و تجارت ص 83)

مولانا مدظلہ کی بات کا جواب یہ ہے کہ اسلام میں دین و قرض کی ذمہ داری سے سبکدوشی کے صرف دو ہی طریقے ہیں، یا تو مقرض کی جانب سے ادائیگی یا قرض دہندہ و دائن کی جانب سے معافی۔

الدین الصحيح هو في التنوير وغيره مالا يسقط الا بالاداء او

الابراء (شرح المجلہ ص 24، 37)

اب جب شریعت قرض و دین سے سبکدوشی کے صرف دو ہی طریقے بتاتی ہے اور ان کے نہ ہوتے ہوئے قرض و دین کی ذمہ داری کو قیامت تک باقی بتاتی ہے اور

قرض لینے کی کوئی مجبوری بھی نہیں ہے تو محدود ذمہ داری صرف سرمایہ دارانہ ذہنیت کا تحفظ ہے۔ تو اس کا کیسے اعتبار کیا جا سکتا ہے۔
علاوہ ازیں اس میں تین باتیں اور بھی ہیں۔

1- جیسے ہم نے مثال دے کر بتایا تھا کہ نقصان کسی قدرتی آفت سے اچانک بھی ہو سکتا ہے۔ لہذا کمپنی کے مالی استحکام کو دیکھ کر دین کا معاملہ کرنے کے باوجود دائن کون نقصان اٹھانے کی نوبت آسکتی ہے جس کے لئے وہ ذہنی طور پر تیار نہ ہو۔

2- کمپنی کو قرض عام طور سے بینکوں اور مالیاتی اداروں سے ملتے ہیں جو کمپنی سے بھی بڑھ کر سرمایہ دارانہ ذہنیت رکھتے ہیں۔ وہ رہن و گروی کے بغیر تو قرض دیتے ہی نہیں۔ کمپنی کے مالی خسارہ یا خستہ حالات کے باوجود اگر وہ مالیاتی ادارے رہن کی اصل مالیت سے کہیں بڑھ کر قرض دیتے ہیں تو ایسا ان کے ملازمین کی کمپنی کے ساتھ ملی بھگت سے ہی ہو سکتا ہے۔

3- کمپنی کی مالی حالت کچھ کمزور دیکھ کر بھی اگر کوئی اس کے ساتھ دین کا معاملہ کرتا ہے تو دین کی وصولی کی توقع پر کرتا ہے۔ خواہ اصلاحتہ یا تحلیل شدہ کمپنی کے اثناؤں سے۔ معافی کی نوبت تو اس کے بعد آتی ہے اور کمپنی کو قانونی طور پر جو محدود ذمہ داری حاصل ہے اس کی بنیاد پر اس کی طرف معافی طلب کرنے کو منسوب بھی نہیں کیا جا سکتا اور جب کمپنی کی جانب سے معافی کی طلب نہیں ہے تو دائن کی طرف بھی معاف کرنے کو مقدر نہیں مانا جا سکتا۔

لہذا مولانا مدظلہ کا یہ فرمانا کہ ”جو شخص بھی لمیڈ کمپنی سے معاملہ کرتا ہے وہ علی بصیرہ کرتا ہے اس میں کسی قسم کا دھوکہ یا فراڈ نہیں ہوتا“، حقیقت سے بہت دور ہے۔ اگر یہ کہا جائے کہ قرض دہنده کی جانب سے ابراء اگر معلق ہو اور وہ یوں کہے کہ فلاں حالت میں مدیون بری ہو گا اور اس کو دین معاف ہو گا تو یہ جائز ہے اور اسی کی

بنیاد پر جماعت الفقہ الاسلامی نے محدود ذمہ داری کو جائز قرار دیا ہے تو اس کے جواب میں:

ہم کہتے ہیں

1- کمپنی قائم ہوتے ہی اپنے لئے محدود ذمہ داری کا قانونی حق حاصل کر لیتی ہے جو شریعت کی نظر میں ظلم ہے۔

2- ابراء دائن و مدیون کے درمیان کابا ہمی معاملہ ہے جس میں دائن کو اختیار ہوتا ہے کہ وہ مدیون کو دین کے معااف کرے یا نہ کرے تو متعلق کرے جب کہ یہاں محدود ذمہ داری کے قانون کی وجہ سے دائن کا اختیار ہی مسلوب ہے۔

3- دائن کی طرف سے ابراء متعلق بھی کسی وقت نہیں پایا جاتا حالانکہ ابراء اس کا کام ہے۔ اس کی طرف سے صرف خاموشی ہوتی ہے۔

4- شخص حقیقی کی موت یا مفلسی پر دین کی معافی کو متعلق کرنا قابل فہم ہے۔ لیکن یہاں شخص حقیقی پر شخص قانونی کو قیاس کرنا باطل اور قیاس مع الفارق ہے کیونکہ ہم یہ پہلے بیان کر چکے ہیں کہ ”وقف اور بیت المال“ مخصوص معنوی یا بے جان ہونے کی وجہ سے نہ خود اپنے حقوق کی تحریک کر سکتے ہیں اور نہ انہی ذمہ داریاں ادا کر سکتے ہیں۔ ایسی صورت میں ان کے لئے متولی یا نگران مقرر کیا جاتا ہے جو ان کے حقوق کا تحفظ کرتا ہے اور ان کی ذمہ داریوں کو پورا کرتا ہے۔ ان اداروں کے اثاثہ جات سے چونکہ اس متولی کا کوئی مالکانہ تعلق نہیں ہوتا اس لئے حقوق ذمہ داریوں کو اس سے وابستہ نہیں کیا جاسکتا اور مجبوراً ادارہ ہی کی طرف ان کو منسوب کیا جاتا ہے اور اسی وجہ سے ادارہ کو معنوی یا قانونی شخص کہا جاتا ہے۔

اور جہاں کوئی ادارہ ایسا ہو کہ اس کے متولی یا منتظم کی سرمایہ کاری اور اس کے مفادات اس ادارے سے وابستہ ہوں اور اس کے تصرفات کا فائدہ بالواسطہ یا

بلا واسطہ خود اسی کو ہوتے حقوق و ذمہ داریاں خود اسی کے ساتھ وابستہ ہوں گی۔ اس صورت میں ایسی کوئی مجبوری نہیں ہے کہ ہم ان حقیقی اشخاص کو نظر انداز کر کے ادارے کی فرضی شخصیت کا اعتبار کریں اور حقوق و ذمہ داریوں کو اس کے ساتھ وابستہ کر دیں۔ لہذا حقوق و ذمہ داریوں کی نسبت لا محالہ حقیقی شخص کی طرف ہو گی۔

مسئلہ: 2

کیا شیرز کی خرید و فروخت جائز ہے؟

بسم الله حامدا و مصليا

شیرز کی حقیقت

شیرز کی حقیقت یہ ہے کہ اولاً تو یہ شرکت اموال ہے اور پھر عقد اجارہ ہے۔ اس کی وضاحت یہ ہے کہ جب ایک کمپنی قائم کی جاتی ہے تو اس کا طریقہ یہ ہوتا ہے کہ ابتداءً چند سرمایہ کار (جو ترقی دینے والے حصہ دار ہلاتے ہیں) ایک سیکم مرتب کر کے اور قواعد و ضوابط متعین کر کے متعلقہ سرکاری محکمہ سے اپنی رجسٹریشن کراتے ہیں۔ اسی طرح کسی معتبر بینک سے یہ صفات حاصل کی جاتی ہے کہ اگر پیش کردہ حصہ پر سرمایہ فراہم نہ ہو سکے تو بینک اتنے اتنے حصے خریدنے کو تیار ہے۔ رجسٹریشن کے بعد اشتہار کے ذریعے کمپنی میں بذریعہ شیرز (حصہ) شرکت کی کھلی اور عمومی پیشکش کی جاتی ہے۔ کبھی پہلے سے موجود کمپنی بھی اپنے کاروبار کو فروغ دینے کے لئے عوام کو سرمایہ کاری کے لئے کھلی پیش کش کرتی ہے۔ خواہشمند لوگ اپنی اپنی قوت اور نشا کے مطابق کم یا زیادہ حصے خریدتے ہیں۔ اس طرح سے حصہ کے خریداروں اور ابتدائی سرمایہ کاری کرنے والوں کا سرمایہ مل کر مشترک ہو جاتا ہے یہ شرکت اموال کی صورت بن جاتی ہے۔ ابتداء میں بظاہر تو یہ حصہ کی خرید ہوتی ہے،

لیکن در حقیقت یہ مختلف لوگوں کا اپنے سرمایہ کو اکٹھا کرنے کی صورت ہے۔
 یہ سرمایہ جوشیز کی خرید کی صورت میں مہیا کیا جاتا ہے اس لئے کیا جاتا ہے کہ
 کمپنی کے ڈائریکٹران وغیرہ اس سرمایہ میں کاروبار کریں۔ کمپنی کے ڈائریکٹران اس
 کام پر اجرت وصول کرتے ہیں جو کمپنی کے اخراجات کی مد میں شمار ہوتی ہے۔ تمام
 اخراجات نکال کر جو نفع ہوتا ہے وہ شیئر ہولدرز (یعنی اصحاب حصص) پر ان کے سرمایہ
 کے تناوب سے تقسیم کر دیا جاتا ہے۔ اس کا طریقہ یہ کیا جاتا ہے کہ سرمایہ کو مشاہد دس
 روپے کے حصص کی صورت میں لیا جاتا ہے اور نفع کو کل حصص میں تقسیم کر دیا جاتا ہے۔
 کمپنی کے ڈائریکٹران اپنی محنت کی اجرت وصول کرتے ہیں اور اپنے سرمایہ پر فی
 حصہ نفع میں دوسرے حصہ داروں کے ساتھ مساوی طور پر شریک ہوتے ہیں، لہذا یہ
 شرعاً اجراہ (یعنی اجرت پر کام کرنے) کی صورت ہے۔ اور اگرچہ عرف عام میں اس
 کو شرکت کہا جاتا ہے۔ لیکن شرعی نقطہ نظر سے یہ معاملہ شرائکت کا نہیں ہے، بلکہ اجراہ کا
 ہے۔

مولانا نقی عثمانی مدظلہ کا موقف اور اس کی تحقیق

ہماری اس تحقیق کے برعکس مولانا نقی عثمانی مدظلہ اور ان کے صاحبزادے مولوی
 عمران اشرف عثمانی اس کو شرکت عنان کہنے پر مصر ہیں۔ اس لیے ہم ان کی تحقیق کا
 جائزہ لیتے ہیں:

مولانا نقی عثمانی مدظلہ نے اپنی کتاب ”اسلام اور جدید معیشت و تجارت“
 میں کمپنی اور شرکت کے درمیان چند فرق ذکر کئے ہیں جو ان کے اپنے الفاظ میں
 یہ ہیں:

1- شرکت میں ہر شخص کاروبار کے تمام اثاثوں کا مشاع طور پر

مالک ہوتا ہے۔ ہر شریک دوسرے شریک کا وکیل ہوتا ہے۔ ہر شخص کی ذمہ داری یکساں ہوتی ہے مثلاً کوئی دین واجب ہوا تو تمام شرکاء سے برابر درجے میں مسولیت ہوگی مگر کمپنی میں ایسا نہیں ہوتا۔

2- شرکت میں کوئی شریک شرکت فتح کر کے اپنا سرمایہ نکالنا چاہے تو نکال سکتا ہے مگر کمپنی سے اپنا سرمایہ نہیں نکالا جا سکتا البتہ حص فروخت کئے جاسکتے ہیں۔

3- شرکت کا الگ سے کوئی قانونی وجود نہیں ہوتا کمپنی کا الگ سے قانونی وجود ہوتا ہے جس کو شخص قانونی کہتے ہیں۔

4- شرکت میں عموماً ذمہ داری کاروبار کے اثاثوں تک محدود نہیں ہوتی جب کہ کمپنی کی ذمہ داری محدود ہوتی ہے۔ (ص 61, 62)

ہم کہتے ہیں

ان کے علاوہ ایک اور فرق بھی ہے اور وہ یہ کہ شرکت میں شریک حضرات میں صرف نفع تقسیم ہوتا ہے۔ وہ تنخواہ نہیں لے سکتے جب کہ کمپنی کے ڈائرکٹر ان تنخواہ اور بھتے بھی وصول کرتے ہیں۔

ہمارے اس بتائے ہوئے فرق کے جواب میں:

حسن الفتاوی ج 7 میں مندرج مولانا مفتی رشید احمد صاحب رحمہ اللہ کے فتوے کا حوالہ دیا جاتا ہے۔ حالانکہ اس فتوے میں شریک فی المال سے اجرت پر کام کرانے کا ذکر ہے شرکت عنان سے اجرت پر کام کرانے کا ذکر نہیں ہے۔ مفتی صاحب رحمہ اللہ نے جو مسائل ذکر کئے ہیں وہ اس قسم کے ہیں:

قال الامام الحصکفی رحمہ اللہ تعالیٰ ولو استاجرہ لحمل طعام

مشترک بینہما فلا اجر له.....” ص 321 ج 7 احسن الفتاوی۔
قال الامام المرغینانی رحمه الله استاجرہ لیحمل نصف طعامہ
بالنصف الآخر حيث لا يجب له الاجر لأن المستاجر ملك الاجر
فی الحال بالتعجیل فصار مشترک کا بینہما و من استاجر رجال العمل
طعام مشترک بینہما لا يجب الاجر لأن مامن جزء يحمله الا وهو
عامل لنفسه۔ (احسن الفتاوی ص 322 ج 7)

مولانا نقی عثمانی مدظلہ کا تذبذب

مولانا نقی عثمانی مدظلہ کمپنی کی شرعی حیثیت سے بحث کرتے ہوئے اپنی کتاب
اسلام اور جدید معیشت و تجارت میں لکھتے ہیں اور اپنے تذبذب کا اظہار کرتے
ہیں۔

”.....کمپنی کی جو خصوصیات سامنے آئی ہیں ان کے لحاظ سے کمپنی
شرکت کی معروف اقسام میں سے کسی میں داخل نہیں۔ فقهاء نے شرکت
کی چار قسمیں ذکر کی ہیں۔ اگر مضاربہ کو بھی اس میں شامل کر لیا جائے
تو پانچ قسمیں بن جاتی ہیں۔ کمپنی کا یہ نظام ان پانچوں میں سے کسی میں
بھی بتمام و کمال داخل نہیں جیسا کہ پہلے شرکت اور کمپنی میں فرق بتائے جا
چکے ہیں۔

اب یہاں علمائے معاصرین کے تین نقطہ نظر ہیں۔
ایک یہ کہ شرعاً شرکت ان پانچ قسموں میں منحصر ہے اور کمپنی ان میں
سے کسی میں بھی بتمام و کمال داخل نہیں۔

دوسرًا نقطہ نظر یہ ہے کہ.....فقہاء کرام نے جو اقسام ذکر کی ہیں وہ

منصوص نہیں، بلکہ فقہاء نے شرکت کی مروجہ صورتوں کا استقراء کر کے اس کی روشنی میں تقسیم فرمائی ہے..... لہذا اگر شرکت کی کوئی صورت ان اقسام میں داخل نہ ہو اور شرکت کے اصول منصوصہ میں سے کسی کے خلاف بھی نہ ہوتا وہ جائز ہوگی۔

تمیرا نقطہ نظر حضرت حکیم الامت تھانوی رحمۃ اللہ علیہ کا ہے۔ انہوں نے فرمایا ہے کہ اپنی حقیقی روح کے اعتبار سے کمپنی شرکت عنان میں داخل ہے (امداد الفتاویٰ ص 464 ج 3) اگرچہ کمپنی کی بعض ایسی خصوصیات ہیں جو معروف شرکت عنان میں نہیں پائی جاتیں لیکن ان کی وجہ سے عنان کی حقیقت تبدیل نہیں ہوتی۔ (ص 79)

مولانا عثمانی صاحب کی یہ عبارت عجیب سی ہے۔ کمپنی اور شرکت کے درمیان فرق بیان کرتے ہوئے شرکت کو مطلق ذکر کیا جس کا مطلب ہوا کہ شرکت عقد کی جمیع صورتیں اس میں داخل ہیں خواہ وہ معرف چار ہوں یا ان کے علاوہ کوئی اور غیر معروف بھی ہو اور کمپنی ان سب سے جدا ہے۔ پھر مولانا نے کمپنی کو شرکت کی (ایک اور) قسم بنالیا اور پھر مولانا تھانوی رحمۃ اللہ علیہ کی عبارت کی روشنی میں یہ بتا دیا کہ اس میں عنان کی حقیقت بھی باقی ہے۔

غرض کمپنی سے پہلے شرکت کی مطلقاً نفی کی پھر اس نفی کی نفی کرتے ہوئے اس کو درجہ بدرجہ شرکت عنان میں داخل کر دیا اور ان کے صاحبزادے مولوی عمران اشرف عثمانی صاحب نے تو اس کے شرکت عنان ہونے کی کھلی کھلی قصر تھ کر دی۔

As mentioned in the books and research papers of Islamic jurists, companies come under the ruling of

Shirkat-ul-Ainan. (Meazanbank's guide to Islamic Banking)

جیسا کہ فقہائے اسلام کی کتابوں اور تحقیقی مقالوں میں مذکور ہے کہ مپنیاں شرکت عنان کے تحت آتی ہیں۔

مولانا نقی عثمانی مظلہ کی یہ عبارت بھی ان کے تذبذب کی وجہ سے ہے۔

”.....اسی طرح کمپنی ابتداء لوگوں کو اس بات کی دعوت دیتی ہے

کہ تم اس کاروبار میں ہمارے ساتھ شریک ہو جاؤ لہذا جو شخص اس وقت

میں شیر حاصل کر رہا ہے وہ گویا کہ شرکت کا معاملہ کر رہا ہے۔“ (شیرز کی

خرید و فروخت ص 8)

کیونکہ یہ کہنے کے بعد کہ ”تم اس کاروبار میں ہمارے ساتھ شریک ہو جاؤ“ اس کہنے کا کیا مطلب ہوا کہ ”وہ گویا کہ شرکت کا معاملہ کر رہا ہے۔“ مولانا کو تو یوں کہنا چاہئے تھا کہ ”وہ درحقیقت شرکت کا معاملہ کر رہا ہے۔“

مولانا مظلہ کے لیے تذبذب سے نکلنے کا راستہ

ہم کہتے ہیں کہ اگر مولانا نقی عثمانی صاحب ہماری تجویز سے اتفاق کریں تو وہ اپنے تذبذب سے نکل سکتے ہیں۔ ہماری تجویز یہ ہے کہ یہ اولاً شرکت املاک ہے اور پھر عقد اجارہ ہے۔ اس کی وضاحت یہ ہے کہ حص کے خریدار اور ابتدائی سرمایہ کار اپنے مال ملا کر اکٹھا کر لیتے ہیں اور یوں ان کے مال میں شرکت قائم ہو جاتی ہے۔ پھر ڈائریکٹر زکا چناؤ کیا جاتا ہے جو اجرت اور بھتوں کے عوض میں اس مشترکہ سرمایہ پر کام کرتے ہیں اور نفع کو ہر ایک کے سرمایہ کے تناسب سے تقسیم کر دیا جاتا ہے۔ اس طرح سے یہ شرکت املاک کے بعد شرکت عقد نہیں ہے اجارہ ہے۔

دارالعلوم کا ایک فتوی

لیکن دارالعلوم کراچی کے ایک فتوے مورخہ 19 ربیع الثانی 1425ھ نے جس پر مولانا تقی عثمانی صاحب کے بھی دستخط ہیں ہماری تجویز کو رد کرتے ہوئے لکھا۔

”کمپنی کے وجود میں آنے کے لئے ”عقد اجارہ“ ضروری نہیں ہے بلکہ اصلاً یہ ایک ”عقد مشارکہ“ ہے اور جب کمپنی وجود میں آ جاتی ہے اور عوام اس میں حصہ دار بنتے ہیں تو ایک مخصوص مدت کے اندر اس کا عام اجلاس بلا یا جاتا ہے جس میں تمام شیئر ہولدرز کی ووٹنگ سے کمپنی کے ڈائرکٹر ان منتخب کئے جاتے ہیں جو کمپنی کے کار و بار کو چلاتے ہیں اور اس کے لئے محنت کرتے ہیں۔

یہ ڈائرکٹر ان کبھی اپنے کام پر تխواہ لیتے ہیں اور کبھی نہیں لیتے۔ اگر وہ تاخواہ وصول نہ کریں تو ڈائرکٹر ان اور عام شیئر ہولدرز کے درمیان سرے سے کوئی عقد اجارہ ہے ہی نہیں اور اگر وہ تاخواہ وصول کرتے ہوں تو ان کے درمیان ایک عقد اجارہ ضمنی طور پر وجود میں آتا ہے۔“

ہمارا جواب

اس کے جواب میں ہم کہتے ہیں کہ کمپنی کے وجود میں آنے کے لئے مخفض اتنی شرط ہوتی ہے کہ چند سرمایہ کا سرمایہ مہیا کریں اور ایک سکیم مرتب کر کے اور قواعد و ضوابط طے کر کے حکومت سے اس کی رجسٹریشن کرالیں۔ انہیں قواعد و ضوابط میں یہ بات بھی شامل ہوتی ہے کہ منتخب ہونے والے ڈائرکٹر ان اجرت پر کام کریں گے۔ غرض پہلے ہی سے اجرت پر کام کرنے کی سکیم طے ہوتی ہے۔ یہ نہیں کہ پہلے تو شرکت عنوان طے ہوئی پھر اس کے ہوتے ہوئے ضمناً عقد اجارہ پایا جا رہا ہو۔

رہی یہ بات کہ ڈاٹرکٹ ان بھی تنخواہ نہیں لیتے تو اول تو ایسی کمپنیاں نہ ہونے کے برابر ہیں، دوسرے بنیادی تنخواہ نہ لیتے ہوں لیکن الا و نسز کی نفی کرنا مشکل ہے اور تیسرے یہ کہ ڈاٹرکٹ ان میں سے کوئی بھی اور کبھی بھی نہ لے یا اور بھی نادر ہے۔ اور نادر الواقع پر حکم کا دار و مدار نہیں رکھا جاتا۔

غرض کسی مرحلہ میں بھی شرکت عنان کا معاملہ نہیں کیا جاتا بلکہ کمپنی کے قواعد و ضوابط میں یہ طے ہوتا ہے کہ کمپنی کے منتخب ہونے والے ڈاٹرکٹ کمپنی کے کاروبار کو چلا آئیں گے اور اپنی محنت پر اجرت لیں گے محض کمپنی کھلانے سے معاملہ شرکت عنان کا نہیں بن جاتا۔ شرکت عنان میں عامل شریک کو اپنی محنت اور اپنے سرمایہ دونوں کا اعتبار کر کے نفع میں سے مقناسب حصہ ملتا ہے۔ اجرت کا تو کہیں ذکر ہی نہیں ہوتا۔ ہاں اصل سرمایہ میں سے اجرت لینے کا ذکر ہوتا ہے۔ جب قواعد و ضوابط ہی میں اجرت پر کام کرنے کا ذکر ہے تو یہ عقداً جارہ ہونے کو متعین کر دیتا ہے۔

شیئرز کی خرید و فروخت کا شرعی حکم

شیئرز کی خرید و فروخت مندرجہ ذیل خرابیوں کی وجہ سے ناجائز ہے:

1- کمپنی کے لئے مدد و دمدادی کا ہونا

اس شرط سے شیئرز خریدنا کہ شیئرز کی مالیت کی مقدار سے زیادہ نقصان کی صورت میں وہ زائد نقصان کا ذمہ دار نہ ہو گا ناجائز ہے کیونکہ جب ڈاٹرکٹ ان اس کی طرف سے بھی کاروبار کرتے ہیں تو اس کے حصہ میں ہونے والے پورے نقصان کا وہ ذمہ دار ہے اور مدد و دمدادی کے غیر شرعی قانون کے ذریعہ سے وہ بری الذمہ نہیں ہو سکتا۔

2-ڈائرکٹران کی اجرت مجہول ہے۔

وہ کمپنیاں جو بالفرض کسی سودی لین دین میں ملوث نہ ہوں شیئر خرید کران میں حصہ دار بننے کے جواز میں جو ایک مانع ہے وہ یہ ہے کہ ڈائرکٹران وغیرہ کی اجرتیں مجہول ہوتی ہیں یعنی معاملہ کرتے ہوئے علم نہیں ہوتا کہ وہ کتنی اجرت وصول کریں گے۔ اس میں شک نہیں کہ ان کی بنیادی تنخواہیں معین ہوتی ہیں، لیکن ان کے بھتوں اور الاؤنسز (Allowances) کی مقدار پہلے سے معین نہیں ہوتی، چونکہ یہ الاؤنس بھی درحقیقت ان کی اجرت و تنخواہ کا حصہ ہوتے ہیں اس لئے ان کی مقدار کے نامعلوم ہونے سے کل اجرت مجہول رہ جاتی ہے اور یہ بات اجارہ کے صحیح ہونے کے منافی ہے۔ یہ جہالت یسیرہ بھی نہیں ہوتی یعنی اتنی معمولی بھی نہیں ہوتی کہ اس کو نظر انداز کیا جاسکے، کیونکہ Allowances کے نام پر تنخواہ سے بھی کہیں زیادہ فائدے اٹھائے جاتے ہیں۔ مثلاً ایک کمپنی کی سالانہ رپورٹ میں ہمیں یہ ملتا ہے کہ اس کے Chief Executive (چیف ایگزیکٹو) کی 1994ء کے سال کی تنخواہ تین لاکھ تیس ہزار روپے تھی، جب کہ بھتوں اور الاؤنسز کی صورت میں اس نے ساڑھے چار لاکھ سے زیادہ کے فوائد حاصل کئے۔ نیز کمپنی کی جانب سے کار بھی مہیا کی گئی (نہ جانے ایک ہی تھی یا زائد تھیں) جس کے تمام اخراجات کمپنی کے ذمے تھے۔ علاوہ از یہ Free furnished accomodation یعنی آرائش شدہ رہائش بھی مفت مہیا کی گئی۔ یہ خرچے کمپنی کے دیگر اخراجات میں شامل کر کے دکھائے گئے ہیں۔ اسی طرح ایک اور کمپنی کے دو ڈائرکٹروں نے 1993ء کے سال میں رہائشی الاؤنس اناسی ہزار (-/79000) وصول کیا جب کہ 1994ء میں انہوں نے اس میں دو لاکھ چالیس ہزار روپیہ وصول کیا۔

غرض چونکہ ان ڈائریکٹر ان وغیرہ کی کل اجرت مجہول و نامعلوم ہوتی ہے، لہذا یہ اجارہ فاسد ہے اور اس سے اجتناب ضروری ہوتا ہے۔
اس کے جواب میں دارالعلوم کا فتویٰ کہتا ہے۔

”چونکہ اس عقد اجارہ میں ڈائریکٹر ان کی تنخوا ہیں اور الاؤنسز عرفًا متعین ہوتی ہیں مجہول نہیں ہوتیں اس لئے اس میں قابل اشکال کوئی بات نہیں ہے۔“

فتوے کی اس عبارت پر ناطقہ سرگرد بیباں ہے کہ اسے کیا کہئے۔ بس یہی کہہ سکتے ہیں کہ ہماری بات کا ایک بار پھر مطالعہ کر لیا جائے۔
کوئی یہ خیال کرے کہ یہ جہالت مفضی الی النزاع نہیں ہوتی لہذا اس کا تخلی کیا جاسکتا ہے تو یہ صحیح نہیں کیونکہ اول تو لوگوں کو ان مسائل کا علم ہی نہیں اور دوسرا ان کا کوئی بس بھی نہیں چلتا اس لئے کوئی آوازنیں اٹھتی ورنہ فی ذاتہ تو وہ نزاع کا باعث ہے۔

3- کمپنی کے ڈائریکٹر ان کا سودی لین دین کرنا

وہ کمپنیاں جو سودی لین دین میں ملوث ہوں اور الاماشاء اللہ تقریباً سب ہی اس میں ملوث ہیں شیرز خرید کر ان میں حصہ دار بننے کے جواز میں مذکورہ بالامانع کے علاوہ ایک اور مانع بھی ہے اور وہ یہ ہے کہ عقد اجارہ جو کہ کمپنی کے ڈائریکٹر ان اور شیرز ہو لڈر کے درمیان طے پاتا ہے۔ اس میں ایک شرط فاسد بھی ہے جو یہ ہے کہ کمپنی کے ڈائریکٹر ان کو یہ حق حاصل ہو گا کہ وہ کمپنی کے Behalf پر قرضہ لے سکتے ہیں اور اس پر سود کی ادائیگی کر سکتے ہیں۔ یہ بات چونکہ ڈائریکٹر ان کے اختیارات کے بیان میں اور کمپنی کے میمورنڈم آف ایسوٹی ایشن Memorandum of

association میں مذکور ہوتی ہے لہذا جب کوئی شخص کمپنی کے شیئر ز ابتداء میں یا درمیان میں خریدتا ہے تو وہ اس شرط کو تسلیم کرتے ہوئے خریدتا ہے اور چونکہ یہ شرط مقتضائے عقد کے خلاف ہے لہذا فاسد ہے جس سے عقد اجارہ فاسد ہوا۔

ایک کمپنی کے ڈائریکٹر ان کے بیان میں اس طرح درج ہے:

The directors are empowered by the company's articles of association to borrow or raise money or secure payment of any sum or sums of money for the purpose of the company's business.....

کمپنی کے آریکلز آف ایسوی ایشن کے تحت ڈائریکٹر ان کو اختیار حاصل ہے کہ وہ کمپنی کے کار و بار کی خاطر کسی بھی مقدار میں قرضہ لے سکتے ہیں یا رقم اکٹھی کر سکتے ہیں۔

اس طرح ایک کمپنی کے میمورنڈم میں یوں درج ہے:

To borrow money from time to time required for any of the purpose of the company by receiving advances of any sum or sums of money with or with-out security upon such terms as the directors may deem expedient

To issue or guarantee the issue of or the payment of interest on the shares,

debentures, debenturestock or other security or obligation of this company.....

کمپنی کے ڈائرکٹر ان کو اختیار ہو گا کہ کمپنی کے مفاد کی خاطر وقتاً فوقاً ضرورت کے بقدر رقم قرض لے سکتے ہیں۔ اس کے لئے وہ پیشگی رقم بھی لے سکتے ہیں اور صفائی کے ساتھ یا بلا صفائی ان شرائط پر بھی قرض لے سکتے ہیں جو وہ مناسب سمجھیں..... وہ حصص پر، ڈپچر ز پر، ڈپچر شاک پر یا امانت پر یا کمپنی کی کسی اور واجب الادار قرض پر سودے سکتے ہیں۔

اس شرط فاسد کا بیان یہ ہے کہ ڈائریکٹر ان جب کوئی قرض لیتے ہیں تو وہ اپنے نام پر نہیں لیتے، بلکہ کمپنی کے نام پر لیتے ہیں اور اس کی واپسی اور سود کی ادائیگی کی ذمہ دار کمپنی ہوتی ہے، لہذا وہ قرض کمپنی میں سرمایہ کاری کرنے والے تمام افراد (یعنی ڈائریکٹر ان اور شیرہز ہولڈرز وغیرہ) پر ان کے سرمایہ کے تناوب سے تقسیم ہو جاتا ہے۔ اب ہر سرمایہ کا راستے اپنے سرمایہ (یا عدد حصص) کے بقدر قرض کی واپسی اور اس پر سود کی ادائیگی کا ذمہ دار ہوتا ہے۔ اگر کمپنی کو نقصان ہو تو قرض کی واپسی اور سود کی ادائیگی شیرہز ہولڈرز کے اصل سرمایہ میں سے کی جاتی ہے۔ اور اگر کمپنی کو نفع ہو تو شیرہز ہولڈر کو ہونے والے نفع سے اس کی ادائیگی کی جاتی ہے۔

یہ تو قرضہ لینے کی صورت میں ہے۔ ایک اور وہ صورت ہے جب کمپنی اپنا فضل سرمایہ کسی بینک میں رکھ کر سود حاصل کرے اور اس سود کو نفع میں شامل کر کے شیرہز ہولڈر میں تقسیم کرے۔

اگرچہ مولا ناقی عثمانی صاحب یہ لکھ چکے ہیں کہ:

”شاید ہی کوئی کمپنی ایسی ہو گی جو کسی نہ کسی طرح سودی کا رو بار میں ملوث نہ ہو۔ یہ کمپنیاں دو طریقے سے سودی کا رو بار میں ملوث ہوتی ہیں:

پہلا طریقہ یہ ہے کہ یہ کمپنیاں فنڈ بڑھانے کے لئے بُنک سے سود پر قرض لیتی ہیں اور اس قرض سے اپنا کام چلاتی ہیں۔ دوسرا طریقہ یہ ہے کہ کمپنی کے پاس جو زائد اور فاضل رقم ہوتی ہے وہ سودی اکاؤنٹ میں رکھواتی ہے اور اس پر وہ بُنک سے سود حاصل کرتی ہے، وہ سود بھی ان کی آمدنی کا ایک حصہ ہوتا ہے۔ (شیرز کی خرید و فروخت ص 17)

اور ہم مان لیتے ہیں کہ اب کچھ ایسی کمپنیاں وجود میں آگئی ہوں گی کہ جو سودی کار و بار میں ملوث نہ ہوں لیکن بہر حال وہ پھر بھی اقل قلیل ہیں۔

شیرز کی خرید و فروخت کے جواز میں دارالعلوم کے فتوے کی وکالت
لیکن دارالعلوم کے فتوے کی جانب اروکالت دیکھئے۔ لکھتا ہے:

”حقیقت یہ ہے کہ ہر کمپنی کے نظام میں قرضے لینے کا ذکر اور اس کی شرط نہیں ہوتی۔ پھر جن کمپنیوں کے نظام میں قرضے لینے کا ذکر ہوتا ہے ان سب میں قرضے کے ساتھ ”سود“ کا لفظ نہیں ہوتا۔ لہذا ان دونوں صورتوں میں توسرے سے کوئی شرط نہیں ہے۔ ہاں بعض کمپنیوں میں سود کا بھی ذکر ہوتا ہے۔ اس صورت میں اگرچہ شرط فاسد پائی جاتی ہے مگر یہ شرط عقد مشارک کے اندر ہے کیونکہ جیسا کہ اوپر بتایا گیا کمپنی کی اصل عقد مشارک ہے اور عقد مشارک کہ ان عقود میں سے ہے جو شرط فاسد سے فاسد نہیں ہوتے بلکہ خود وہ شرط باطل شمار ہوتی ہے۔

فی البحر الرائق (296/5) نقلًا عن الفتاوی الصغری.
ذکر خواهر زاده فی اول المضاربة الشرکات لا تبطل
بالشروط الفاسدة“

کوئی دارالعلوم کے ان حضرات سے پوچھئے کہ کمپنی کے نظام میں اگر قرض لینے کا ذکر اور اس کی شرط نہیں ہوتی تو کیا وہ کمپنی قرض کے بغیر ہی کام چلاتی ہے۔ اگر اس کا قرض لینا معروف ہے یا معلوم ہے کہ قرض کے بغیر کوئی کمپنی نہیں چلتی تو المعروف کا لمشروط کا قاعدہ تو قائم ہے۔ اسی طرح جب قرض لینے کا ذکر ہو لیکن اس کے ساتھ سود کا ذکر نہ ہو تو المعروف کا لمشروط کا قاعدہ ختم نہیں ہو جاتا۔

پھر وہ عقد شرکت عنان نہیں اجارہ ہے جیسا کہ ہم واضح کر چکے ہیں تو دارالعلوم والوں کا یہ کہہ کر مطمئن ہو جانا کہ شرکت شرط فاسد سے فاسد نہیں ہوتی ہے کا محض ہے۔

مولانا نقی عثمانی مدظلہ کے نزدیک شیئر زکی خرید و فروخت کا لمشروط جواز ہمارے موقف کے برعکس چونکہ مولانا نقی عثمانی مدظلہ مذکورہ صورتحال میں بھی شیئر زکی خرید و فروخت کو جائز سمجھتے ہیں اس لیے وہ اپنے موقف اور استدلال کو بیان کرتے ہوئے لکھتے ہیں:

”اگر کسی کمپنی کا بنیادی کاروبار مجموعی طور پر حلال ہے تو پھر دو شرطوں کے ساتھ اس کمپنی کے شیئر لینے کی گنجائش ہے۔ حکیم الامت حضرت مولانا اشرف علی تھانوی اور میرے والد ماجد حضرت مفتی محمد شفیع صاحب کا یہی موقف تھا اور ان دونوں حضرات کی اتباع میں میں بھی اس موقف کو درست سمجھتا ہوں۔ وہ دو شرطیں یہ ہیں۔

پہلی شرط یہ ہے کہ وہ شیئر ہو لڈ راس کمپنی کے اندر سودی کاروبار کے خلاف آواز ضرور اٹھائے اگرچہ اس کی آواز مسٹر (Over-rule) ہو جائے اور میرے نزدیک آواز اٹھانے کا بہتر طریقہ یہ ہے کہ کمپنی کی جو

سالانہ میٹنگ (Annual general meeting) ہوتی ہے اس میں یہ آواز اٹھائے کہ ہم سودی لین دین کو درست نہیں سمجھتے، سودی لین دین پر راضی نہیں ہیں اس لیے اس کو بند کیا جائے۔ اب ظاہر ہے کہ موجودہ حالات میں یہ آوازنقارخانے میں طلبی کی آواز ہوگی اور یقیناً اس کی یہ آواز مسترد ہوگی۔ لیکن جب وہ یہ آواز اٹھائے تو حضرت تھانویؒ کے قول کے مطابق ایسی صورت میں وہ انسان اپنی ذمہ داری پوری ادا کر دیتا ہے (شیراز کی خرید و فروخت ص 17-19)

مولانا اشرف علی تھانویؒ کا فتوی جس کی طرف مولانا تقی عثمانی مظلہ نے اشارہ

کیا ہے یہ ہے:

”سو جس حصہ دار کو حصہ داخل کرتے وقت اس کی اطلاع نہ ہو اس نے تو کارکنان کمپنی کو ان دوامر (یعنی سود کے لینے اور دینے) کا وکیل ہی نہیں بنایا اس لئے کارکنوں کا فعل اس کی طرف منسوب نہ ہوگا اور جن کو اطلاع ہو وہ تصریح کیا اس سے ممانعت کر دیں گو اس ممانعت پر عمل نہ ہوگا مگر اس ممانعت سے اس فعل کی طرف نسبت تو نہ ہوگی۔“

(امداد الفتاوی ج 3 ص 489)

مولانا تھانویؒ کے فتوے کا جواب

ہم کہتے ہیں کہ

مولانا تھانویؒ رحمہ اللہ کی بات سے یہ معلوم ہوتا ہے کہ ان کو یہ علم نہ تھا کہ کمپنی کے میموریڈم Memorandum of association اور آریکٹر

بھی ہوتے ہیں جن کو قانونی حیثیت حاصل ہوتی ہے اور حصہ کی خرید و فروخت تمام کی تمام ان ہی کے مطابق ہوتی ہے۔ ان کے تمام نکات عقد میں مشروط و ملحوظ ہوتے ہیں۔ لہذا حصہ کی خرید کے ساتھ جواجہ اقتضاء منعقد ہوتا ہے وہ فاسد ہوتا ہے۔

خود مولا نارحمة اللہ نے بھی جو کہا ہے اس کا حاصل یہ ہے کہ جس حصہ دار کو حصہ داخل کرتے وقت اس کی اطلاع ہو وہ تصریح اس سے ممانعت کر دے یعنی حصہ کو خریدتے وقت کمپنی کے عہدیداروں کو کہہ دے یہ نہیں کہ جانتے بوجھتے پہلے تو حصہ خرید لے بعد میں کسی اجلاس عام میں اس کے خلاف آواز اٹھائے۔ یہ عقد ایک دفعہ فاسد ہو جائے تو ایک عرصہ کے بعد آواز اٹھانے سے اس کا فساد کیسے مرتفع ہو گا جب کہ اس دوران سودی لین دین بھی ہوتے رہے ہوں۔ علاوہ ازیں اگر حصہ کی خرید کے وقت صراحتاً منع کرنے پر کمپنی کی طرف سے یہ جواب ملے کہ ہم تو سودی لین دین کرتے رہیں گے تو کیا حصہ دار بھی بری الذمہ رہے گا۔

مولانا عثمانی مدظلہ کے نزدیک جواز کی چار شرطیں

مولانا تقی عثمانی مدظلہ لکھتے ہیں:

شیئر زکی خرید و فروخت کے جواز کے لیے کل چار شرطیں ہو گئیں
ا۔ کمپنی حرام کاروبار نہ کر رہی ہو مثلاً وہ سودی بینک نہ ہو۔ سود و قمار پر منی انسورنس کمپنی نہ ہو۔ شراب یا دوسراے حرام مال کا کاروبار کرنے والی نہ ہو وغیرہ۔

ii۔ کمپنی کے تمام اٹاٹے اور املاک صرف نقد رقم کی شکل میں نہ ہوں بلکہ کمپنی نے کچھ فسڈ اٹاٹے حاصل کر لئے ہوں مثلاً بلڈنگ بنالی

ہو یا زمین خرید لی ہو۔

iii- اگر کمپنی سودی لین دین کرتی ہو تو اس کی سالانہ میٹنگ میں اس کے خلاف آواز اٹھائی جائے۔

vii- جب منافع تقسیم ہوں تو نفع کا جتنا حصہ سودی ڈپاٹ سے حاصل ہوا ہو اس کو صدقہ کر دے۔

ہمارا جواب

ہم کہتے ہیں کہ جس شرط فاسد اور جن مفاسد کا ذکر ہم اوپر کر چکے ہیں ان کی موجودگی میں مولانا نقی عثمانی مدظلہ کی ذکر کردہ ان شرائط سے نہ تو فساد ختم ہوتا ہے اور نہ ہی جواز حاصل ہوتا ہے، کیونکہ جب شیئر ہولدر نے حصص خرید کر شرط فاسد کے ساتھ عقد اجارہ کیا تو وہ اجارہ فاسد ہو گیا۔ جائز شرائط کے ساتھ ایک بھی ناجائز شرط مل جائے تو اس سے عقد اجارہ فاسد ہو جاتا ہے۔

جہاں تک مولانا عثمانی مدظلہ کی ذکر کردہ تیسری شرط کا تعلق ہے تو اس کے بارے میں ہم کہتے ہیں کہ عقد اجارہ تو شرط فاسد کی وجہ سے پہلے ہی فاسد ہو چکا اب محض اس کے خلاف آواز اٹھانے سے اور یوں کہنے سے کہ ”ہم سودی لین دین کو درست نہیں سمجھتے، سودی لین دین پر راضی نہیں ہیں اس لئے اس کو بند کیا جائے“۔ فساد ختم نہیں ہو جائے گا۔

علاوہ ازیں کسی کام کی شرائط تو اس (مشروط) کام پر مقدم ہوتی ہیں۔ مولانا عثمانی نے جواز شراء (خرید کے جواز) کو مشروط اور آواز اٹھانے کو شرط قرار دیا ہے۔ خرید حصص جائز ہونے کے لئے شرط ہے کہ آواز اٹھائی جائے، اور چونکہ شرط مشروط سے مقدم ہوتی ہے، لہذا ضروری ہے کہ خرید سے پہلے آواز اٹھائی جائے ورنہ خرید جائز

نہ ہوگی اور پہلے آواز اٹھائی نہیں جاسکتی، کیونکہ حصص کی خرید سے پہلے سالانہ اجلاس عام میں شمولیت اور احتجاج کرنے کی اجازت ہی حاصل نہ ہوگی اور خرید کے بعد احتجاج کرے تو خرید کے ساتھ جو اجارہ ہوا وہ شرط فاسد کی بنا پر فاسد ہو، ہی چکا اور اجارہ فاسد کے بعد محض آواز اٹھانے سے جب کہ شرط فاسد بدستور قائم رہے فساد میں نہیں ہوگا۔ تو یہ آواز اٹھانا عقد فاسد کے اعتبار سے محض بے فائدہ ہے۔

شیرز کی خرید و فروخت میں مزید و خرابیاں

1- سود دینے کی معصیت

پھر سود کے لینے میں تو مولا نقی عثمانی مدظلہ کے کہے کے مطابق حصہ دار یہ کر سکتا ہے کہ حاصل شدہ نفع میں سے سود کی مقدار صدقہ کر دے لیکن سود دینے سے وہ اپنے آپ کو کسی صورت میں نہیں بچا سکتا کیونکہ ڈائریکٹر جب کوئی قرض لیتے ہیں تو کمپنی کے نام پر لیتے ہیں خاص اپنی ذات کے لئے نہیں لیتے۔ اس قرض کا مالک کون بناتا ہے لیکن وہ ایک ڈائریکٹر نہیں بنتے۔ کمپنی کو اگرچہ ایک Person کے طور پر لیا جاتا ہے لیکن وہ ایک معنوی چیز ہے جو ذمہ داری قبول نہیں کر سکتی۔ الہذا وہ قرض حصہ داروں کے درمیان ان کے سرمایہ کے تناسب سے تقسیم ہوتا ہے۔ اس قرض کو اگر کار و بار میں لگایا تو نفع بھی اسی تناسب سے حصہ داروں کی ملکیت ہوگا۔ اسی نفع میں سے اس کی تقسیم سے پیشتر سود ادا کیا جاتا ہے۔ اور اگر کمپنی کو نقصان ہو گیا تو قرض کی واپسی بھی اور سود کی ادائیگی بھی حصہ داروں کے اصل سرمایہ میں سے کی جاتی ہے۔

غرض کمپنی جو سود کی ادائیگی کرے گی چونکہ وہ شیر ہولڈر کی جانب سے ہو گی الہذا شیر ہولڈر پر سود دینے کی معصیت بھی لازم آئے گی۔

2- خود معصیت سے نکلنے کے لئے دوسرے کو معصیت میں بمتلا کرنا
اگر کوئی شیر ہولڈر یہ چاہے کہ ان خرابیوں سے بچنے کے لئے اپنے حصص واپس
کر دے تو وہ کمپنی کو حصص واپس نہیں کر سکتا۔ یعنی دوسرے لفظوں میں اپنا عقد اجارہ
کمپنی سے ختم نہیں کر سکتا، بلکہ اس کے پاس فقط ایک ہی صورت ہے اور وہ یہ کہ وہ
اپنے حصص کسی اور کے ہاتھ فروخت کرے اور وہ خریدار کمپنی کے ڈائریکٹران کے
ساتھ فاسد اجارہ کرے۔ گویا معصیت سے نکلنے کی بس یہی صورت ہے کہ کسی
دوسرے کو اس معصیت میں بمتلا کر دے۔

مسئلہ: 3

بازار حصص (Stock Exchange)

تعارف و ضرورت

(اس عنوان کے تحت مضمون مولانا تقی عثمانی مدظلہ کی کتاب اسلام اور جدید
معیشت و تجارت سے مأخوذه ہے)

جب کوئی شخص کمپنی کے شیرز لے کر اس کا حصہ دار بن جائے تو اس کے لئے یہ
ممکن نہیں ہے کہ کسی وقت وہ اپنی رقم واپس لے کر شرکت ختم کر سکے۔ بلکہ جب تک
کمپنی وجود میں ہے، اس سے حصے کی رقم واپس نہیں لی جا سکتی لیکن چونکہ بہت سے
شرکاء یہ چاہتے ہیں کہ وہ اپنی شرکت ختم کر کے اپنے حصے کو نقد میں تبدیل کر لیں، اس
لئے یہ ضمانت فراہم کرنا ضروری تھا کہ رقم لگانے کے بعد بوقت ضرورت اپنے شیرز کو
نقد میں تبدیل کرنا ممکن ہوگا، اس کے لئے ”بازار حصص“ قائم کیا گیا، جس میں شیرز
بیچے جاسکتے ہیں۔ یعنی کمپنی کے حصہ دار اپنی شرکت ختم کر کے کمپنی سے تو اپنا سرمایہ
واپس نہیں لے سکتے لیکن بازار حصص میں وہ اپنا حصہ کسی اور کو بیچ سکتے ہیں جس کے
نتیجے میں خریدار ان کی جگہ کمپنی کا حصہ دار بن جاتا ہے جس جگہ شیرز کی خرید و فروخت

ہوتی ہے اس کو بازار حصہ (Stock Market) کہتے ہیں۔

شیئرز کی خرید و فروخت کے دو طریقے ہیں۔ ایک یہ کہ دو شخص کسی ادارے کے تو سط کے بغیر شیئرز کی خرید و فروخت کریں۔ دوسرا طریقہ یہ ہے کہ کسی ادارے کے تو سط سے شیئرز کی خرید و فروخت ہو۔ وہ ادارہ اسٹاک ایچیجنگ ہے جو شیئرز کی خرید و فروخت کی نگرانی بھی کرتا ہے اور واسطہ بھی بتتا ہے۔ اسٹاک ایچیجنگ کے تو سط کے بغیر جو شیئرز کا کاروبار ہوتا ہے اسے Over The Counter (Transactions) کہتے ہیں۔ اس انداز کی خرید و فروخت کا کوئی خاص نظم نہیں، البتہ جو خرید و فروخت اسٹاک ایچیجنگ کے ذریعے ہوتی ہے اس کی کچھ تفصیل یہ ہے:

اسٹاک ایچیجنگ ایک پرائیویٹ ادارہ ہوتا ہے۔ جو حکومت کی اجازت و سرپرستی کے ساتھ کمپنیوں کے شیئرز کی خرید و فروخت کا کام کرتا ہے۔ لیکن اسٹاک ایچیجنگ انہی کمپنیوں کے شیئرز کا کاروبار کرتا ہے جو قابل اعتماد ہوں اور کچھ نہ کچھ ساکھ رکھتی ہوں۔ جن کمپنیوں کے شیئرز کی خرید و فروخت اسٹاک ایچیجنگ میں ہوتی ہے ان کو اسٹاک ایچیجنگ میں بھی ہو سکتی ہے اور ”اوورڈی کاؤنٹر“ بھی ہو سکتی ہے۔ کسی کمپنی کی لسٹنگ کبھی اس کے وجود میں آجائے کے بعد ہوتی ہے۔ کبھی کمپنی منظور ہونے کے بعد اس کے کاروبار شروع ہونے سے پہلے، بلکہ کبھی شیئرز فلوٹ ہونے سے بھی پہلے کمپنی کی لسٹنگ ہو جاتی ہے اس کو عبوری (Provisional) لسٹنگ کہتے ہیں۔ اس کا کاؤنٹر بھی الگ ہوتا ہے۔ جن کمپنیوں کے شیئرز اسٹاک ایچیجنگ نہیں لیتا ہے ان کو اسٹاک ایچیجنگ میں بھی ہو سکتی ہے اسٹاک ایچیجنگ میں نہیں ہو سکتی۔

مبرشپ

اسٹاک ایچیجن میں ہر شخص شیرز کی خرید و فروخت کا کام نہیں کر سکتا اس کے لئے ممبر ہونا ضروری ہے، ممبرشپ کی فیس بھی ہوتی ہے۔ ممبر ہونا اس لئے ضروری ہے کہ اسٹاک ایچیجن میں شیرز کا روا بار بہت وسیع، نازک اور فنی نوعیت کا ہوتا ہے۔ وہاں کی مخصوص اصطلاحات ہوتی ہیں۔ ایک نیانا تجربہ کا شخص کاروبار میں غلطی بھی کر سکتا ہے اور ادارہ وہاں ہونے والے تمام معاملات میں ادائیگیوں کا ذمہ دار ہوتا ہے۔ لہذا ادارہ ہر شخص کو خرید و فروخت کی اجازت دے کر اس کے معاملہ کا ذمہ دار نہیں بننا چاہتا، اس لئے ممبر ہونا ضروری قرار دیدیا گیا ہے۔

اسٹاک ایچیجن میں دلائی

اسٹاک ایچیجن کے ممبر اپنے لئے بھی شیرز خریدتے ہیں اور بحثیت دلال کمیشن لے کر دوسروں کے لئے بھی خریدتے ہیں۔ غیر ممبر کو شیرز خریدنے ہوں تو وہ کسی دلال کے واسطے سے خریدتا ہے۔ شیرز خریدنے کے دلال کو آرڈر دینے کی یہ صورتیں ہیں۔

1- مارکیٹ آرڈر (Market Order): یعنی ایسا آرڈر جس میں دلال سے یہ کہہ دیا گیا ہو کہ مارکیٹ میں جو بھی ریٹ ہواں پر فلاں کمپنی کے شیرز خرید لئے جائیں۔

2- لمیٹڈ آرڈر (Limited Order): یعنی ایک قیمت مقرر کر کے آرڈر دیا جائے کہ اگر اس قیمت پر شیرز مل جائیں تو لے لئے جائیں، اس سے زیادہ قیمت پر نہ خریدے جائیں۔

شیئرز کی قیمتوں کا تعین

کمپنیوں کے شیئرز کی قیمتوں میں کمی یا بیشی ہوتی رہتی ہے۔ اس میں کمپنی کے اثاثوں کو بھی دخل ہوتا ہے۔ اثاثے بڑھنے سے قیمت بڑھتی ہے، لیکن اثاثوں کے علاوہ اور کئی خارجی عوامل سے بھی قیمتیں اثر پذیر ہوتی ہیں، مثلاً منافع کے امکانات، طلب و رسید کا رجحان، سیاسی حالات، موسمی حالات، غیر مادی عوامل جیسے بعض افواہوں اور تخمینوں سے بھی قیمتیں اثر پذیر ہوتی ہیں۔ چونکہ قیمتوں کے اتار چڑھاؤ میں خارجی عوامل بھی اثر انداز ہوتے ہیں، اس لئے شیئرز کی قیمتوں سے کمپنی کے اثاثوں کی حقیقی نمائندگی نہیں ہوتی۔

خریدار حصہ کی فتمیں

شیئرز خریدنے والے دو طرح کے ہوتے ہیں۔

- 1- بعض لوگ کمپنی میں حصہ دار بننے کے لئے شیئرز خریدتے ہیں اور شیئر اپنے پاس رکھ کر سالانہ نفع حاصل کرتے ہیں، مگرایسے لوگ بہت کم ہوتے ہیں۔
- 2- اکثر لوگ ایسے ہوتے ہیں جو شیئرز کو بذات خود مال تجارت سمجھ کر اس کی خرید و فروخت کرتے ہیں، جب شیئرز کی قیمت کم ہواں وقت خریدتے ہیں اور جب قیمت بڑھ جائے تو نقش دیتے ہیں۔ دونوں قیمتوں میں جو فرق ہوتا ہے وہ ان کا نفع ہوتا ہے۔ قیمتوں کے بڑھنے کی وجہ سے جو نفع حاصل ہوتا ہے اس کو کیپیٹل گین (Capital Gain) کہتے ہیں۔ اس کا رو بار میں پہلے تخمینہ اور اندازہ لگانا ہوتا ہے کہ کونسے شیئرز کی قیمتیں آئندہ کم ہوں گی اور کونسے شیئرز کی قیمتیں بڑھیں گی، اس عمل تخمین کو (Speculation) کہتے ہیں۔ یہ اندازہ کبھی صحیح ثابت ہوتا ہے اور کبھی غلط۔

شیئرز کی خرید و فروخت کا طریق کار

شیئرز کی خریداری کے تین طریقے ہیں۔

1- حاضر سودا: (Spot Sale) یہ خرید و فروخت کا عام سادہ انداز ہے کہ کسی نے شیئرز خرید کر ان کی پوری قیمت ادا کر دی۔ اس حاضر سودے میں بھی شیئرز کے سر ٹیفکیٹ پر قرضہ عموماً ایک ہفتے کے بعد ہوتا ہے۔

2- Sale on margin: (Sale on margin) اس سے مراد شیئرز کی ایسی خریداری ہے جس میں شیئرز کی قیمت کا کچھ فیصد حصہ فی الحال ادا کر دیا جائے۔ باقی ادھار ہو۔ مثلاً اس فیصد قیمت ادا کر دی اور 90 فیصد ادھار ہے۔ اس کی عموماً صورت یہ ہوتی ہے کہ جو لوگ اکثر شیئرز خریدتے رہتے ہیں ان کے دلالوں سے تعلقات ہوتے ہیں۔ اب کوئی شخص دلال سے کہتا ہے کہ فلاں کمپنی کے شیئرز Margin پر خریدلو، جس کی شرح طے کر لی جاتی ہے مثلاً اس فیصد، اتنی رقم تو خریدار دیدیتا ہے، باقی 90 فیصد دلال اپنی طرف سے ادا کرتا ہے۔ یہ رقم دلال کا قرض ہوتا ہے خریدار کے ذمے۔ دلال کبھی اس پر سود لیتا ہے اور کبھی نہیں۔ اور کبھی یوں بھی ہوتا ہے کہ چند دن تک تو مهلت بلا سود ہے، اس کے بعد سود ادا کرنا ضروری ہوتا ہے مثلاً اگر باقی ماندہ قیمت تین دن تک ادا کر دی تو سود نہیں ہو گا۔ لیکن اس کے بعد سود لگے گا۔ اس میں دلال کا اصل فائدہ کمیشن ہوتا ہے۔ اپنا کاروبار جاری رکھنے کے لئے اور کمیشن لینے کے لئے وہ قرض دینے کو بھی تیار ہوتا ہے۔

3- Short Sale: (Short Sale) شارت سیل در حقیقت ”بیع غیر مملوک“ کا نام ہے، یعنی بالع ایسے شیئرز فروخت کر دیتا ہے جو ابھی اس کی ملکیت میں نہیں ہوتے۔ لیکن اسے یہ موقع ہوتی ہے کہ سودا ہو جانے کے بعد میں یہ شیئرز لیکر خریدار کو دیدوں گا۔

حاضر اور غائب سودے

شیئرز کے سودے دو طرح کے ہوتے ہیں۔ ایک کو حاضر سودا (Spot Sale) کہتے ہیں اور دوسرا کو غائب سودا (Forward Sale) کہتے ہیں۔ حاضر سودے میں شیئرز کی بیع ابھی ہو جاتی ہے اور حقوق کی منتقلی بھی ابھی ہو جاتی ہے۔ خریدار ابھی سے شیئرز لینے کا حقدار ہوتا ہے، مگر بعض انتظامی مجبوریوں کی بناء پر شیئرز کے سٹیفکیٹ کی ادائیگی (ڈیلیوری) میں تاخیر ہوتی ہے۔ عموماً ایک سے تین ہفتوں تک تاخیر ہو جاتی ہے۔ لیکن زیادہ تر یہ تاخیر رجسٹرڈ شیئرز کی ادائیگی میں ہوتی ہے، جن پر حامل کا نام لکھا ہوا ہوتا ہے۔ حامل کا نام بدلنے کے لئے کمپنی کی طرف رجوع کرنا پڑتا ہے اس کی وجہ سے تاخیر ہو جاتی ہے۔ بیسر شیئرز میں زیادہ تاخیر نہیں ہوتی ہے..... حاضر سودے میں بھی چونکہ شیئرز پر قبضہ ہونے میں تاخیر ہو جاتی ہے، اس لئے یہاں بھی خریدار شیئرز کے سٹیفکیٹ کو اپنی تحویل میں لینے سے پہلے آگے بیج دیتا ہے۔ بسا اوقات قبضے کا وقت آنے پر اس کی کئی ہاتھوں میں بیع ہو چکی ہوتی ہے۔ حاضر سودے میں شیئرز کی بیع ہو جانے کے بعد قبضے سے پہلے اگر کمپنی نفع تقسیم کر دے تو کمپنی نفع بالائے نام ہی جاری کرتی ہے، لیکن طریق کاری یہی ہے کہ چونکہ بیع ہونے کے بعد نفع تقسیم ہوا ہے، اس لئے بالائے نفع خریدار کو دیدیتا ہے۔

غائب سودے میں بیع تو ابھی ہو جاتی ہے، مگر مستقبل کی طرف مضاف ہوتی ہے۔ جیسے ابھی شیئرز کی بیع ہو چکی ہے، مگر قبضے وغیرہ کے حقوق فلاں تاریخ سے متعلق ہوں گے۔ غائب سودے میں جب وہ تاریخ آتی ہے جس پر شیئرز کی ادائیگی طے کی گئی تھی تو بعض اوقات شیئرز خریدار کے حوالے کر دیئے جاتے ہیں، اور بعض اوقات یہ بھی ہوتا ہے کہ بالائے اور خریدار شیئرز لینے کے بجائے خریداری کی تاریخ کی قیمت اور

ادائیگی کی تاریخ کی قیمت کا فرق آپس میں برابر کر لیتے ہیں۔ مثلاً کیم جنوری کو 30 مارچ کی تاریخ کیلئے غائب سودا کیا گیا تھا، اور فی شیئرز دس روپے قیمت مقرر ہوئی تھی۔ لیکن جب 30 مارچ کی تاریخ آئی تو شیئرز کی قیمت بڑھ کر بارہ روپے ہو گئی۔ اب بالع خریدار کو شیئرز زدینے کے بجائے دوسروپے فی شیئرز ادا کر دیتا ہے، یا اگر قیمت آٹھ روپے رہ گئی تو خریدار بجائے اس کے بالع کو دس روپے دیکر اس سے شیئرز وصول کرے، اسے فی شیئرز دوسروپے دیدیتا ہے اور شیئرز وصول نہیں کرتا۔ پھر غائب سودے میں سودے کی تاریخ کے بعد ادائیگی کی تاریخ آنے تک بعض اوقات بہت سے سودے ہو جاتے ہیں۔ یعنی پہلا خریدار دوسرے کو، دوسرا تیسرے کو بیچتا ہے۔ اور بعض اوقات آخر میں سب شیئرز کے لین دین کے بجائے قیمتوں کا فرق برابر کر لیتے ہیں۔

اجناس میں حاضر اور غائب سودے

بعض ممالک میں اسٹاک ایکسچنج کے ذریعے جیسے شیئرز کے حاضر اور غائب سودے ہوتے ہیں ایسے ہی اجناس اور اشیاء کے بھی حاضر اور غائب سودے ہوتے ہیں۔ یہ سودے چند منتخب بڑی بڑی اجناس میں ہوتے ہیں مثلاً گندم، کپاس وغیرہ۔ اجناس کا حاضر سودا تو یہ ہوتا ہے کہ کسی جنس کی ابھی بیع ہوئی اور حقوق بھی منتقل ہو گئے اور خریدار ابھی سے قبضے کا حقدار قرار پایا۔ کسی انتظامی مجبوری کی بناء پر قبضے میں تاخیر ہو تو وہ الگ بات ہے، مگر وہ حقدار قبضے کا بن چکا ہے۔

غائب سودا یہ ہے کہ بیعاد دے کر بیع تو ہو گئی، مگر قبضے کے لئے کوئی آئندہ تاریخ مقرر ہو جاتی ہے، اس کی تفصیل ایک کمپنی Empire Resources کے مطابق یہ ہے کہ دلچسپی رکھنے والا شخص اس کمپنی کی شاخ میں دس ہزار ڈالر مجمع کرائے کے لیکم کارکن

بن جاتا ہے۔ پھر وہ کمپنی کو اپنا آرڈر دیتا ہے تو کمپنی ان جمع شدہ دس ہزار ڈالر میں سے دو ہزار ڈالر بطور بیانہ یا تحفظ (Security) کے مختص کر لیتی ہے اور آرڈر کو اپنے مرکزی دفتر پہنچادیتی ہے جو دنیا کے کسی تجارتی مرکز میں موجود دلال سے آرڈر کی تکمیل کر کے خریداری کی اطلاع دیتا ہے۔ اصولی طور پر اس کو (Forward Sale) بھی کہتے ہیں اور (Future Sale) بھی کہتے ہیں۔ مگر آج کل عملی طور پر ان دونوں میں فرق ہوتا ہے۔ غائب سودے میں اگر جانبین کا مقصد مقررہ تاریخ پر لینا، دینا ہی ہو یعنی مشتری کا مقصد جنس وصول کرنا اور بالع کا مقصد قیمت لینا ہو تو اس کو (Forward Sale) کہتے ہیں اور اگر جانبین کا مقصد مقررہ تاریخ پر لینا، دینا ہے ہو بلکہ جنس کو محض معاملے کی بنیاد کی حیثیت سے اختیار کیا گیا ہو اس کو (Future Sale) کہتے ہیں۔ اور عربی میں اس کو ”مستقبلیات“ کہتے ہیں۔ اس میں جنس کا لینا مقصود نہیں ہوتا، بلکہ مقصد دوバتوں میں سے ایک بات ہوتی ہے۔

1- سٹھ: (Speculation) تاریخ مقررہ پر جنس لینے، دینے کی بجائے قیمتوں کا فرق برابر کر کے نفع کمایا جاتا ہے۔ مثلاً کیم دسمبر کو یہ معاملہ طے ہوا کہ کیم جنوری کو کپاس کی سو گانٹھیں ایک لاکھ روپے میں دینی ہوں گی، مگر نہ بالع کا مقصد کپاس دینا ہوتا ہے اور نہ مشتری کا مقصد کپاس لینا ہوتا ہے، بلکہ تاریخ آنے پر دونوں آپس میں نفع یا نقصان برابر کر لیتے ہیں۔ اگر کیم جنوری کو سو گانٹھوں کی قیمت ایک لاکھ دس ہزار ہو گئی تو بالع مشتری کو دس ہزار دے کر معاملہ صاف کر لے گا۔ اور اگر کیم جنوری کو قیمت 90 ہزار ہو گئی تو بالع مشتری سے دس ہزار لے کر معاملہ صاف کر لے گا۔

2- Hedging کا دوسرا مقصد ممکنہ نقصان سے تحفظ ہوتا ہے۔ اس کو کہتے ہیں۔ اس کا حاصل یہ ہے کہ کوئی شخص کسی جنس کا غائب سودا (Forward Sale) کرتا ہے اور اس کا مقصد واقعی جنس وصول کرنا ہی ہوتا ہے،

سٹھ مقصود نہیں ہوتا۔ لیکن خریدار یہ خطرہ محسوس کرتا ہے کہ اگر مقررہ تاریخ تک اس جنس کی قیمت گر گئی تو مجھے نقصان ہو گا وہ اس نقصان سے بچنے کے لئے اسی جنس کو (Future market) میں اسی تاریخ کے لئے (Futures market) پر فروخت کرتا ہے، تاکہ اگر اس جنس کی قیمت گر گئی تو پہلے معاملے میں جتنا نقصان ہو گا اتنا ہی دوسرے معاملے میں وصول ہو جائے گا۔

مثلاً زید نے کیم دسمبر کو کپاس کی سو گانٹھ ایک لاکھ روپے میں خریدیں، قبضہ کیم جنوری کو طے ہوا۔ اس کا خیال یہ ہے کہ کیم جنوری کو کپاس کی سو گانٹھیں لے کر آگے بیج کرنے کا موں گا، مگر خطرہ یہ ہے کہ کیم جنوری کو کپاس کی قیمت گر گئی تو اس کو نقصان ہو گا۔ زید اس نقصان سے بچنے کے لئے یہ کارروائی کرتا ہے کہ کپاس کی سو گانٹھیں کیم جنوری تک ایک لاکھ روپے میں (Futures) مارکیٹ میں خالد کو بیج دیتا ہے۔ اب اگر کیم جنوری کو سو گانٹھوں کی قیمت 90 ہزار ہو گئی تو زید کو دس ہزار کا خسارہ ہوا۔ مگر اتنی ہی گانٹھیں چونکہ اس نے خالد کو (Futures) کے بازار میں بچی ہوئی ہیں، اس نے کیم جنوری کو وہ 90 ہزار میں دوسری گانٹھیں خرید کر خالد کو ایک لاکھ میں فروخت کر دیا اور اس طرح پہلے معاملے میں زید کو جو دس ہزار کا خسارہ ہوا تھا وہ اس نے خالد کے ساتھ کئے ہوئے معاملے سے وصول کر لیا..... ”فیوج سیز“، اس طرح نقصان سے بچنے کے لئے بھی ہوتی ہے، اسی کو Hedging (ہے جنگ) کہتے ہیں۔

وغیرہ کا روابر بعض ممالک میں اسٹاک ایچینج ہی میں ہوتا ہے اور بعض ممالک میں اس کا الگ بازار ہوتا ہے۔

مالیاتی منڈی (Financial Market)

اسٹاک ایچینج ایک بڑے بازار کا حصہ ہے جس کو مالیاتی منڈی Financial

یا Capital Market کہتے ہیں جس میں صرف کمپنیوں کے شیئرز ہی نہیں، بلکہ دوسرے اداروں (بینک، دیگر مالیاتی ادارے حکومت وغیرہ) کی جاری کردہ مالیاتی دستاویزات کی خرید و فروخت بھی ہوتی ہے۔ گواں بازار کا کوئی الگ جغرافیائی وجود ضروری نہیں، عملاً یہ سب کام اسٹاک ایچیجنگ میں ہی ہو سکتے ہیں، مگر اصطلاح میں اس کا معنوی تصور ہے۔ اسی Financial Market میں ”سرکاری تمسکات“ (Government Securities) کی بیع و شراء بھی ہوتی ہے۔ ”سرکاری تمسکات“ ان دستاویزات کو کہتے ہیں جو حکومت وقتاً فوقتاً عوام سے قرض لینے کے لئے جاری کرتی ہے۔ جب حکومت کے ذرائع آمدنی (ٹیکس وغیرہ) بجٹ کے لئے ناکافی ہوں، تو حکومت یہ مالیاتی دستاویز عوام سے قرض لینے کے لئے جاری کرتی ہے۔ مثلاً

- 1-.....انعامی بانڈ۔ جس میں ہر بانڈ پر تو نفع نہیں ہوتا، تمام بانڈز سے حاصل ہونے والی رقم پر مجموعی طور پر نفع ہوتا ہے جو قریب اندازی سے تقسیم ہوتا ہے۔
- 2-.....ڈلپس سیوگ سٹریٹفیکٹ
- 3-.....خاص ڈیپاٹ سٹریٹفیکٹ

4- فارن ایچیجن سٹریٹفیکٹ
لوگوں سے فارن ایچیجن بطور قرض لینے کے لئے جو دستاویز حکومت نے جاری کی اس کو فارن ایچیجن بیئر سٹریٹفیکٹ (F.E.B.C) کہتے ہیں.....اس کی شکل یہ ہے کہ حکومت ڈالر لے کر اس وقت کی قیمت کے مطابق پاکستانی روپے کا سٹریٹفیکٹ جاری کر دیتی ہے مثلاً اس وقت ڈالر کی قیمت 65 روپے ہے اور باہر سے آنے والا سو ڈالر لے کر آیا تو حکومت اس سے سو ڈالر لے کر اس کو چھ ہزار پانچ سو پاکستانی

روپے کا سرٹیفیکیٹ جاری کرے گی، جس کا مطلب یہ ہے کہ حکومت حامل سرٹیفیکیٹ کے لئے پاکستانی ساڑھے چھ ہزار روپوں کی مقروظ ہے۔

ایف ای بی سی پر سالانہ 12 فیصد اضافہ ملتا ہے اور اس کا حامل جب چاہے یہ سرٹیفیکیٹ پیش کر کے دوبارہ ڈال رکھ سکتا ہے۔ اور حامل اس سرٹیفیکیٹ کو تجھ بھی سکتا ہے۔

یہ تمام سرکاری تمسکات ہیں ان میں اصل معاملہ تو حکومت اور قرض دہنده (حامل دستاویز) کے درمیان ہوتا ہے، لیکن عوام کی سہولت کے لئے ان کے بیچنے کی بھی گنجائش رکھی گئی ہے۔ (Financial Market) میں ان کی خرید و فروخت ہوتی ہے۔ حامل دستاویز جب اس کی بیع کرے گا تو اب وہ دائیں نہیں رہے گا، اس کا معاملہ حکومت سے ختم ہو جائے گا اور اب خریدار دائیں ہو گا اور حکومت کا معاملہ خریدار سے وابستہ ہو جائے گا۔

5- ٹریشری بل

تجارتی بینکوں سے قرض وصول کرنے کیلئے مرکزی بینک (State Bank) ایک بل جاری کرتا ہے جس کو انگریزی میں (Treasury Bill) ٹریشری بل کہا جاتا ہے۔ ایک بل پر کمھی ہوئی قیمت (Face value) سوروپے ہوتی ہے۔

یہ بل مقررہ مدت کیلئے جاری ہوتے ہیں جو عموماً چھ ماہ ہوتی ہے۔ یہ بل بذریعہ نیلام بیچے جاتے ہیں اور ان کے ابتدائی خریدار صرف تجارتی بینک ہی ہوتے ہیں۔ دوسرے لوگ کبھی بینکوں سے خرید لیتے ہیں۔ نیلام کا طریقہ یہ ہوتا ہے کہ مرکزی بینک اعلان کر دیتا ہے کہ اتنی رقم (مثلاً دس ارب) کے ٹریشری بل جاری کئے جاری ہے ہیں اور بینک اپنی طلب بتاتے ہیں۔ ہر بینک بتاتا ہے کہ میں اتنی قیمت پر اتنے بل

خریدنا چاہتا ہوں آج کل اس کاریٹ عموماً 13 تا 14 فیصد ہے یعنی سوروپے کا بل عموماً 86 یا 87 روپے میں فروخت ہوتا ہے۔ جس جس بینک کی بولی قبول ہوتی ہے اس کو اس کی طلب کے مطابق بل دے کر رقم اس سے وصول کر لی جاتی ہے۔ اب جس بینک نے یہ بل مثلاً 86 روپے میں خریدا وہ چھ ماہ کے بعد اس کے پورے سوروپے وصول کر لے گا اور چودہ روپے اس کے سود یا نفع کے ہوں گے۔ اس بل کی مدت آنے سے پہلے سٹیٹ بینک ہی یا بازار حصہ (Stock Exchange) میں اس بل پر ہندی کی طرح بھی لگایا جاسکتا ہے یعنی اس کی ڈسکاؤنٹ بھی ہو سکتی ہے۔

شیرز یا قرضہ کی دستاویزات جہاں ان کے جاری کنندہ کے بجائے کسی تیسرے شخص کو فروخت کی جائیں اس بازار کو ثانوی بازار (Secondary Market) کہا جاتا ہے۔ جن دستاویزات کا کوئی ثانوی بازار ہو یعنی وہ کسی تیسرے فریق کو فروخت کی جاسکتی ہوں ان کو زیادہ پرکشش سمجھا جاتا ہے اور لوگ روپے کے عوض یہ دستاویزات لینے میں اس لئے دلچسپی رکھتے ہیں کہ جب چاہیں گے انہیں ثانوی بازار میں فروخت کر کے نقدر رقم حاصل کر لیں گے۔

بازار حصص (سٹاک ایکسچنچ)

میں دلالی کے کام کی شرعی حیثیت

بازار حصص میں جس قسم کے کام ہوتے ہیں اور دلال جو کام کرتے ہیں ان کو دیکھ کر یہی نتیجہ لکھتا ہے کہ شریعت کی رو سے یہ جائز نہیں اس کی کچھ تفصیل یہ ہے:

1- شیرز کی خرید و فروخت میں خرابیاں

پیچھے ہم بتاچکے ہیں کہ کمپنی کے کام میں چند بڑی خرابیاں ہیں۔

- ڈائریکٹران کو سود پر لین دین کرنے کا حق ہوتا ہے۔

ii- ڈائریکٹران کے بھتے جوان کی تنخواہ ہی کا حصہ ہوتے ہیں وہ مجہول ہوتے ہیں اور ان کی جہالت اتنی معمولی نہیں ہوتی کہ نظر انداز کی جاسکے۔ ان دو خرابیوں کی وجہ سے کمپنی کے ڈائریکٹران اور دیگر حاملین حصص کے درمیان معاملہ جس کی حقیقت اجارہ ہے فاسد ہو جاتی ہے۔

iii- مذکورہ بالا دو خرابیوں کا ادراک کر کے اب اگر کوئی حامل حصص ان سے بچنا چاہے تو وہ اپنے حصص کمپنی کو واپس نہیں کر سکتا اور اس کے پاس صرف ایک ہی صورت ہے کہ وہ اپنے حصص کسی اور کے ہاتھ فروخت کرے اور اس کے ضمن میں وہ خریدار کمپنی کے ڈائریکٹران کے ساتھ فاسد اجارہ کرے۔ غرض معصیت سے نکلنے کی بس یہی صورت ہے کہ کسی دوسرے کو اس معصیت میں مبتلا کر دیا جائے۔

- ۷۔ کمپنی کے ڈائریکٹران اور حاملین حصص مخدود ذمہ داری کے حامل ہوتے ہیں۔ مخدود ذمہ داری کا تصور غیر شرعی ہے جیسا کہ ہم نے پچھے تفصیل سے بتایا ہے۔
- ۸۔ نقصان کی صورت میں حامل حصص کو سودا دا کرنا پڑتا ہے۔ اس کی تفصیل بھی پچھے گزر چکی ہے۔

2- سٹہ بازی

سٹہ بازی شاک ایک سچنگ کا بہت بڑا اور اہم حصہ ہے جس میں بسا اوقات شیئرز کا لین دین بالکل مقصود نہیں ہوتا بلکہ آخر میں جا کر آپس کا فرق (Difference) برابر کر لیا جاتا ہے مثلاً زید نے ایک ہزار کے سو شیئرز خریدنے کا سودا کیا۔ اس کا شیئرز پر قبضہ کرنے کا ارادہ نہیں ہے بلکہ یہ مقصد ہے کہ مثلاً پندرہ دن بعد قیمت کو دیکھیں گے اور اس میں جو کمی بیشی ہوگی اس کا حساب کر لیں گے اس لئے زید خریدے ہوئے شیئرز کی قیمت بھی ادا نہیں کرتا۔ پھر پندرہ دن بعد اگر قیمت ایک ہزار ایک سو ہو گئی تو زید فروخت لکنندہ سے سور و پے لے لے گا اور اگر قیمت گر کر نو سو ہو گئی تو زید اس کو سو روپے دے گا۔

اسی طرح کا سٹہ شاک ایک سچنگ یا کسی دوسرے بازار کے ذریعہ سونے چاندی، کرنی اور دیگر اجنبیں میں بھی ہوتا ہے۔ ایسے سودے کو جس میں سامان پر قبضہ کیلئے کوئی آئندہ تاریخ مقرر ہو جاتی ہے انگریزی میں future sale کہتے ہیں۔ اس میں عام طور سے جنس کا لینا مقصود نہیں ہوتا بلکہ قبضہ کی تاریخ سے پیشتر ہی اس تاریخ پر باعث کے پاتھ سودا اواپس بچ دیا جاتا ہے اور نفع یا نقصان برابر کر لیا جاتا ہے۔ مثلاً کم دسمبر کو معاملہ طے ہوا کہ کم جنوری کو کپاس کی سو گانٹھیں ایک لاکھ روپے کے عوض دینی ہوں گی۔ سودے کی واپس فروخت کے وقت اگر قیمت ایک لاکھ دس ہزار ہو گئی تو

خریدار سامان والے سے دس ہزار روپے لے کر معاملہ صاف کر لے گا اور اگر اس وقت قیمت نوے ہزار ہو گئی تو خریدار سامان والے کو دس ہزار دے کر معاملہ صاف کر لے گا۔

سٹھ میں خرابیاں

۱- اگر خریدار اسی بائع کے ہاتھ سودا واپس فروخت کرتا ہے اور قیمت گھٹ کر نوے ہزار ہو جاتی ہے اور خریدار نے سامان کی قیمت کی پوری ادائیگی بھی نہیں کی تھی بلکہ محض ٹوکن کے طور پر کچھ حصہ دیا تھا تو یہ سود کی صورت بنی کیونکہ بائع کو اپنا سامان بھی واپس ملا اور ساتھ میں دس ہزار روپے زائد بھی ملے۔

عن امرأة ابى سفيان قالت سألت عائشة فقلت بعث زيد بن ارقم
جارية الى العطاء بشمانمة و ابتعتها منه بستمانة فقالت عائشة رضى
الله عنها بئس والله ما اشتريت ابلغى زيد بن ارقم انه قد ابطل جهاده
مع رسول الله ﷺ الا ان يتوب . (عبدالرازاق)

حضرت ابوسفیانؓ کی الہیہ کہتی ہیں میں نے حضرت عائشہؓ سے (جاائز ناجائز معلوم کرنے کے لئے) کہا کہ میں نے (اپنی) ایک باندی سرکاری وظیفہ ملنے (کے وقت) تک (ادھار پر) آٹھ سو درہم کے عوض زید بن ارقمؓ کے ہاتھ فروخت کی۔ پھر اسی باندی کو میں نے (قیمت کی وصولی سے پہلے) چھ سو درہم میں ان سے خرید لیا (جس کا نتیجہ یہ ہوا کہ گویا چھ سو قرض دے کر میعاد مقررہ پر آٹھ سو درہم کی مستحق ہو گئی۔ باندی بھی واپس ملی اور دو سو درہم کا نفع بھی ہوا)۔ حضرت عائشہؓ نے فرمایا خدا کی قسم تم نے نہایت بر اعمالہ کیا ہے۔ زید بن ارقمؓ کو (میرا یہ پیغام) پہنچا دو کہ انہوں نے (یہ سودی معاملہ کر کے) رسول اللہ ﷺ کے ساتھ کیا ہوا اپنا جہاد ضائع کر دیا والا یہ کہ وہ

توبہ کر لیں۔

ii- سونے چاندی یا کرنی کی خرید کی صورت میں ان کا توا دھار ہوتا ہی ہے قیمت کی بھی مکمل ادا نہیں کی گئی حالانکہ سونے چاندی اور کرنی کی ادھار خرید فروخت میں یہ شرط ہے کہ ایک جانب سے مکمل قبضہ ہو جائے۔

سئل الحانوٰتی عن بيع الذهب بالفلوس نسیئة فاجاب بانه یجوز

اذا قبض احد البدلين (رد المحتار).

علامہ حانوٰتیؒ سے فلوں (مثلاً روپے) کے عوض سونے کی ادھار فروخت کے بارے میں پوچھا گیا تو انہوں نے جواب دیا کہ اگر دو عوضوں میں سے ایک پر قبضہ کر لیا گیا ہو تو جائز ہے۔

iii- سامان (Commodities) میں غلہ بھی ہوتا ہے جبکہ غلہ پر قبضہ کئے بغیر اس کو آگے فروخت کرنا بالاتفاق ناجائز ہے۔

عن عبد الله بن عمر ان رسول الله ﷺ قال من اشتري طعاما فلا

يبيعه حتى يستوفيه و يقبضه. (مسلم)

حضرت عبد اللہ بن عمرؓ سے روایت ہے کہ رسول اللہ ﷺ نے فرمایا جس نے غلہ خریدا تو وہ اس کو فروخت نہ کرے جب تک اس کو پورا وصول نہ کر لے اور اس پر قبضہ نہ کر لے۔

-iv Future Sale میں قیمت پوری کی پوری مجلس عقد میں دینی ہوتی

ہے۔ یہ شرط بھی پوری نہیں ہوئی۔ حدیث میں ہے:

عَنِ ابْنِ عُمَرَ وَ رَافِعِ بْنِ خَدِيْجٍ أَنَّ النَّبِيَّ ﷺ نَهَىٰ عَنِ بَيْعِ الْكَالِيِّ
بِالْكَالِيِّ. (دارقطنی)

حضرت عبد اللہ بن عمرؓ اور حضرت رافع بن خدیج رضی اللہ عنہ سے روایت ہے کہ

نبی ﷺ نے ادھار کے عوض ادھار کی بیع سے منع فرمایا (چونکہ فارورڈ سیل یعنی بیع سلم میں سودا ادھار ہوتا ہے اس لئے ممنوعہ بیع سے بخنے کے لئے مجلس بیع ہی میں کل قیمت کی ادائیگی ضروری ہے)۔

-v Future Sale میں جو لاث خریدی اگر وہ خریداری کے دن ہی فروخت کر دی گئی تو دلال یاد لالی کرنے والی کمپنی صرف اپنا کمیشن وصول کرتی ہے اور اگر فروخت میں کچھ دن لگ گئے تو یومیہ کے حساب سے وہ سود بھی وصول کرتی ہے۔ بعض صورتوں میں خود موکل کوسود ملتا ہے۔ Empire Resources نے اس کی وضاحت یوں کی ہے۔

Interest/Premium are paid or charged basing on the number of days for a position trade.

vi- فقہ کا قاعدہ ہے کہ الامور بمقاصدہا چونکہ کمپنی کے اثاثہ جات میں شرکت مقصود ہی نہیں تو معلوم ہوا کہ محض سٹہ بازی اور جو ہے کہ جب شیئرز کے کاروبار میں قیمت بڑھ گئی توجیت گئے اور قیمت گر گئی تو ہمارے گئے۔

3- سٹاک ایپسچنچ میں شیئرز کی بدله کے نام سے خرید و فروخت اس کی صورت یہ ہوتی ہے کہ ایک شخص کو پیسوں کی ضرورت ہے اور اس کے پاس کچھ شیئرز موجود ہیں۔ وہ شخص دوسرے کے پاس وہ شیئرز لے کر جاتا ہے اور اس سے کہتا ہے کہ میں یہ شیئرز تمہارے ہاتھ آج اتنی قیمت پر بیچا ہوں اور ایک ہفتے کے بعد میں قیمت بڑھا کر تم سے اتنے میں خرید لوں گا۔

خرابیاں

i- یہ مقصد کے اعتبار سے قرض ہے اسی لئے شیئر کی اصل قیمت اگرچہ گر بھی جائے تب بھی وہ زائد قیمت پر ہی خریدے گا۔ اور جب اس کی حقیقت قرض ہے تو زائد قیمت جو شیئر والا دوسرا کے کو دے گا وہ سود ہو گا۔

ii- شیئرز کی خرید و فروخت کی جو خرابیاں اور پڑکر ہوئیں وہ یہاں بھی پائی جاتی ہیں۔

Margin - 4 پرشیئرز کی خرید

اس سے مراد شیئرز کی ایسی خریداری ہے جس میں شیئرز کی قیمت کا کچھ فیصد فی الحال ادا کر دیا جائے باقی ادھار ہو مثلاً دس فیصد قیمت ادا کر دی اور نوے فیصد ادھار ہے۔ اس کی عموماً صورت یہ ہوتی ہے کہ جو لوگ اکثر شیئرز خریدتے رہتے ہیں ان کے دلالوں سے تعلقات ہوتے ہیں۔ اب کوئی شخص دلال سے کہتا ہے کہ فلاں کمپنی کے شیئرز مارجن (Margin) پر خرید لو جس کی شرح طے کر لی جاتی ہے مثلاً دس فیصد، اتنی رقم تو خریدار دے دیتا ہے باقی نوے فیصد دلال اپنی طرف سے ادا کرتا ہے۔ یہ رقم دلال کی جانب سے قرض ہوتی ہے جو خریدار کے ذمے ہوتی ہے۔ دلال کبھی اس پر سود لیتا ہے اور کبھی نہیں۔ اور کبھی یوں ہوتا ہے کہ چند دن تک تو مهلت بلا سود ہے اس کے بعد سود ادا کرنا ضروری ہوتا ہے۔

خرابیاں

i- دلال اگر سود لیتا ہے تو سود کی خرابی ہوئی۔

ii- شیئرز کی خرید و فروخت کی مذکورہ بالآخرابیاں بھی شامل ہیں۔

5- غیر مملوکہ شیئرز کی فروخت

اس کو انگریزی میں Short Sale کہتے ہیں۔ باعث ایسے شیئرز فروخت کرتا ہے جو ابھی اس کی ملکیت میں نہیں ہوتے لیکن اسے یہ موقع ہوتی ہے کہ سودا ہو جانے کے بعد میں یہ شیئرز لے کر خریدار کو دے دوں گا۔

خرابیاں

a- غیر مملوک چیز کی بیع شرعاً باطل ہوتی ہے۔

ii- شیئرز کی خرید و فروخت کی مذکورہ بالآخر بیان۔

6- سرکاری تمسکات پر بٹھ لگانا

مثلاً ٹریڈری بل پر بٹھ لگانا اور ایف ای بی سی کو کم و بیش قیمت پر خرید و فروخت کرنا سود میں شامل ہے۔

حاصل کلام

یہ ہے کہ ٹاک ایچینج کے کاروبار میں بہت سی خرابیاں ہیں اور بعض خرابیاں ایسی ہیں جن سے چھٹکارے کی کوئی صورت نہیں ہے۔ لہذا ٹاک ایچینج میں رکنیت حاصل کرنا اور دلالی کرنا شریعت کی رو سے جائز نہیں ہے۔

مسئلہ: 4

کیا تکافل کا نظام اسلامی ہے؟

ہمارے ہاں تکافل یعنی اسلامی انسورنس کا جو نظام راجح کیا گیا ہے وہ مولانا تقی عثمانی مدظلہ کا وضع کیا ہوا ہے اور وقف اور اس کے چار قواعد پر مبنی ہے۔ مولانا لکھتے ہیں:

ومن هنا ظهرت الحاجة الى ان تكون هذه المحفظة على اساس الوقف فان الوقف له شخصية اعتبارية في كل من الشريعة والقانون اس سے یہ ضرورت ظاہر ہوئی کہ انسورنس کا فنڈ وقف کی بنیاد پر ہونا چاہئے کیونکہ وقف کو قانون و شریعت دونوں میں قانونی و اعتباری شخصیت حاصل ہے۔

وقف کے چار قواعد یہ ہیں:

- 1- نقدی (روپے) کا وقف درست ہے۔
- 2- واقف اپنے کئے ہوئے وقف سے خود نفع اٹھاسکتا ہے۔
- 3- وقف کو جو تبرع یعنی چندہ کیا جائے وہ وقف کی ملکیت بتتا ہے خود وقف نہیں بنتا۔

4- وقف کیلئے ناگزیر ہے کہ وہ بالآخر ایسی مدد کیلئے ہو جو کبھی ختم نہ ہو مثلاً فقراء کیلئے

وقف کے ان چار قواعد پر مبنی نظام تکافل کی تفصیلی شکل یہ ہے
(نٹ: عربی عبارت مولانا نقی عثمانی مظلہ کے رسالہ تاصیل التامین التکافلی
علی اساس الوقف والحاجة الداعية الیہ کی ہے)۔

1- تکافل یا اسلامی انشورنس کمپنی اپنے سرمایہ کے ایک حصہ سے وقف کا ایک فنڈ قائم کرتی ہے۔ جو اولاد تو فنڈ میں شریک ان لوگوں کیلئے ہوگا جو فنڈ کی شرائط کے مطابق کسی حادثاتی نقصان کا شکار ہوئے ہوں اور بالآخر نیکی کے ختم نہ ہونے والے کاموں کیلئے ہوگا۔ فنڈ کے سرمایہ کو مضاربہ پر دیا جائے گا اور حاصل ہونے والے نفع کو فنڈ کے مقاصد میں خرچ کیا جائے گا۔

تنشی شرکة التامين الاسلامي صندوقا للوقف و تعزل جزءاً معلوماً من راس مالها يكون وفقاً على المتضررين من المشتركين في الصندوق حسب لواائح الصندوق و على الجهات الخيرية في النهاية..... فيبقى هذا الجزء المعلوم من النقود مستثمراً بالمضاربة وتدخل الارباح في الصندوق لاغراض الوقف.

2- وقف فنڈ کسی کی ملکیت میں نہیں ہوتا۔ اس کی خود اپنی معنوی شخصیت ہوتی ہے جس کے ذریعہ سے وہ مالک بنتا ہے اور مالک بناتا ہے۔

ان صندوق الوقف لا يملکه احد، و تكون له شخصية معنوية يتمكن بها من ان يتملك الاموال ويستثمرها و يملکها حسب اللواائح المنظمة لذلك.

3- انشورنس میں دچپی لینے والے فنڈ کی شرائط کے مطابق اس کو چندہ دے کر فنڈ کے ممبر بن سکتے ہیں۔

ان المراغبين في التامين يشتهر كون في عضوية الصندوق

بالطبع اليه حسب اللوائح

4- انشورنس پالیسی لینے والے وقف فنڈ کو جو چندہ دیں گے وہ ان کی ملکیت سے نکل کر وقف فنڈ کی ملکیت میں داخل ہو جائے گا خود وقف نہ ہوگا۔ لہذا اس رقم کی اس طرح سے حفاظت واجب نہ ہوگی جس طرح وقف رقم کی واجب ہوتی ہے۔ وقف فنڈ کے فائدے کے لئے چندہ کی رقم کو بھی نفع بخش کاروبار میں لگایا جائے گا اور چندے کی اصل رقم کو اس کے منافع سمیت نقصانات کی تلافی کیلئے اور وقف کے دیگر مقاصد کیلئے خرچ کیا جاسکے گا۔

ما يتبرع به المشترى كون يخرج من ملكهم ويدخل فى ملك الصندوق الوقفى، وبما انه ليس وقفا و انما هو مملوك للوقف فلا يجب الاحتفاظ بمبالغ التبرع كما يجب فى النقود الموقوفة، و انما تستثمر لمصالح الصندوق و تصرف مع ارباحها لدفع التعويضات واغراض الوقف الاخرى.

5- فنڈ کا شرائط نامہ ان شرائط کی تصریح کرے گا جن پر پالیسی لینے والے بیمه کی رقم کے حقدار بنیں گے۔

تنص لائحة الصندوق على شروط استحقاق المشترى كين للتعويضات و مبالغ التبرع التي يتم بها الاشتراك فى كل نوع من انواع التعيين.

6- پالیسی لینے والوں کو بیمه کی جو رقم ملے گی وہ ان کے چندے کا عوض نہیں ہوگی بلکہ وقف فنڈ کی شرائط کے مطابق اس کے حقدار بنیں کی وجہ سے ملے گی۔

ما يحصل عليه المشترى كون من التعويضات ليس عوضا عما

تبرعوا به، وانما هو عطاء مستقل من صندوق الوقف لدخولهم في
جملة الموقوف عليهم حسب شروط الوقف.

7- وقف فنڈ کی ملکیت میں مندرجہ ذیل رقمیں ہوں گی:

i- وقف نقدی سے حاصل ہونے والانفع

ii- پالیسی لینے والوں کے چندے

iii- چندوں سے حاصل ہونے والے منافع

اور وقف فنڈ کو اختیار ہے کہ وہ ان رقموں میں وقف فنڈ کی شرائط کے مطابق
تصرف کرے۔ لہذا وقف فنڈ خالص نفع میں جو چاہے تصرف کر سکتا ہے مثلاً

i- وہ اس خالص نفع کو احتیاط کے طور پر اپنے پاس رکھتے تاکہ آئندہ سالوں میں
ہونے والے اتفاقی نقصان اور خسارے سے بچ سکے یا

ii- وہ پورے خالص نفع کو یا اس کے ایک حصہ کو فنڈ کے ممبران میں تقسیم کرے۔

لیکن بہتر یہ ہے کہ وقف فنڈ خالص نفع کے تین حصے کرے۔

i- ایک حصہ احتیاط کے طور پر آئندہ پیش آنے والے نقصانات کی تلافی کیلئے
رکھ لے۔

ii- ایک حصہ ممبران میں تقسیم کر دے تاکہ مرد جہاں نورس سے فرق ہو سکے۔

iii- ایک حصہ نیکی کے کاموں میں خرچ کیا جائے تاکہ فنڈ کا وقف ہونا بھی واضح
رہے۔

حيث ان الصندوق الوقفى مالك لجميع امواله بما فيه ارباح
النقود الوقفية والتبرعات التي قد منها المشتركون مع ما كسبت من
الارباح بالاستثمار فان للصندوق التصرف المطلق في هذه الاموال
حسب الشروط المنصوص عليها في لوازمه. فللصندوق أن يشرط

على نفسه بما شاء بشان ما يسمى الفائض التاميني فيجوز ان يمسكه في الصندوق كاحتياطي لما قد يحدث من النقص في السنوات المقبلة، ويجوز ان يشترط على نفسه في اللوائح ان يوزعه كلا او جزءا منه على المشتركين.

و ربما يستحسن ان يقسم الفائض على ثلاثة اقسام: قسم يحتفظ به كاحتياطي، و قسم يوزع على المشتركين لتجلية الفرق الملموس بينه وبين التامين التقليدي بشكل واضح لدى عامة الناس، و قسم يصرف في وجوه الخير لا براز الصفة الوقافية للصندوق كل سنة.

9- ان سورنس كمپنی وقف فنڈ کا انتظام کرے گی اور اس کے مال کو بڑھائے گی، اس کی تفصیل حسب ذیل ہے۔

a- انتظام: ان سورنس کمپنی وقف کے متولی کی طرح انتظام کرے گی یعنی پالیسی لینے والوں سے چندے وصول کرے گی، حقداروں کے نقصان کا تدارک کرے گی، خالص نفع کو فنڈ کی شرائط کے مطابق تقسیم کرے گی اور فنڈ کے حسابات کمپنی کے حسابات سے الگ رکھے گی۔

ان سب خدمات پر کمپنی اجرت لے گی۔

ii- مال بڑھانا: اس کے لئے کمپنی وکیل بالاجرت بن کر کام کرے گی یا مضارب کی طرح کام کرے گی اور اپنے حصہ کا نفع لے گی۔

ان شركة التامين التي تنشئ الوقف تقوم بادارة الصندوق واستثمار امواله. اما ادارة الصندوق فانما تقوم به كمتول للوقف فتجمع بهذه الصفة التبرعات و تدفع التعويضات و تتصرف في الفائض حسب شروط الوقف و تفصل حسابات الصندوق من

حساب الشركة فصلاً تاماً و تستحق لقاء هذه الخدمات اجرة. واما استثمار اموال الصندوق فيمكن ان تقوم به كوكيل للاستثمار فتستحق بذلك اجرة او تعمل فيها كمضارب فتستحق بذلك جزءاً مشاعاً من الارباح الحاصلة بالاستثمار.

10- اس طرح کمپنی تین طریقوں سے فائدہ حاصل کرے گی۔

i- اپنے سرمایہ کے منافع سے

ii- وقف فنڈ کے انتظام کی اجرت سے

iii- مضاربہ میں نفع کے حصہ سے

وعلیٰ هذا الاساس يمكن ان تكسب الشركة عوائد من ثلاثة جهات: اولاً باستثمار رأس المالها، و ثانياً باجرة ادارة الصندوق، و ثالثاً بنسبة من ربح المضاربة

تکافل یا اسلامی انشورنس کے نظام کا حاصل

اسلامی انشورنس کمپنی اپنے کچھ سرمایہ سے ایک وقف فنڈ قائم کرتی ہے۔ اس فنڈ کی شرائط میں سے ہے کہ وقف فنڈ کے جن ممبران کا کسی حادثہ میں نقصان ہو جائے اس فنڈ کے منافع میں سے ان کے نقصان کی تلافی کی جائے گی۔ فنڈ کا ممبر بننے کیلئے اس میں ایک خاص چندہ دینا ہو گا جو ہر نوع کی انشورنس کے مطابق ہو گا۔

اسلامی انشورنس کمپنی ایک تو وقف فنڈ کا انتظام کرتی ہے اور اس سے متعلقہ تمام خدمات کو اجرت پر سرانجام دیتی ہے اور دوسرے وقف فنڈ کی وقف شدہ اور مملوک رقموں پر مضارب کے طور پر کام کرتی ہے اور نفع میں سے اپنا حصہ وصول کرتی ہے۔ اس طرح سے کمپنی کو ہونے والی آمدنی کی تین جہتیں ہیں (1) فنڈ سے متعلقہ

خدمات فراہم کرنے پر اجرت (2) اپنے سرمایہ کا نفع اور (3) مضاربہت میں نفع کا حصہ۔

تکافل یا اسلامی انشورنس کے نظام کی بنیادیں باطل ہیں

ہم نے پوری دیانتداری سے اس نظام کا مطالعہ کیا اور اس پر غور و فکر کیا لیکن ہمیں افسوس ہے کہ مولانا تقی عثمانی مدظلہ نے اس کو وقف کے جن قواعد پر اٹھایا ہے ہم نے ان قواعد کو اس کا ساتھ دیتا ہوا نہیں پایا۔ مولانا مدظلہ نے ان قواعد کو آپس میں جوڑ کر تکافل کا نظام بنایا ہے حالانکہ غیر منقولہ جائیداد میں وہ اگرچہ جڑتے ہیں لیکن خصوصاً نقدی کے وقف میں ان کا جڑ نا محل نظر ہے۔ مولانا مدظلہ نے مروجہ انشورنس کے اسلامی تبادل کی تحصیل میں تسامح سے کام لیا ہے حالانکہ ضرورت تھی کہ معاشیات کے موجودہ ترقی یافتہ دور میں تکافل کے نظام کی بنیادیں خوب مضبوط ہوتیں۔

پہلی بنیاد باطل

مولانا تقی عثمانی مدظلہ کا ذکر کردہ پہلا قاعدہ کہ ”نقدی کا وقف درست ہے“ اور دوسرا قاعدہ کہ ”واقف اپنی زندگی میں بلا شرکت غیرے اپنے وقف سے خود نفع اٹھا سکتا ہے۔“ یہ دونوں ہی اپنی جگہ مسلم ہیں لیکن ان کو جوڑنا درست نہیں ہے۔
مولانا دلیل دیتے ہوئے لکھتے ہیں

فِي الْمَذِيْرَةِ: إِذَا وَقَفَ أَرْضًا أَوْ شَيْئًا آخَرَ وَ شَرْطَ الْكُلِّ
لِنَفْسِهِ أَوْ شَرْطَ الْبَعْضِ لِنَفْسِهِ مَا دَامَ حَيَا وَ بَعْدَهُ لِلْفَقَرَاءِ قَالَ أَبُو
يُوسُفَ رَحْمَهُ اللَّهُ تَعَالَى الْوَقْفُ صَحِيحٌ وَ مَشَائِخُ الْبَلْخِ رَحْمَهُم
اللَّهُ اخْذُوا بِقَوْلِ أَبِي يُوسُفَ وَ عَلَيْهِ الْفَتْوَى تَرْغِيبًا لِلنَّاسِ فِي
الْوَقْفِ وَ لَوْ قَالَ أَرْضِيَ هَذِهِ صَدَقَةٌ مَوْقُوفَةٌ تَجْرِيْ غَلَّتْهَا

علی ما عشت ثم بعدي علی ولدی و ولد ولدی و نسلهم ابدا
ما تنا سلوا فان انفرضوا فھی علی المساکین جاز ذلک کذا
فی خزانة المفتین“

ذخیرہ میں ہے، جب کوئی شخص کوئی زمین یا کوئی اور شے وقف کرے اور یہ شرط کرے کہ جب تک وہ زندہ ہے وہ کل وقف کو یا اس کے ایک حصہ کو اپنے استعمال میں رکھے گا تو ابو یوسف رحمۃ اللہ علیہ کہتے ہیں کہ وقف صحیح ہے اور مشانخ لبخ نے ابو یوسف رحمۃ اللہ علیہ کے قول کو اختیار کیا اور اسی پر فتویٰ ہے تا کہ لوگوں کو وقف کرنے میں رغبت رہے اور اگر کوئی شخص یوں کہے کہ میری یہ زمین صدقہ وقف ہے اور جب تک میں زندہ ہوں میں اس کی آمدی لوں گا اور میرے بعد میری اولاد پر اور اولاد کی اولاد پر اور میری پوری نسل پر جب تک وہ چلے، پھر جب میری نسل ختم ہو جائے تو وہ مساکین پر وقف ہے تو جائز ہے۔ خزانۃ المفتین میں ایسے ہی ہے۔

ہم کہتے ہیں

واقف کا یہ شرط کرنا کہ زندگی بھر وقف کردہ شے سے صرف وہی نفع اٹھائے گا بلکہ اپنی اولاد اور پوری نسل کیلئے بھی یہ شرط کرنا غیر منقولہ جائیداد میں تو متصور ہے کیونکہ وہ جائیداد خود ابدی و دائمی ہوتی ہے کبھی ضائع نہیں ہوتی جبکہ نقدی اور دیگر منقولہ اشیاء میں ابدیت و دوام کی توقع ہی نہیں ہوتی بلکہ نقدی میں تو خطرہ ہوتا ہے کہ کار و باری نقصان کے باعث اصل رقم کچھ یا کل ہی جاتی رہے جبکہ دیگر منقولہ اشیاء مثلاً بہت سے برتن، کتابیں اور مصاہف وغیرہ تیس چالیس سال کے استعمال سے بوسیدہ ہو جاتی ہیں اور کسی دوسرے کے کام کی نہیں رہتیں۔ علاوہ ازیں وہ کسی حادثہ کا

شکار بھی ہو سکتی ہیں اور چوری بھی ہو سکتی ہیں۔ اس لئے منقولہ اشیاء میں صرف یہی صورت ممکن ہے کہ آدمی ان کو وجہ خیر میں فوری وقف کر دے اور شرط کر دے کہ وہ خود بھی دوسرے کے ساتھ نفع اٹھائے گا یا وقف کے منافع کا حقدار ہونے کی وجہ سے دوسرے حقداروں کے ساتھ شریک ہو گا۔

ہماری بات کے دلائل مندرجہ ذیل ہیں

1- اگرچہ منقولہ اشیاء میں وقف درست ہے لیکن وہ خلاف قیاس محض استحسان کی وجہ سے درست ہے یعنی حدیث کی وجہ سے، تعامل کی وجہ سے اور فقراء کیلئے نفع ہونے کی وجہ سے۔

لا يجوز وقف ما ينقل ويحول وقال محمد يجوز حبس الكراع والسلاح و معناه و وقفه في سبيل الله و ابو يوسف معه فيه على ما قالوا وهو استحسان. والقياس ان لا يجوز لاما بيناه من قبل (من شرط النابيد والمنقول لا يتأبد)

وجه الاستحسان الآثار المشهورة اى في الكراع والسلاح
وعن محمد انه يجوز وقف ما فيه تعامل من المنقولات كالفالس
والمر والقدوم والمنشار والجنازة وثيابها والقدر والمرجل
والمصاحف وعند ابى يوسف لا يجوز لأن القياس انما يتترك
بالنص والنص ورد في الكراع والسلاح فيقتصر عليه و محمد
يقول القياس قد يتترك بالتعامل كما في الاستصناع وقد وجد
التعامل في هذه الاشياء (هدايه)

جب منقولہ اشیاء میں وقف کے ثبوت کی بنیادیں ہی جدا ہیں تو ان میں غیر

منقولہ جائیداد کے وقف کے ایک حکم یعنی وقف علی النفس کو جاری کرنا یا تو قیاس سے ہو گا یا احسان سے ہو گا۔ احسان صرف گھوڑے اور تھیار میں ہے کسی اور منقولہ شے میں نہیں ہے۔ رہا قیاس تو وہ ممکن ہی نہیں کیونکہ منقولہ وغیر منقولہ میں فارق موجود ہے یعنی یہ فرق ہے کہ غیر منقولہ جائیداد ابدی و دائمی ہوتی ہے اور منقولہ شے عارضی اور غیر دائمی ہوتی ہے اور قربت مطلوبہ و مقصودہ تک اس کا پہنچانا مخدوش و مشکوک ہوتا ہے۔

متلبیہ:

یہاں ہم نے قربت مطلوبہ و مقصودہ کا ذکر کیا ہے۔ اس کی وجہ یہ ہے کہ وقف علی النفس کی صورت میں دو قسم کی قربتیں ذکر کی جاتی ہیں۔ ایک وہ جو وقف ہونے کی وجہ سے لازمی ہے ابن ہمام رحمۃ اللہ علیہ لکھتے ہیں۔

لَانِ الْوَقْفِ يَصْحُحُ لِمَنْ يَحْبُبُ مِنَ الْأَغْنِيَاءِ بِلَا قِصْدِ الْقِرْبَةِ وَهُوَ وَانْ كَانَ لَا بُدُّ فِي آخِرِهِ مِنَ الْقِرْبَةِ بِشَرْطِ التَّابِدِ وَهُوَ بِذَلِكَ كَالْفَقَرَاءِ وَمَصَالِحِ الْمَسْجِدِ (فتح القدير)

ترجمہ: قربت کے قصد کے بغیر وقف اغیار کے حق میں بھی صحیح ہوتا ہے اگرچہ اغیاء کے بعد ابدیت کی شرط کے ساتھ قربت کے لئے مثلاً اس کا فقراء کیلئے ہونا یا مصالح مسجد کیلئے ہونا ناگزیر ہے۔ اور ابن تجھم رحمۃ اللہ علیہ لکھتے ہیں۔

وَقَدْ يَقَالُ انِ الْوَقْفِ عَلَى الْغَنِيِّ تَصْدِيقٌ بِالْمَنْفَعَةِ لَانِ الصَّدَقَةِ كَمَا تَكُونُ عَلَى الْفَقَرَاءِ تَكُونُ عَلَى الْأَغْنِيَاءِ۔ وَانْ كَانَ التَّصْدِيقُ عَلَى الْغَنِيِّ مَجَازًا عَنِ الْهَبَةِ عِنْدَ بَعْضِهِمْ وَصَرَحَ فِي الذِّخِيرَةِ بَانِ فِي التَّصْدِيقِ عَلَى الْغَنِيِّ نَوْعٌ قَرْبَةٌ دُونَ قَرْبَةِ الْفَقِيرِ (البحر الرائق ص

ترجمہ: کہا جاتا ہے کہ غنی پر وقف منفعت کا صدقہ ہوتا ہے کیونکہ صدقہ جیسے فقراء پر ہوتا ہے اسی طرح اغنياء پر بھی ہوتا ہے۔ اگرچہ بعض حضرات کے نزد یہ غنی پر صدقہ کا مطلب ہبہ و ہدیہ ہوتا ہے اور ذخیرہ میں تصریح ہے کہ غنی پر صدقہ بھی ایک نوع کی قربت اور نیکی ہے جو فقیر کے ساتھ نیکی سے متدرجہ کی ہوتی ہے۔

ہم کہتے ہیں

کہ غنی پر صدقہ والی بات اگرچہ فی نفسہ کمزور ہے لیکن اگر اس کو تسلیم بھی کیا جائے تو اس کا فائدہ فقط اتنا ہو گا کہ وقف علی النفس یا وقف علی الاغنياء کے وقف ہونے کی ایک توجیہ بن جائے گی لیکن اس کے باوجود بالآخر اس کا ابدی طور پر فقراء پر یا مصالح مسجد پر وقف ہونا لازمی ہے۔ اس سے معلوم ہوا کہ فقراء پر صدقہ قربت مقصودہ ہے جبکہ اغنياء پر صدقہ اگر قربت بھی ہو تو وہ اس درجہ کی نہیں کہ اس کو آخرت کے اعتبار سے مقصود کہا جاسکے بلکہ عام طور سے امیروں کو دینے کو نیکی سمجھا ہی نہیں جاتا سوائے اس کے کہ ساتھ میں پائی جانے والی اچھی نیت نیکی اور ثواب کا باعث ہوتی ہے۔ اس پر کوئی کہہ کہ صاحب ہدایہ نے تو اس کو بھی قربت مقصودہ کہا ہے جب کہ وہ امام ابو یوسف رحمۃ اللہ علیہ کے قول کی تائید میں لکھتے ہیں۔

ولان مقصوده القرابة و في الصرف الى نفسه ذلك قال عليه

الصلاۃ والسلام نفقة الرجل على نفسه صدقة

ترجمہ: وجہ یہ ہے کہ واقف کا مقصود قربت و نیکی ہوتی ہے۔ اور اپنے اوپر خرچ کرنا بھی نیکی ہے کیونکہ رسول اللہ ﷺ نے فرمایا آدمی کا اپنے اوپر خرچ کرنا صدقہ ہے۔

اس کا جواب یہ ہے کہ آدمی اپنے اوپر ضروری خرچ کرتا ہے اور ثواب پاتا ہے لیکن فقط اپنے اوپر خرچ کرنے کیلئے کوئی وقف نہیں کرتا اور نہ ہی اس کا شرعی ثبوت ہے ورنہ تو بہت سے لوگ اپنی بہت سی چیزوں کو وقف قرار دے دیں۔ وقف میں شے اپنی ملک سے نکلتی ہے اور بالآخر فقراء میں یا وجہ خیر میں جاتی ہے اور انہی کے اعتبار سے وقف کیا جاتا ہے اور اسی کی وجہ سے لوگوں کو وقف علی النفس کی ترغیب دی جاتی ہے کہ اپنا دینیوی فائدہ بھی ہے اور بالآخر ثواب بھی ہے۔

قال الصدر الشهید والفتوى على قول ابى يوسف و نحن ايضا
نفتى بقوله ترغيبا للناس فى الوقف و فى الحاوى القدسى
المختار للفتوى قول ابى يوسف ترغيبا للناس و تكثيرا للخير (البحر
الرايق ص 220 ج 5)

ترجمہ: صدر شہید رحمۃ اللہ علیہ نے کہا کہ فتویٰ امام ابو یوسف رحمۃ اللہ علیہ کے قول پر ہے اور ہم انہی کے قول پر فتویٰ دیتے ہیں تاکہ لوگوں کو وقف کرنے میں رغبت ہو..... حاوی قدسی میں ہے کہ فتوے کے لئے مختار قول امام ابو یوسف رحمۃ اللہ علیہ کا ہے تاکہ لوگوں کو وقف کرنے میں رغبت ہو اور خیر کی صورتیں زیادہ بنیں۔

اس سے واضح ہوا کہ وقف کرنے میں اصل مقصود فقراء یا دیگر وجوہ خیر ہیں خود اپنی ذات یا اغذیاء اصل مقصود نہیں بلکہ وہ تو بطور وسیله ہیں۔

2- امام ابو یوسف رحمۃ اللہ علیہ جو کہ غیر منقولہ جائیداد میں وقف علی النفس کے قالیں ہیں منقولہ اشیاء میں سے گھوڑوں کو فی سبیل اللہ وقف کرنے کے بھی قالیں ہیں لیکن اس کے باوجود این ہمام رحمۃ اللہ علیہ لکھتے ہیں۔

ثُمَّ إِذَا عَرَفَ جَوَازَ وَقْفِ الْفَرَسِ وَالْجَمَلِ فِي سَبِيلِ اللهِ فَلَوْ وَقَفَهُ
عَلَى إِنْ يَمْسِكَهُ مَا دَامَ حَيَا إِنْ امْسِكَهُ لِلْجَهَادِ جَازَ لَهُ ذَلِكَ لَانَهُ لَوْلَمْ

یشرط کان له ذلک لان لجاعلی فرس السبیل ان یجاهد علیه و ان
اراد ان ینتفع به فی غیر ذلک لم یکن له ذلک و صح جعله للسبیل
یعنی بیطل الشرط و یصح وقفه فتح القدیر ص 219 ج 6)

ترجمہ: پھر جب گھوڑے اور اونٹ کو فی سبیل اللہ وقف کرنے کا جواز معلوم ہوا تو
اگر کسی نے اس شرط کے ساتھ گھوڑے کو وقف کیا کہ وہ اپنی زندگی بھرا س کو اپنے پاس
رکھے گا تو اس میں دو صورتیں ہیں۔

(ا) اگر اس پر خود جہاد کرنے کیلئے اس کو اپنے پاس رکھا تو یہ اس کے لئے جائز
ہے کیونکہ اگر وہ یہ شرط نہ بھی کرے تب بھی اس کو حق حاصل ہے کہ خود اس پر جہاد
کرے۔

(ii) اور اگر وقف کرنے والے کی مراد یہ ہے کہ وہ گھوڑے کو اپنے دیگر ذاتی
کاموں میں استعمال کرے تو یہ اس کے لئے جائز نہیں ہے اور اس کا وقف تو صحیح ہوگا
لیکن شرط باطل اور کا عدم ہوگی۔

اس جزئیہ سے بخوبی واضح ہوتا ہے کہ منقولہ اشیاء میں وقف اسی وقت جائز ہوگا
جب وہ وجوہ خیر یا فقراء میں فوری اور نقدر وقف ہو وقف علی النفس کے بعد نہ ہو۔ اور
اگر وقف علی النفس کیا ہو تو وقف تو ہو جائے گا لیکن علی النفس نہ ہو گا۔

لیکن تنقیح فتاویٰ حامدیہ میں اس کے مخالف وفتواتے ملتے ہیں۔ اس لئے ہم پہلے
ان کو نقل کرتے ہیں پھر ہم اپنی بات کہیں گے۔

1- فی فتاوی الشلی وقف البناء بدون الارض صحيح والحكم
به صحيح لكن فی وقفه علی نفسه اشكال من جهة ان الوقف على
النفس اجازه ابو يوسف ومنعه محمد. وقف البناء بدون الارض من قبيل
وقف المنقول ولا يقول به ابو يوسف بل محمد فيكون الحكم به

موکبا من مذهبین و هو لا یجوز لکن الطرسوی ذکر ان فی منیة المفتی ما یفید جواز الحكم المركب من مذهبین و علی هذا یتخرج الحكم بوقف البناء علی نفسه فی مصرفی او قاف کثیرة علی هذا النمط حکم بها القضاة السابقون و لعلهم بنوه علی ما ذکرنا من جواز الحكم المركب من مذهبین او علی ان الارض لما كانت متقررة للاحتکار نزلت منزلة ما لو وقف البناء مع الارض من جهة ان الارض بيد ارباب البناء یتصررون فيها بما شاء و امن هدم و بناء و تغیر لا یتعرض احد لهم فيها ولا یزعجهم عنها و انما عليهم غلة توخذ منهم كما افاده الخصاف.

ترجمہ: فتاویٰ شلسی میں ہے زمین کے بغیر محض عمارت کا وقف صحیح ہے اور اس کا حکم بھی صحیح ہے لیکن اس کو اپنے اوپر وقف کرنے میں اس اعتبار سے اشکال ہے کہ اپنے اوپر وقف کو امام ابو یوسف رحمۃ اللہ علیہ نے جائز کیا ہے اور امام محمد رحمۃ اللہ علیہ نے ناجائز کیا ہے۔ زمین کے بغیر محض عمارت کا وقف منقول کا وقف ہے جس کے امام ابو یوسف رحمۃ اللہ علیہ قائل نہیں بلکہ امام محمد رحمۃ اللہ علیہ قائل ہیں۔ لہذا اس کا حکم دو مذہبوں سے مرکب ہوا اور یہ جائز نہیں ہے۔ لیکن طرسوی نے ذکر کیا کہ مدینۃ المفتی میں ایسی بات مذکور ہے جس سے دو مذہبوں سے مرکب حکم جائز معلوم ہوتا ہے اور اسی پر مصر میں بہت سے اوقاف میں ان کے اوپر عمارت کے وقف کا حکم نکلتا ہے۔ گزشتہ قاضیوں نے اسی طرح سے فیصلہ دیا۔ ان کا فیصلہ یا تو اس پر مبنی ہے جو ہم نے ذکر کیا کہ دو مذہبوں سے مرکب حکم جائز ہوتا ہے یا اس پر مبنی تھا کہ زمین احتکار کی تھی یعنی تعمیر کو برقرار رکھنے کیلئے سرکاری زمین کرایہ پر ملی گئی تھی (الاستحکار عقد اجارہ۔ یقصد به استبقاء الارض مقررة للبناء والغرس او

لادھما۔ رد المحتار 428 ج) تو گویا عمارت زمین سمیت وقف تھی۔ وجہ یہ تھی کہ وہ زمین عمارت کے مالکان کے قبضہ میں ہوتی ہے اور وہ عمارت میں جو چاہے تصرف کرتے ہیں گرتے ہیں، بناتے ہیں اور اس میں تبدیلی کرتے ہیں اور حکومت ان سے کچھ تعریض نہیں کرتی بلکہ ان سے زمین کا کرایہ وصول کرتی رہتی ہے۔ اس زمین میں مالکان کی وراثت بھی چلتی ہے اور وارثوں میں تقسیم بھی ہوتی ہے۔

و ذکر فی اوقاف الخصاف ان وقف حوانیت الا سواق یجوز ان
کانت الارض باجارة فی ایدی الذين بنوها لا يخر جهم السلطان عنها
من قبل انا رأيناها فی ایدی اصحاب البناء توارثوها و تقسم بينهم لا
يتعرض لهم السلطان فيها ولا يزع جهم و انما له غلة يا خذها منهم و
تدارلها خلف عن سلف و مضى عليها الدهور وهي فی ایديهم
يتبايعونها و يؤجرونها و تجوز فيها و صایاهم و يهدمون بناءها و
يعيدونه و يبنون غيره فكذلك الوقف فيها جائز (رد المحتار ص

428 ج 3)

2- وفي موضع آخر من الوقف من فتاوى الشلبى ما نصه فاذا كان
وقف الدرارهم لم يرو الا عن زفرو لم يرو عنه فی وقف النفس شئ فلا
يتأتى وقفها على النفس حينئذ على قوله لكن لو فرضنا ان حاكما
حنفيا حكم بصحة وقف الدرارهم على النفس هل ينفذ حكمه فنقول
النفاذ مبني على القول بصحة الحكم الملفق و بيان التلفيق ان
الوقف على النفس لا يقول به الا ابو يوسف وهو لا يرى وقف الدرارهم
و وقف الدرارهم لا يقول به الا زفرو هو لا يرى الوقف على النفس
فكأن الحكم بجواز وقف الدرارهم على النفس حكما ملتفقا من قولين

كما ترى . و قد مشى شيخ مشائخنا العلامة زين الدين قاسم في
دياجة تصحيح القدورى على عدم نفاذه و نقل فيها عن كتاب
توفيق الحكام في غوامض الأحكام ان الحكم الملفق باطل باجماع
المسلمين و مشى الطرسوسي في كتابه انفع الوسائل على النفاذ مستندا
في ذلك لما راه في منية المفتى .

ترجمة : فتاوى شلحي هي میں ایک اور مقام پر یہ ذکر ہے کہ دراهم کا وقف صرف
امام زفر رحمۃ اللہ علیہ سے منقول ہے جبکہ ان سے اپنے اوپر وقف کے بارے میں کچھ
منقول نہیں ہے لہذا ان کے قول پر دراهم کا وقف علی النفس نہیں بنتا لیکن اگر ہم فرض
کریں کہ کسی حنفی حاکم نے دراهم کے وقف علی النفس کے صحیح ہونے کا حکم جاری کیا تو
کیا اس کا حکم نافذ ہوگا ؟

ہم کہتے ہیں نافذ ہونا اس پر مبنی ہے کہ تلفیق شدہ حکم کو صحیح مانا جائے اور تلفیق کا
بیان یہ ہے کہ وقف علی النفس کے قائل امام ابو یوسف رحمۃ اللہ علیہ ہیں جو دراهم کے
وقف کے قائل نہیں جبکہ دراهم کے وقف کے قائل امام زفر رحمۃ اللہ علیہ ہیں جو وقف
علی النفس کے قائل نہیں ہیں۔ لہذا دراهم کا وقف علی النفس ایسا حکم ہے جو دقولوں کی
تففیق سے حاصل ہوا ہے۔ علامہ زین الدین قاسم رحمۃ اللہ علیہ نے دیاجہ
تصحیح القدوری میں لکھا ہے کہ وہ حکم نافذ نہ ہوگا۔ وہی انہوں نے کتاب
توفیق الحكام في غوامض الأحكام سے نقل کیا کہ اس پر مسلمانوں کا اجماع
ہے کہ تلفیق شدہ حکم باطل ہوتا ہے جبکہ طرسوی نے اپنی کتاب انفع الوسائل میں حکم
کے نافذ ہونے کا اختیار کیا اس وجہ سے جو مذکورہ مفتی میں مذکور ہے)۔

پھر علامہ ابن عابد زین رحمۃ اللہ علیہ حکم کے نافذ ہونے کے حق میں لکھتے ہیں :

ورایت بخط شیخ مشائخنا ملا علی الترکمانی فی مجموعته

الكبيرة ناقلا عن خط الشيخ ابراهيم السوالاتى بعد هذه المسئلة
المنقولة عن فتاوى الشلبى ما نصه اقول وبالجواز افتى شيخ الاسلام
ابو السعoud فى فتاواه و ان الحكم ينفذ و عليه العمل.

ترجمہ: میں نے اپنے شیخ المشائخ مالکی ترمذی کے بڑے مجموعہ میں ان کے ہاتھ
کی تحریر دیکھی۔ انہوں نے شیخ ابراهیم سوالاتی کی تحریر نقل کی جس میں فتاویٰ شلبی کے
ذکر کردہ مسئلہ کے بعد یہ لکھا تھا کہ شیخ الاسلام ابوسعود نے اپنے فتاویٰ میں اس کے جواز
کا فتویٰ دیا ہے اور یہ کہ حکم نافذ ہے اور اس پر عمل ہے۔

اس کے بعد علامہ ابن عابدین رحمۃ اللہ علیہ نے علامہ قاسم رحمۃ اللہ علیہ کی اس
بات کا تلفیق شدہ حکم مسلمانوں کے اجماع سے باطل ہے یہ جواب دیا کہ
المراد بما جزم ببطلانه ما اذا كان من مذاهب متباينة..... بخلاف
ما اذا كان ملفقا من اقوال اصحاب المذهب الواحد.

جس تلفیق شدہ حکم کے بطلان کا انہوں نے جزم کیا اس سے مراد مختلف مذاہب
سے ملا کر بنایا ہوا حکم ہے..... بخلاف اس صورت کے جب تلفیق شدہ حکم ایک ہی
مذهب کے اصحاب کا ہو۔

ہم کہتے ہیں

علامہ شلبی رحمۃ اللہ علیہ کے دونوں فتوے محل نظر ہیں۔

1- ان کے مذکورہ بالا دونوں ہی فتوے اس پر مبنی ہیں کہ دونوں قول سے ترکیب و
تلفیق شدہ حکم جبکہ وہ دونوں قول ایک مذهب کے ہوں جائز ہوتا ہے۔ تلفیق میں جو دو
قول جمع کئے گئے ہیں وہ یہ ہیں:

- نقدي و مقولات کا وقف جائز ہے امام محمد و امام زفر رحمہما اللہ کے نزدیک

ا۔ وقف علی النفس جائز ہے امام ابو یوسف کے نزدیک لیکن امام ابو یوسف رحمۃ اللہ علیہ تو منقولات اور نقدی میں وقف ہی کے قائل نہیں تو لامحالہ ان میں وقف علی النفس کے بھی قائل نہیں ہیں۔ لہذا ان کے نزدیک وقف علی النفس مطلق نہیں ہے مقید ہے غیر منقولات کے ساتھ۔ اس کو مطلق لینے کی کوئی وجہ اور دلیل موجود نہیں ہے۔ اسی طرح امام زفر رحمہ اللہ کے نزدیک دراهم کے وقف کا جواز مقید ہے اس کے ساتھ کہ وہ فقراء پر ہو علی النفس نہ ہو۔ کیونکہ وہ وقف علی النفس کے قائل ہی نہیں ہیں۔

اب دوقول یوں بنے:

ا۔ غیر منقولات کا وقف علی النفس جائز ہے امام ابو یوسف رحمۃ اللہ کے نزدیک۔
ا۔ نقدی و منقولات کا وقف فقراء پر جائز ہے امام زفر رحمہ اللہ کے نزدیک۔
دونوں قولوں کو ملائیں تو یہ نتیجہ نکلے گا کہ غیر منقولات کا وقف علی الفقراء و علی النفس جائز ہے اور منقولات و نقدی کا وقف صرف علی الفقراء جائز ہے۔ اس سے تلفیق نہیں بنتی۔ کیونکہ تلفیق میں ہر ایک کے حکم کو پورا بعینہ لیا جاتا ہے یہ نہیں کہ مقید کو مطلق لے لیا اور مطلق کو مقید کر کے لے لیا۔ غرض علامہ طرسوی رحمۃ اللہ علیہ کا بتایا ہوا تلفیق شدہ حکم حقیقت میں تلفیق کا نتیجہ نہیں بلکہ منقولات کو غیر منقولات کے وقف علی النفس پر قیاس کا نتیجہ ہے جس کے بارے میں ہم پہلے ہی بتاچکے ہیں کہ یہ قیاس مع الفارق ہونے کی وجہ سے درست نہیں ہے۔

2۔ پہلے فتوے میں علامہ شلی رحمۃ اللہ علیہ نے طرسوی رحمۃ اللہ علیہ سے نقل کیا کہ

وعلی هذا يخرج الحكم بوقف البناء على نفسه في مصر في
أوقف كثيرة على هذا النمط حكم بها القضاة السابقون ولعلهم بنوه

على ما ذكرنا من جواز الحكم المركب من مذهبين او على ان الارض
لما كانت مقررة للاحتكار نزلت منزلة ما لو وقف البناء مع الارض
ترجمه: اور اسی پر مصر کے بہت سے اوقاف میں ان کے اوپر عمارت کے وقف کا
حکم ملتا ہے۔ گزشتہ قاضیوں نے اسی طرح سے فیصلہ دیا۔ شاید ان کا فیصلہ یا تو اس پر مبنی
ہے جو ہم نے ذکر کیا کہ دونہ ہبوب سے مرکب حکم جائز ہوتا ہے یا اس پر مبنی ہے کہ زمین
احتکار کی تھی تو گویا عمارت زمین سمیت وقف کی گئی تھی۔

ہم کہتے ہیں

طرسوی رحمۃ اللہ علیہ نے بات کو اس طرح سے ذکر کیا ہے گویا گزشتہ قاضی بہت
سے اوقاف میں زمین کے بغیر عمارت کے وقف علی النفس کے جواز کا فیصلہ دینے
رہے ہیں حالانکہ اور حضرات ان کی طرف صرف عمارت کے وقف کے جواز کے فیصلہ
کی نسبت کرتے ہیں اس کے وقف علی النفس کے فیصلہ کی نہیں۔
ابن ہمام رحمۃ اللہ علیہ لکھتے ہیں۔

و في الفتاوى لقاضى خان وقف بناء بدون ارض قال هلال لا
يجوز انتهى لكن في الخصاف ما يفيد ان الارض اذا كانت مقررة
الاحتکار جاز فانه قال في رجل وقف بناء دار له دون الارض انه لا
يجوز. قيل له فما تقول في حوانيت السوق ان وقف رجل حانوتا
منها؟ قال ان كان الارض اجرارة في ايدي القوم الذين بنوها لا
يخر جهنم السلطان عنها فالوقف جائز..... و تداولها الخلفاء ومضى
عليها الدهور وهي في ايديهم..... ففأداد ان ما كان مثل ذلك جاز
وقف البيان فيه والا فلا (فتح القدير ص 217 ج 6)

ترجمہ: قتاویٰ قاضی خان میں زمین کے بغیر صرف عمارت کے وقف کے بارے میں ہلالؒ کہتے ہیں یہ جائز نہیں۔ لیکن خصاف کی بات سے معلوم ہوتا ہے کہ زمین جب احتکار کے لئے ہوتا جائز ہے کیونکہ خصافؒ نے کہا کہ جو شخص زمین کے بغیر صرف عمارت کو وقف کرے تو یہ جائز نہیں۔ ان سے پوچھا گیا کہ آپ بازار کی دکانوں کے بارے میں کیا کہتے ہیں جب کوئی ان میں سے کوئی دکان وقف کر دے۔ انہوں نے فرمایا اگر زمین دکان والوں کے پاس کرایہ یا لیز پر اس طور سے بقہہ میں ہو کہ وہ جو چاہتے ہیں بناتے ہیں حکومت ان کو وہاں سے کئی کئی زمانوں تک بے دخل نہیں کرتی تو وقف جائز ہے۔ اس سے معلوم ہوا کہ جو صورت اس کی مثل ہو اس میں بھی وقف جائز ہو گا ورنہ نہیں۔

ایسے ہی علامہ شامی رحمۃ اللہ علیہ نے رد المحتار میں خصاف رحمۃ اللہ علیہ سے نقل کیا ہے۔

3- پہلے فتوے میں طرسوی رحمۃ اللہ علیہ نے زمین کے بغیر عمارت کے وقف علی النفس کے جواز کی دو ممکنہ وجوہات بتائی ہیں۔ اور اپنا خیال ظاہر کیا ہے کہ سابقہ قاضیوں نے اپنے فیصلہ کی بنیاد ان ہی دو میں سے کسی ایک کو بنایا ہے، گویا علامہ طرسوی خود تردد میں ہیں کہ واقعی وجہ کیا ہے؟ اور ان دونوں وجوہوں کا حال ہم بیان کر چکے ہیں کہ تلفیق بنتی نہیں اور گرگز شستہ حکام کا فیصلہ زمین کے بغیر عمارت کے صرف وقف کے جواز کے بارے میں ہے وقف علی النفس کے جواز کے بارے میں نہیں۔ اور اگر وقف علینفس کے جواز کے حکم کو بھی تسلیم کر لیا جائے تو وہ احتکار والی زمین میں موجود عمارت کے بارے میں ہے جس کے ساتھ زمین بھی گویا وقف ہی ہوتی ہے۔ لہذا خالص منقول میں وقف علینفس کا جواز ثابت نہیں ہوتا۔

3- علامہ شلیمی کے دوسرے فتوے کا مدار بھی طرسوی رحمۃ اللہ علیہ پر اور ان کے

اس قول پر ہے کہ نقدی میں وقف علی نفس حکم ملائقہ و مرکب ہے۔ اس تلفیق کی حقیقت ہم اور بتا چکے ہیں۔

رہی یہ بات کہ طرسوی رحمۃ اللہ علیہ کی بات کو علامہ شلیٰ اور شیخ الاسلام ابوسعید اور علامہ شامی رحمہم اللہ نے بھی اختیار کیا ہے تو اس سے فرق نہیں پڑتا کیونکہ جب انہوں نے دلیل ذکر کی ہے تو اب دلیل کی حقیقت کو دیکھا جائے گا اشخاص کو نہیں۔

2- دوسری باطل بنیاد، یہ سودا اور قمار پر مبنی ہے

اوپر ہم مولانا نقی عثمانی مدخلہ کی یہ دو باتیں ذکر کر چکے ہیں جو دو بارہ ذہن نشین کر لینی چاہئیں۔

i- ان الوقف لہ شخصیہ اعتباریہ فی کل من الشريعة والقانون

قانون اور شریعت دونوں ہی میں وقف کو قانونی و اعتباری شخصیت حاصل ہے۔

ii- ما يتبرع به المشترى كون يخرج من ملكهم و يدخل فى ملك

الصندوق الوقفى و بما انه ليس وقا و انما هو مملوك للوقف
پالیسی ہو لڈر جو چندہ دیتے ہیں ان کی ملکیت سے نکل کر وقف فنڈ کی ملکیت میں
داخل ہو جاتا ہے اور وہ وقف کی ملکیت بنتا ہے خود وقف نہیں بنتا۔

مولانا نقی عثمانی کے دارالعلوم کراچی کے ایک استاد اکٹھ مولانا اعجاز احمد صمدانی

صاحب کچھ وضاحت کرتے ہوئے لکھتے ہیں:

”وقف چونکہ خود شخص قانونی ہے اور دئے گئے عطیات براہ راست
وقف کی ملکیت میں چلے جاتے ہیں اور وقف پھر اپنے طور کردہ ضوابط کی
روشنی میں کلیمز (Claims) کی ادائیگی کرتا ہے اس لئے وقف کا نظام زیادہ
قابل اطمینان ہے۔“ (تکافل انشورنس کا اسلامی طریقہ ص 100)

”جو لوگ وقف کی بنیاد پر بننے والے پول کو تبرع (Donate) کرتے ہیں وہ تبرع وقف کی ملکیت میں چلا جاتا ہے اور اس کی مثال ایسی ہے جیسے کسی وقف مثلاً مدرسہ یا قبرستان کیلئے چندہ دینا۔ جب کوئی چیز وقف کی ملکیت میں آ جاتی ہے تو وقف اپنے قواعد کی روشنی میں وقف کیلئے چندہ دینے والے کو بھی فائدہ پہنچا سکتا ہے۔ گویا وقف کو چندہ دینے والے کیلئے وقف سے فائدہ حاصل کرنا جائز ہے چنانچہ اگر کوئی شخص مثلاً کسی مدرسہ کو چندہ دیتا ہے تاکہ اس میں مسلمانوں کے بچے زیر تعلیم سے آ راستہ ہوں..... تو اس کے لئے بھی جائز ہے کہ اپنے بچے کو بھی اس مدرسہ میں تعلیم دلوائے۔ یہ اس لئے کہ وہ وقف اسی مقصد کیلئے قائم ہوا ہے۔

اسی طرح وقف کی بنیاد پر جو تکافل قائم ہوتا ہے وہ خاص قسم کے افراد یعنی ایسے افراد کیلئے قائم ہوتا ہے جنہیں مخصوص قسم کا نقصان پہنچ سکتا ہے تو اس وقف کو تبرع کے طور پر رقم دینے والا اسی طرح پول سے فائدہ اٹھا سکتا ہے جس طرح مدرسہ یا قبرستان کو چندہ دینے والا (تکافل ص 101)

ہم کہتے ہیں

تکافل میں وقف فنڈ کو چندہ دینے اور اس سے نقصان کی تلافی حاصل کرنے کے اس نظام پر چند اشکال پیدا ہوتے ہیں جن کو خود صمدانی صاحب نے ذکر کیا ہے اور پھر ان کا جواب دیا ہے۔ لیکن ان کے جواب ناکافی ہیں اور دیے گئے نظام پر اعتراض باقی رہتے ہیں۔ ان کے جواب نقل کرنے کے بعد ہم ان پر اپنا تبصرہ بھی دیں گے۔

پہلا اشکال

(مدرسہ یا کنویں کی) جو مثالیں اوپر ذکر کی گئیں ان کے اندر وقف سے فائدہ

حاصل کرنے کیلئے یہ شرط نہیں کہ وقف سے فائدہ اٹھانے والے شخص نے بھی کچھ نہ کچھ عطیہ ضرور دیا ہو بلکہ مثلاً جب کوئی کنوں وقف ہو گیا تو اس سے ہر پیاسا شخص پانی پی سکتا ہے چاہے اس نے کنوں کو خرید کر وقف کرنے میں کوئی حصہ ملایا ہو یا نہ ملایا ہو۔ (بلکہ یوں کہنا چاہئے کہ خواہ اس نے کنوں کے اخراجات کیلئے چندہ دیا ہو یا نہ دیا ہو۔ عبدالواحد) تکالف ص 102، 103۔

صمدانی صاحب کا جواب

”وقف کے اندر اس بات کی شرعاً گنجائش ہے کہ وہ کسی مخصوص طبقے یا افراد کیلئے ہو مثلاً کوئی شخص یہ شرط لگائے کہ میں فلاں باغ اس شرط پر وقف کرتا ہوں کہ اس کا پھل صرف فلاں رشتہ داروں کو یا میری اولاد کو دیا جائے یا میری زندگی میں مجھے ملتا رہے اور میرے بعد فلاں بستی کے فقراء اس سے فائدہ اٹھائیں.....

وقف کرنے والا وقف کے مصالح کے پیش نظر وقف کے دائرہ کو مخصوص افراد تک محدود رکھنا چاہے تو ایسا کر سکتا ہے۔ تکالف کمپنی میں وقف کی بنیاد پر قائم پول کو اگر بالکل عام کر دیا جائے اور ہر شخص کو اس سے اپنا رسک کور (risk cover) کرنے کی اجازت دی جائے تو ظاہر ہے کہ اس پول میں ہرگز اس کی گنجائش (Capacity) نہیں لہذا ضروری ہو گا کہ یہ وقف کسی مخصوص طبقے کیلئے ہو۔ پس اگر واقفین شروع میں یہ شرط لگا دیں کہ اس وقف سے صرف وہ لوگ فائدہ اٹھاسکتے ہیں جو اس وقف کو عطیہ (Donation) دیں تو یہ قید (Restriction) لگانا ناجائز نہیں ہو گا۔ (تکالف ص 103)

ہم کہتے ہیں کہ

1- اشکال یہ تھا کہ اوپر دی گئی مثالوں میں مثلاً کنویں سے پانی پینے میں یا مدرسہ میں بچوں کو تعلیم دلانے میں یہ شرط نہیں ہے کہ آدمی نے وقف کو کچھ چندہ دیا ہو جبکہ تکافل کے وقف فنڈ میں یہ شرط ہے لہذا وہ تکافل کی مثالیں نہ بنیں۔ ان کو تکافل کی مثالیں بنانے کیلئے صمدانی صاحب کو دو میں سے ایک کام کرنا تھا۔

ا- یا تو وہ کہتے کہ کنویں سے پانی پینا بھی چندے (یا قیمت) کے ساتھ مشروط ہو سکتا ہے اور مدرسہ میں تعلیم بھی چندے (یا فیس) کے ساتھ مشروط ہو سکتی ہے جو معاوضہ ہے۔

لیکن صمدانی صاحب نے اس جواب سے اعراض کیا تاکہ وہ عقد معاوضہ کے چکر میں نہ پھنس جائیں کیونکہ پانی اور تعلیم تو روپے کے عوض میں ہو سکتے ہیں لیکن انسورنس کا لکیم تو خود روپوں میں ہوتا ہے اور روپوں کے معاوضہ میں کمی بیشی سود ہے۔

ii- یاد ہی کہتے کہ جب وقف میں اتنی گنجائش نہیں تو جیسے مدرسہ میں طلبہ کی تعداد ایک حد تک ہی ہو سکتی ہے اسی طرح چندے کی شرط کے بغیر کسی مخصوص علاقہ کے لوگوں کو اس کی سہولت مہیا کی جاتی یا پہلے رابطہ کرنے والے سوا فراد کو وقف سے فائدہ پہنچایا جاتا۔

لیکن صمدانی صاحب نے اس جواب کو بھی اختیار نہیں کیا کیونکہ اس طرح تکافل کمپنی کو کچھ فائدہ نہیں ہوتا۔

اس لئے صمدانی صاحب نے اپنے دعوے پر جو اشکال ظاہر کیا اس کے جواب میں بھی صرف دعوے کو ذکر کر دیا۔ ان کا دعویٰ تھا کہ ”وقف کو تبرع کے طور پر رقم دینے والا اسی طرح پول سے فائدہ اٹھا سکتا ہے جس طرح مدرسہ یا قبرستان کو چندہ دینے والا“، اور اس پر ہونے والے اشکال کا جواب یہ دیا کہ وقف کرنے والا چندے کی شرط

لگا سکتا ہے۔ لہذا صرف وقف کو چندہ دینے والا ہی اس سے فائدہ اٹھا سکتا ہے۔ یہ تو ظاہر ہے کہ واقف کے شرط لگانے سے ہی شرط وجود میں آتی ہے اور اتفاقع مشروط بنتا ہے لیکن سوال تو یہ ہے کہ مثل مشروط نہیں ہے جبکہ مثل لہ مشروط ہے حالانکہ مثل کو بھی مشروط کیا جا سکتا ہے۔ ایسا کیوں ہے؟ اس کے جواب سے صمدانی صاحب نے کافی کترالی ہے۔

2- صمدانی صاحب کے یہ الفاظ

”اس وقف سے صرف وہ لوگ فائدہ اٹھا سکتے ہیں جو اس وقف کو عطیہ دیں۔“
اس پر واضح دلیل ہیں کہ یہ عقد معاوضہ (Commutative deal) ہے
کیونکہ وقف فنڈ اور پالیسی ہولڈر آپس میں عوض کے طور پر لین دین کرتے ہیں اور
ا- عقود میں اعتبار معانی کا ہوتا ہے الفاظ کا نہیں۔

ii- وقف شخص قانونی ہے اور وہ یہ کہتا ہے کہ ”تم مجھے چندہ دو گے تو حادثہ کی صورت میں میں تمہیں تلافی کی رقم دوں گا۔ اور تھوڑا چندہ دو گے تو تھوڑی تلافی کروں گا زیادہ دو گے تو زیادہ کروں گا۔“

اگر مولا ناقی عثمانی مظہر اور صمدانی صاحب اس پر اصرار کریں کہ چندہ تو ہدیہ و عطیہ ہے اس میں عوض کا معنی نہیں اور پالیسی ہولڈر کے نقصان کی تلافی وقف کی شرط کی وجہ سے ہے تو یہ عجیب چکر ہے۔ ان کی بات اس وقت تو متصور ہو سکتی ہے جب کوئی محض نیکی کا کام سمجھ کر وقف فنڈ میں چندہ دے اور تکافل یا انسورنس کا اس کو کچھ پہنچہ ہو یا اس کا اس سے آئندہ اتفاقع کا واقعی کچھ ارادہ نہ ہو۔ پھر اتفاق سے حادثہ کی صورت میں اس کو تکافل کمپنی نے یا کسی اور نے بتایا کہ تم تو فلاں وقف فنڈ سے نقصان کی تلافی کے حقدار ہو۔ لیکن جہاں پہلے ہی باہمی معاملہ کے سارے شرائط وضوابط طے کئے جاتے ہوں اور کوئی بھی عوض کے لائق یا توقع کے بغیر تکافل کمپنی کے دفتر میں قدم

نہ رکھتا ہوا اور پوری لکھت پڑھت کی جاتی ہو وہاں اس قسم کے حیلے بہانے معاملہ کی حقیقت کو نہیں بدلتے ورنہ تو معاشیات کے اس انتہائی ترقی یافتہ دور کے لوگ یہ سمجھنے میں حق بجانب ہوں گے کہ معاشیات میں اسلام کے پاس سوائے حیلے بہانوں کے اور کچھ نہیں ہے۔

دوسرا اشکال

حمدانی صاحب لکھتے ہیں ”وقف کا یہ طریقہ بھی ہے کہ جو زیادہ عطیہ دے (یعنی زیادہ پریکیم دے) وہ اس شخص سے زیادہ نقصان کی تلافی کا حقدار ٹھہرتا ہے جو اس کے مقابلے میں کم عطیہ دے کہ وہ کم نقصان کی تلافی کا حقدار ٹھہرتا ہے گویا عطیہ (پریکیم) کی کمی اور زیادتی کی بنیاد پر نقصان کی تلافی میں کمی زیادتی کرنا اسے عقد معاوضہ کے قریب کر دیتا ہے۔“ (تکافل 102)

حمدانی صاحب کا جواب

پالیسی ہولڈرز تبرع (عطیہ) کے طور پر وقف پول میں جو رقوم جمع کرائیں اس میں کمی زیادتی کی بنیاد پر کم یا زیادہ نقصان کی تلافی اگر پالیسی ہولڈر کا قانونی حق نہ ہو بلکہ وقف کی طرف سے صرف وعدہ ہو تو پھر یہ معاملہ بلاشبہ عقد معاوضہ میں داخل نہیں اس لئے کہ عقد معاوضہ میں ہر فریق کو اپنا معاوضہ لینے کا حق حاصل ہوتا ہے جبکہ یہاں ایسا نہیں ہے۔ (تکافل ص 103)

ہم کہتے ہیں

تکافل کمپنی کے وقف فنڈ کی شرائط میں یہ بات گز رچکی ہے کہ وقف سے صرف وہ لوگ فائدہ اٹھاسکتے ہیں جو اس وقف کو چندہ و عطیہ دیں گے۔ اور ضابطہ ہے کہ

شرط الواقف کنص الشارع یعنی واقف کا شرط لگانا ایسا ہے جیسے شارع کا فرمان (تکافل ص 100) جس کا دوسرا لفظوں میں یہ مطلب ہے کہ واقف کی شرط کو قانونی حیثیت حاصل ہے محض اخلاقی نہیں اور اس کی بنیاد پر چندہ و پریکیم ادا کرنے والے وقف سے فائدہ اٹھانے کے قانونی حقدار ہوئے اور وہ قانونی بنیادوں پر اپنا حق وصول کر سکتے ہیں۔

جناب صدائی صاحب بھی ان کے قانون حق کے احتمال کو تسلیم کرتے ہیں لیکن اس صورت میں وہ عجیب تاویل کرتے ہیں وہ لکھتے ہیں:

”لیکن اگر تبرع کی کمی اور زیادتی کی بنیاد پر نقصان کی تلافی میں کمی اور زیادتی پالیسی ہولڈرز کا قانونی حق ہو تو اس کی دو صورتیں ہیں۔

پہلی صورت یہ ہے کہ پالیسی ہولڈر اس بنیاد پر اپنے قانونی حق کا دعویٰ کرے کہ اس نے فلاں وقت وقف پول کو اتنی رقم کا پریکیم دیا تھا جس کی وجہ سے اس کے نقصان کی تلافی کرنا وقف کے ذمہ لازم ہے۔ یہ صورت یقیناً ناجائز ہے کیونکہ یہ بات اس سے عقد معاوضہ میں داخل کردیتی ہے جس کے نتیجہ میں وہ ساری خرابیاں پیدا ہو جاتی ہیں جو کرشل انشورنس میں موجود ہیں۔

دوسری صورت یہ ہے کہ پالیسی ہولڈر اپنے دینے گئے تبرع کی بنیاد پر نقصان کی تلافی کا دعویٰ نہ کرے بلکہ وقف کے اپنے طے شدہ قواعد و ضوابط کو بنیاد بنا کر اس بات کا دعویٰ کرے کہ میں ان قواعد کی بنیاد پر وقف کی طرف سے تلافی نقصان کا حقدار ہوں پالیسی ہولڈر شرعاً اس طریقے پر اپنا قانونی حق استعمال کر سکتا ہے اور اس کا یہ قانونی حق اس صورت کو عقد معاوضہ میں داخل نہیں کرتا۔ (تکافل ص 104, 105)

صدائی صاحب کی اس عبارت کا حاصل یہ ہے کہ پالیسی ہولڈر کا اگر قانونی حق

بھی تسلیم کر لیا جائے تو اس کے استعمال کا مذکورہ دوسرا طریقہ جائز ہے جو معاوضہ کے مفہوم سے خالی ہے۔

ہم کہتے ہیں

جب واقف کی شرائط کو قانونی حیثیت حاصل ہے اور پالیسی لینے کو بھی قانونی حیثیت حاصل ہے تو یہ کہنا بھی درست ہے کہ وقف پر لازم ہو جاتا ہے کہ شرط پوری ہونے پر وہ پالیسی ہولڈر کے نقصان کی تلافی کرے۔ اور یہ کہنا بھی درست ہے کہ پالیسی ہولڈر کو عقلاءً و شرعاً حق ہوتا ہے کہ وہ کسی بھی طریقے سے اپنا قانونی حق حاصل کرے خواہ صمدانی صاحب کی ذکر کردہ پہلی صورت سے یا ان کی ذکر کردہ دوسری صورت سے۔

اس کا بیان یہ ہے کہ واقف کی شرائط کا تعلق دو چیزوں سے قائم ہوا ہے ایک پالیسی ہولڈر کے چندہ یا پریمیم ادا کرنے سے اور دوسرا وقف کی طرف سے تلافی نقصان سے۔ اس لئے پالیسی ہولڈر کو اختیار ہے کہ وہ ان دو میں سے کسی بھی تعلق کا حوالہ دے کر تلافی کا مطالبہ کرے۔ غرض وہ یہ بھی کہہ سکتا ہے کہ میں نے فلاں وقت وقف پول کو اتنی رقم کا پریمیم دیا تھا جس کی وجہ سے میرے نقصان کی تلافی کرنا وقف کے ذمہ لازم ہے اور یہ بھی کہہ سکتا ہے کہ وقف کے قواعد و ضوابط کی بنیاد پر میں نقصان کی تلافی کا حقدار ہوں اور دونوں صورتوں میں وقف فنڈ اور پالیسی ہولڈر کے درمیان معاملہ کے عقد معاوضہ ہونے میں کچھ اشکال نہیں رہتا۔

معاملہ کے عقد معاوضہ ہونے پر مندرجہ ذیل دو باتیں بھی واضح دلیل ہیں۔

ا۔ چندے کی کمی و زیادتی کی بنیاد پر نقصان کی تلافی کی کمی و زیادتی۔

ا۔ پریمیم ادا کرتے وقت پالیسی ہولڈر کی یہ نیت ہوتی ہے کہ اسے اس کے

بدلے کچھ نہ کچھ ملے بلکہ اگر اس کا نقصان زیادہ ہو تو زیادہ ملے۔ اور اس پر کھلا قرینہ یہ ہے کہ خواہ اسلامی انسورنس ہی ہو آدمی اسی غرض سے کرتا ہے اور ساری لکھت پڑھت کرتا ہے کہ اس کے نقصان کی تلافی ملے۔

حمدانی صاحب کا اس کے عقد معاوضہ ہونے سے انکار کرنا

اور انکار کرنے کی وجہ

حمدانی صاحب معاملہ کے عقد معاوضہ ہونے کا انکار کرتے ہوئے لکھتے

ہیں:

”وقف کو چندہ دینا ایک مستقل معاملہ ہے اور وقف کے قواعد کے مطابق چندہ دینے والے کا نقصان کی تلافی کرنے کا حقدار ٹھہرنا بالکل دوسرا معاملہ ہے۔“ (تکالیف ص 106)

عقد معاوضہ کی نفع کرنے کی خاطر حمدانی صاحب پالیسی ہولڈر اور وقف فنڈ کے درمیان معاملات کی مزیدوضاحت کرتے ہوئے لکھتے ہیں:

”اس فنڈ کے اندر وہ (یعنی پالیسی ہولڈر) اس لئے رقم جمع کر رہا ہوتا ہے کہ اس پول میں موجود افراد (یعنی دیگر پالیسی ہولڈر) میں سے اگر کسی کو مالی نقصان ہو تو اس کی رقم کو بھی اس نقصان کے پورا کرنے کیلئے استعمال کیا جاسکے اور مجموعی طور پر اگر اس سے بھی کوئی نقصان ہو تو دوسرے شرکاء بھی اس پر تیار ہیں کہ ان کے پریمیم سے اس کا نقصان پورا کیا جائے لیکن یہ شرط نہیں کہ میں اس لئے پریمیم دے رہا ہوں کہ میرا نقصان پورا کیا جائے کیونکہ مجھے نقصان ہونے کا یقین نہیں اور نہ ہی دوسرے افراد کو یقین ہے بلکہ نقصان کے احتمال کی بنیاد پر یہ رقم جمع کی جا رہی ہے،“ (تکالیف ص 114)

”پالیسی ہولڈر کے نقصان کو پورا..... کرنے کی ذمہ داری پالیسی ہولڈر
کے تبرعات سے وجود میں آنے والے حوض (پول) پر ہوتی ہے۔ (تکافل)
کمپنی یہ کہتی ہے کہ یہ پول تمہارا نقصان پورا کرے گا اگر اس کے اندر نقصان
پورا کرنے کی گنجائش ہوئی تو آپ کے نقصان کی تلافی کر دی جائے گی اور اگر
پول کے اندر گنجائش نہ ہوئی تو یہ نقصان پورا نہیں کیا جائے گا (تکافل ص
(115)

ہم کہتے ہیں

صدانی صاحب کی یہ بات کئی وجہ سے محل نظر ہے۔

1- صدانی صاحب نے پالیسی ہولڈر کے رقم جمع کرانے کی جو تاویل کی ہے وہ
محض ان کی اختراض ہے جوان کی دیگر تصریحات کے خلاف ہے۔ اس بات کی تصریح
پہلے گزرچکی ہے کہ پالیسی ہولڈر کی جمع کرائی ہوئی رقم وقف فنڈ کی ملکیت میں داخل ہو
جائی ہے جس کا مطلب یہ ہے کہ پالیسی ہولڈر کا اب اس رقم سے کوئی تعلق نہیں رہا اور
اب وقف فنڈ پر ہے کہ وہ اس کو اتنے قواعد و ضوابط کے مطابق خرچ کرے۔ لیکن
صدانی صاحب اس کو وقف فنڈ کے ملکیتی ہونے کے بجائے اس کے پاس امانت
ہونے کو بیان کرتے ہیں اور لکھتے ہیں ”اس پول میں موجود افراد میں سے اگر کسی کو مالی
نقصان ہو تو اس کی رقم کو بھی اس نقصان کے پورا کرنے کیلئے استعمال کیا جاسکے“
حالانکہ اب وہ اس کی رقم تور ہی نہیں۔ اسی طرح وہ یہ بھی لکھتے ہیں ”امانت کا عقد جس
کی وجہ سے پالیسی ہولڈر کی رقم کمپنی کے پاس (یا وقف فنڈ کے پاس) بطور امانت آ
جائی ہے“ (تکافل ص 114)

2- تکافل کمپنی کے ساتھ پالیسی ہولڈر جو بھی معاملہ کرتا ہے وہ درحقیقت ایک

مکمل معاملہ ہے یعنی یہ کہ پالیسی ہولڈر یہ معلوم کر کے وقف فنڈ سے اس کے موہوم نقصان کی تلافی ملتی ہے وہ اس کے لائق میں تکافل کمپنی سے یکبارگی مکمل معاملہ کرتا ہے۔ لیکن صمدانی صاحب اس معاملہ کے حصے بخڑے کرتے ہیں اور ہر حصہ کی علیحدہ علیحدہ تاویل کر کے اس کو سیدھا دکھانے کے درپے ہیں۔

3- اس بات کو پیش نظر رکھا جائے کہ وقف فنڈ خود ایک شخص قانونی ہے اور وقف فنڈ کو جو چندہ دیا جائے وہ اس کی ملکیت میں داخل ہو جاتا ہے تو صمدانی صاحب کی ذکر کردہ بالاعمار توں کا حاصل یہ ہو گا کہ وقف فنڈ زید سے کہتا ہے کہ تم مجھے اتنا چندہ دو تو میں بشرط موجودگی وسائل تمہارے ممکنہ نقصان کی تلافی کروں گا اور زید یہ جانتے ہوئے کہ ہو سکتا ہے کہ اس کا نقصان ہوا اور ہو سکتا ہے کہ نہ ہوا اور یہ بھی جانتے ہوئے کہ وقف فنڈ کی ملکیت میں تلافی کیلئے رقم ہو سکتا ہے ہوا اور ہو سکتا ہے نہ ہو چندے کی رقم وقف فنڈ میں جمع کراتا ہے۔

صمدانی صاحب کی اس بات کا خلاصہ نکالیں تو یہ نکلے گا کہ زید موہوم تلافی کی خاطر وقف فنڈ کو چندہ دیتا ہے۔ یہ بات عقد معاوضہ ہونے کے منافی بھی نہیں اور علاوہ ازیں قمار ہونے پر بھی صریح دلیل ہے۔

4- ایک اور پہلو جو قابل غور ہے وہ یہ ہے کہ پالیسی ہولڈر کی جانب سے وقف فنڈ کو عطیہ و چندہ دیا جاتا ہے لیکن شرط فاسد کے ساتھ یعنی موہوم تلافی کی شرط کے ساتھ۔ اب کوئی کہے کہ ہدیہ و چندہ شرط فاسد سے فاسد نہیں ہوتا بلکہ خود شرط باطل ہو جاتی ہے۔ اور اس سے یہ ہوتا ہے کہ چندہ دینے کی بالکل مستقل اور غیر مشروط حیثیت بن جاتی ہے اس لئے پالیسی ہولڈر اس کی بنیاد پر تلافی نقصان کا مطالبا نہیں کر سکتا۔ اور وقف فنڈ کی جانب سے نقصان ایک بالکل الگ اور مستقل معاملہ ہے جو واقف کی شرائط کے تحت ہے۔

ہم کہتے ہیں اتنی بات تو درست ہے کہ پالیسی ہولڈر کا دیا ہوا چندہ شرط فاسد سے فاسد نہیں ہوگا۔ اور وہ موہوم تلافی کا حقدار نہیں ہوگا۔ لیکن اگر وہ اس کے باوجود نقصان کی تلافی وصول کرتا ہے تو اب یہ سارا معاملہ ایک ہو کر فاسد ہو جائے گا جیسا کہ اس صورت میں ہوتا ہے جب زید بکر کو کہے کہ میں تمہیں ایک ہزار روپے کا قرض اس شرط سے دیتا ہوں کہ تم مجھے اس کے گیارہ سو واپس کرو گے۔ بکر نے ایک ہزار روپیہ وصول کر لیا۔ اس حد تک تو معاملہ صحیح ہوگا اور شرط فاسد خود باطل ہو جائے گی لیکن اگر بکر نے گیارہ سو واپس کئے اور زید نے وہ قبول کر لئے تو یہ سب معاملہ ایک ہو کر سود کا ہو گیا اور یہ نہیں کہہ سکتے کہ زید کا قرض دینا بھی درست ہوا اور چونکہ شرط فاسد باطل ہو گئی تھی لہذا بکر نے جو سور و پے زائد واپس کئے وہ اس شرط کے تحت نہیں آتے بلکہ وہ ایک نیا ہبہ ہے۔

حاصل کلام یہ ہے کہ پالیسی ہولڈر اور وقف فنڈ کے درمیان عقد معاوضہ واقع ہوتا ہے اور تکافل یا اسلامی انشورنس کے تحت یہ معاملہ سود، قمار اور غرر پر مشتمل ہے۔ تکافل سے ہٹ کر مروجہ انشورنس میں بھی یہی تین خرابیاں جو خود صمدانی صاحب یوں ذکر کرتے ہیں۔

”مروجہ انشورنس کے اندر بنیادی طور پر تین خرابیاں موجود ہیں۔

1- ربا (Interest)

2- قمار (Gambling)

3- غرر (Uncertainty) (تکافل ص 120)

صمدانی صاحب چونکہ تکافل کے عقد تبرع ہونے پر پختہ ہیں اس لئے وہ اس کو ہر مرض کی دوسری سمجھتے ہیں اور لکھتے ہیں:

مروجہ انشورنس میں ہونے والا معاملہ عقد معاوضہ تھا جس کی وجہ سے

درج بالا خرابیاں پیدا ہوئی ہیں۔ اسلامی انشورنس میں اسے عقد تبرع میں تبدیل کر دیا گیا جس سے ربا (سود) کی خرابی تو بالکل ختم ہو گئی کیونکہ سودا سی صورت میں پایا جاتا ہے جب دو چیزوں کی تبدیلی عقد معاوضہ کی بنیاد پر ہو۔ جب معاملہ معاوضہ کی بنیاد پر نہ ہو بلکہ کوئی شخص اپنی طرف سے تبرعاً زیادہ دے دے تو اس میں کوئی حرج نہیں بلکہ شرعاً پسندیدہ ہے مثلاً کسی شخص نے آپ کو سورو پے ہدیے کے طور پر دیئے۔ پھر کسی موقع پر آپ کی اس سے ملاقات ہوئی تو آپ نے دوسرو پے ہدیے کے طور پر دے دیئے تو یہ صرف جائز بلکہ پسندیدہ ہو گا اور اسے ربانیہیں کہا جائے گا کیونکہ اس نے آپ کو سورو پے اس شرط پر نہیں دیئے تھے کہ آپ اسے کچھ بڑھا کر واپس کریں گے.....

باتی دو خرابیاں غرر اور قمار کی ہیں۔ ان دونوں کی بنیاد غیر یقینی کیفیت (Uncertainty) پر ہے۔ ظاہر ہے کہ غیر یقینی کیفیت تکافل کے اندر بھی موجود ہے کیونکہ اس میں پالیسی ہولڈر ایک ایسے نقصان کی تلافی کیلئے پریمیم جمع کرتا ہے جس کا پایا جانا غیر یقینی ہے کہ یہ معلوم نہیں کہ پالیسی ہولڈر کو وہ نقصان پیش آئے گا یا نہیں؟

لیکن اسلامی تکافل کے اندر اس غیر یقینی کیفیت سے عقد ناجائز نہیں ہوتا کیونکہ اس کی بنیاد عقد تبرع پر ہے اور تبرعات کے اندر غیر یقینی کیفیت (Uncertainty) کا پایا جانا منوع نہیں جبکہ عقود معاوضہ کے اندر ممنوع

ہے۔

اس کو بذریعہ مثال یوں واضح کیا جاسکتا ہے کہ مثلاً میرے پاس ایک تھیلی میں کچھ رقم ہے میں کسی دکاندار سے ایک پنچا خریدتا ہوں اور اس سے

کہتا ہوں کہ اس کی قیمت وہ رقم ہے جو اس تھیلی میں ہے۔ تو ظاہر ہے کہ یہ صورت ناجائز ہے کیونکہ دکاندار کو معلوم نہیں کہ اس میں لکنی رقم ہے لہذا اس کے اعتبار سے قیمت مجہول (غیر معلوم) ہے اور بیع کے صحیح ہونے کیلئے ضروری ہے کہ بیچی جانے والی چیز کی قیمت فریقین کو معلوم ہو، لیکن اگر میں کسی طالب علم سے یہ کہتا ہوں کہ اگر آپ امتحان میں اول آگئے تو جو رقم اس تھیلی میں ہے وہ تمہیں انعام کے طور پر دوں گا تو یہ صورت جائز ہے حالانکہ یہاں بھی جہالت اور غیر یقینی کیفیت (Uncertainty) موجود ہے لیکن چونکہ یہ عقد تبرع ہے اس لئے یہاں جہالت اور غیر یقینی کیفیت انسورنس کا ڈھانچہ بدل دیا تو یہاں پر بھی غیر یقینی کیفیت پائے جانے کے باوجود معاملہ ناجائز نہیں ہوگا۔“ (تکافل ص 121، 122)

ہم کہتے ہیں

صدامی صاحب نے یہاں بھی وہی کام کیا ہے کہ معاملہ کے حصے بخرے کئے اور پھر ہر حصہ کی جائز ہونے کو مثال سے ذکر کر دیا۔ معاملہ کی جو مجموعی صورت ہے اس پر نظر کرنے پر وہ آمادہ ہی نہیں ہیں حالانکہ یہاں اصل تو مجموعی صورت ہی ہے۔ دیکھئے صدامی صاحب نے تبرع کی یہ مثال دی ہے کہ کسی شخص نے آپ کو سو روپے ہدیے کے طور پر دیے، پھر کسی موقع پر آپ کی اس سے ملاقات ہوئی تو آپ نے دوسرو پے ہدیے کے طور پر دیے تو یہ نہ صرف جائز بلکہ پسندیدہ ہوگا۔ اس مثال سے صدامی صاحب نے یہ سمجھانے کی کوشش کی ہے کہ تکافل میں بھی تبرع ہوتا اس لیے وہ جائز ہے۔

ہم کہتے ہیں کہ صمدانی صاحب کی یہ مثال تکافل کے ساتھ مطابقت نہیں رکھتی۔ اس کی مثال تو یوں بنتی ہے کہ زید بکر سے کہے کہ اگر تم مجھے سور و پے ہدیہ کرو گے تو وسائل کے ہونے کی صورت میں کبھی تمہیں ضرورت پڑی تو میں تمہیں دس ہزار روپے دوں گا۔ اس کوون محض عقد تبرع کہے گا اور عقد معاوضہ نہ سمجھے گا پھر جب کہ وقف فنڈ اور تکافل کمپنی قانونی حیثیت رکھتے ہیں اور ان کے قواعد و ضوابط اور اغراض و مقاصد کو قانونی حیثیت حاصل ہے تو یہ اور پختہ عقد معاوضہ بنے گا۔

عملی خرابیاں

1- کمپنی خود ہی رب المال اور خود ہی مضارب بنتی ہے۔
تکافل کمپنی لکھتی ہے۔

The Company shall act as a Mudarib for the purpose of managing the investment of Participant's contribution. As such, the Company stands entitled to a share in the investment income there of as Mudarib.

ترجمہ: شریک یعنی پالیسی ہولڈر کے چندے سے حاصل ہونے والے سرمایہ میں تکافل کمپنی مضارب کی حیثیت سے کام کرے گی اور اس طرح سے حاصل ہونے والے نفع میں مضارب کی حیثیت سے حصہ دار ہوگی۔

ہم کہتے ہیں

کمپنی جو خود واقف بھی ہے اور متولی بھی ہے وہ خود مضارب نہیں بن سکتی کیونکہ

مضاربہت دو فریقوں کے درمیان ایسا عقد ہوتا ہے جس میں ایک کی جانب سے مال ہوتا ہے اور دوسرے کی جانب سے عمل ہوتا ہے۔ چونکہ کمپنی وقف فنڈ کی متولی ہے لہذا وہ رب المال ہے اور وہ مضارب نہیں بن سکتی۔

اگر یہ کہا جائے کہ کمپنی تو پالیسی ہولڈروں کے سرماہی میں مضارب کے طور پر کام کرتی ہے لہذا رب المال تو پالیسی ہولڈر ہوئے۔ تو یہ صحیح نہیں کیونکہ اوپر یہ ذکر ہو چکا ہے کہ پالیسی ہولڈر جو چندہ دیتے ہیں وہ وقف کی ملکیت ہوتا ہے اور کمپنی اس کی بھی متولی ہوتی ہے۔

علاوہ ازیں کمپنی نے وقف فنڈ کے لئے جو سرمایہ فراہم کیا ہے اس میں بھی تو کمپنی ہی مضاربہت کے طور پر کام کرے گی تو کمپنی خود ہی رب المال اور خود ہی مضارب بنی جو صحیح نہیں۔

اس کے جواب کے طور پر مولا ناقی عثمانی مدظلہ لکھتے ہیں

والظاهر انه لا مانع من كونها متولية للوقف و مضاربة في اموالها
في وقت واحد بشرط ان تكون المضاربة بعقد منفصل و بنسبة من
الربح لا تزيد عن نسبة ربح المضارب في السوق فان الفقهاء اجازوا
لنظر الوقف ان يستاجر ارض الوقف باجرة المثل عند بعضهم و بما
يزيد على اجرة المثل عند آخرين (الفتاوى الهندية ج 2 ص 421)

فيمكن ان تقاس عليه المضاربة و ان لم أره في كلام الفقهاء بصرامة.

ترجمہ: ظاہر یہ ہے کہ کمپنی ایک ہی وقت میں وقف فنڈ کی متولی بھی ہو اور اس کے اموال میں مضارب بھی ہو اس سے کوئی مانع نہیں ہے جبکہ ایک تو مضاربہت کا عقد جدا ہوا ہو اور دوسرے کمپنی کا نفع میں حصہ مارکیٹ ریٹ سے زیادہ نہ ہو کیونکہ فقهاء نے وقف کے ناظر کیلئے جائز بتایا ہے کہ وہ وقف کی زمین کو خود اجرت مثل یا اس سے زائد

کے عوض کرایہ پر لے لے۔ اس پر مضاربت کو قیاس کیا جا سکتا ہے اگرچہ اس کی تصریح مجھے فقہاء کے کلام میں نہیں ملی۔

ہم کہتے ہیں

یہ بات غور طلب ہے کہ فقہاء نے ناظر کیلئے وقف زمین کو اجرت پر لینے کے جواز کی تصریح کی اور ناظر کے مضارب بننے کے جواز کی تصریح نہیں کی۔ آخر ان دونوں میں کچھ فرق ہو گا تب ہی تو فقہاء نے بظاہر فرق رکھا ہے اور وہ فرق یہ ہے کہ وقف اراضی کوئی غصب کر لے تو اگرچہ وہ اجرت پر دینے کے لئے نہ ہوتا بھی غاصب کو اس کی اجرت مثل دینی ہوتی ہے۔

اسی طرح اگر ناظر یا متولی وقف کی اراضی کو خود اجرت پر لے لے تو اگرچہ وہ معروف طریقے پر اجارہ نہیں ہے لیکن اجرت مثل واجب ہونے سے اس معاملہ کو مجاز اجارہ کہہ دیا۔ مضاربت میں حقیقی یا مجازی کوئی بھی صورت نہیں بنتی اس لئے مضاربت کو اجارہ پر قیاس کرنا ممکن نہیں ہے۔

مولانا نقی عثمانی مدظلہ بھی اس قیاس پر پوری طرح مطمئن نہیں ہیں اس لئے وہ ایک تبادل صورت بھی بتاتے ہیں اگرچہ تکالیف کمپنی نے عملًا پہلی ہی صورت کو اختیار کیا ہے۔ مولانا مدظلہ تبادل صورت یہ لکھتے ہیں:

ولئن كان هناك شك في جمع الشركه بين توليه الوقف و
بين المضاربة فيمكن ان يكون احد مدیري الشركه او احد موظفيه
متوليا للوقف بصفته الشخصية ويستاجر الشركه لادارة الصندوق
باجر و يدفع اليها الاموال للاستثمار على اساس المضاربة.

ترجمہ: اگر کمپنی کے بیک وقت متولی وقف ہونے اور مضارب ہونے میں کچھ شک ہو تو جو تبادل صورت ممکن ہے وہ یہ ہے کہ کمپنی کے ڈائریکٹروں یا میجروں میں

سے ایک اپنی ذاتی شخصیت کے اعتبار سے وقف کا متولی ہو جائے اور وہ وقف فنڈ کے انتظام کیلئے کمپنی کو اجرت پر لے اور وقف کے اموال بھی مضاربہ کی بنیاد پر کمپنی کے حوالے کر دے۔

ہم کہتے ہیں

یہ تو پہلے سے بدتر صورت ہے اور آسمان سے گرا بھجور میں اٹکا کا مصدق ہے
کیونکہ۔

مولانا مظلہ لکھ چکے ہیں کہ تنسی شرکة التامین الاسلامی صندوقا للوقف و تعزول جزءا معلوما من راس مالها يكون وقفا (اسلامی انسورنس کمپنی اپنے سرمایہ کے ایک حصہ سے وقف فنڈ قائم کرتی ہے) جس کا مطلب ہے کہ پہلے کمپنی قائم ہوتی ہے اور وہ اپنے سرمایہ سے وقف فنڈ کو قائم کرتی ہے۔

پھر مولا نا مظلہ کے بقول کمپنی ایک قانونی شخص ہے جس میں ڈائریکٹران کی ذاتی شخصیت گم ہو جاتی ہے اور تمام حقوق و ذمہ داریوں کی نسبت کمپنی کے قانونی شخص کی طرف کی جاتی ہے۔ لہذا کوئی ڈائریکٹر کمپنی کا جو بھی کام کرے گا اس کو درحقیقت کمپنی ہی کا کرنا کہیں گے۔ اس کا حاصل یہ نکلا کہ کمپنی وقف فنڈ قائم کر کے واقف بن گئی۔

اب مولا نا کہتے ہیں کہ ایک ڈائریکٹر اپنی ذاتی شخصیت کے اعتبار سے وقف فنڈ کا متولی بن جائے۔ لیکن جواب میں ہم کہتے ہیں کہ جب کمپنی کے کام کے اعتبار سے ڈائریکٹر کی ذاتی شخصیت کمپنی میں گم ہے اور اس کا کرنا کمپنی کا کرنا ہے تو اس کا حاصل یہ ہوا کہ واقف بننے کے بعد کمپنی اپنے آپ کو ایک نئے معاملہ کے ساتھ متولی بناتی ہے۔ پھر مولا نا مظلہ کی اس تجویز کے مطابق کمپنی ہی خود سے انتظام کیلئے اجرت پر

معاملہ بھی کرتی ہے اور سرمایہ کاری کیلئے مضاربہ کا معاملہ بھی کرتی ہے۔ غرض مولانا مدظلہ کی باتوں سے وہی الزام ثابت ہوا جو ہم نے ان پر عائد کیا تھا کہ مولانا نے کمپنی کو رب المال اور مضارب دونوں ہی بنادیا جو جائز نہیں۔

2- وقف یا اس کی ملکیت کو ختم کرنا

تکافل کمپنی کہتی ہے

This Policy may at any time be terminated at the option of the Company on 14 days' notice to that effect being given to the Participant..... In that case, the Participant shall be given an amount equivalent to a rateable proportion of the contribution for the unexpired Period of policy from the date of such cancellation. This policy may also be terminated at any time at the request of the Participant, in which case the Participant will be paid an amount equivalent to the actual contribution made initially by him / her, less the amount worked as per the following scale.

ترجمہ: یہ تکافل پالیسی کمپنی کے اختیار پر کسی بھی وقت 14 دن کے

نوٹس پر ختم کی جاسکتی ہے..... اس صورت میں پالیسی ہولڈر کو بقیہ مدت کی نسبت سے چندے کی جتنی رقم بنتی ہے واپس کی جائے گی۔ پالیسی ہولڈر کی درخواست پر بھی یہ پالیسی ختم کی جاسکتی ہے اور اس صورت میں دیئے گئے سکیل کے مطابق جتنی رقم بنتی ہے وہ منفی کر کے اس کے چندے کی باقی رقم واپس کی جائے گی۔

ہم کہتے ہیں کہ

چندے کی رقم وقف کی ملکیت ہے اور شریعت کی رو سے اس کی مالک کو واپسی جائز نہیں نہ کل کی نہ جزو کی۔ اس رقم کو وقف رقم کے لفغ کی طرح صرف وقف کے مصالح و مقاصد میں خرچ کیا جاسکتا ہے۔ ایسی کوئی صورت متصور نہیں ہے کہ متولی وقف کی ملکیت مالک کو واپس کر دے یا چندہ دہنداہ اس کو واپس لے لے۔

مسئلہ: 5

مروجہ اسلامی بینکاری کی چند خرابیاں

بسم الله حامدا و مصليا.

اس دور میں مولانا تقی عثمانی مدظلہ اور ان کے صاحبزادے مولوی عمران اشرف عثمانی سلمہ کی کوششوں سے پاکستان میں اسلامی بینکاری کا سلسلہ شروع ہوا ہے۔ دوسرے مسلمانوں کی طرح الحمد للہ ہم بھی اسلامی بینکاری کے خواہش مند ہیں لیکن ہم چاہتے ہیں کہ یہ نظام خالص اسلامی ہو اور اس میں سود کی اور دیگر غیر اسلامی امور کی آمیزش نہ ہو۔ بدقتی سے ہمارے ہاں راجح کردہ اسلامی بینکاری نظام نہ سو فیصد اسلامی ہے اور نہ ہی سو فیصد سود سے پاک ہے۔ جس کا یہ فائدہ تو ہے کہ جو لوگ پہلے سو فیصد سود میں ملوث تھے وہ اگر اپنے مالی معاملات اور بینکوں کو چھوڑ کر صرف اسلامی بینک سے کریں تو وہ مثلاً چالیس فیصد سود پر آ جائیں گے لیکن دوسری طرف اس سے بڑا نقصان یہ ہے کہ جو لوگ اپنی دینداری اور اپنی احتیاط کی وجہ سے سود وغیرہ کے صفر درجہ (Zero Level) پر تھے وہ لامحالہ سود کے چالیس فیصد لیوں پر آ جائیں گے اور یقیناً یہ ایک بڑا نقصان ہے۔

مولوی عمران اشرف عثمانی نے انگریزی میں

Meezan Bank's Guide to Islamic Banking

یعنی ”اسلامی بینکاری کے لئے میزان بینک کی راہنمای“ نامی کتاب لکھ کر شائع کی اور دارالعلوم کراچی کے استاد مولانا ڈاکٹر اعجاز احمد صدیقی نے اپنی کتاب ”اسلامی بینکاری۔ ایک حقیقت پسند جائزہ“ شائع کی۔ ان کی بنیاد پر ہم نے اس بینکاری کی درج ذیل چند خرابیاں لکھی ہیں۔

1- شرح سود کو معیار بنایا جاتا ہے۔

کسی شے کی قیمت یا کرایہ طے کرنے کے لئے مروجہ اسلامی بینک ایک متبدل (Floating) ریٹ ذکر کرتے ہیں جس میں بنیادی اہمیت Kibor یعنی Karachi Inter Bank Offered Rate کو حاصل ہوتی ہے جو کہ بینکوں کے آپس کے لین دین کی شرح سود ہوتی ہے۔ مطلب یہ ہے کہ اس شرح سود کی بنیاد پر قیمت یا کرایے کی تعین کی جائے گی اور اس کی تبدیلی سے قیمت یا کرایہ بدلتا رہے گا۔ اس میں دو خرابیاں ہیں۔

a- قیمت یا کرایہ کے طے کرنے میں شرح سود کو معیار بنانے اور اس کو ذکر کرنے میں اسلام کے غیر سودی نظام سے مناسب نہیں ہے۔

ii- اس سے یہ بھی اندیشہ ہوتا ہے کہ کسی وقت اسلامی بینک کو سرمایہ کی ضرورت ہو تو وہ بھی دوسرے بینکوں سے قرض لیتا ہے اور ان کو Kibor کے حساب سے سودا دا کرتا ہے۔

دارالعلوم کراچی کے مدرس مولانا ڈاکٹر اعجاز احمد صدیقی اس بارے میں جو صفائی پیش کرتے ہیں وہ ہمارے اسی اندیشہ کی تائید کرتی ہے۔ وہ لکھتے ہیں:

”ہمیں اس بات کا بھی جائزہ لینا چاہئے کہ موجودہ حالات میں

اسلامی بینک شرح سود کو کیوں معیار بناتے ہیں اور اس کا تبادل تلاش کرنے میں انہیں فی الحال کن مشکلات کا سامنا ہے۔

بینکوں کے باہمی شرح سود کا پس منظر یہ ہے کہ عام طور پر مختلف بینک ایک جیسے حالات میں نہیں چل رہے ہوتے، بعض بینک ایسے ہوتے ہیں کہ ان کے پاس ضرورت سے زائد رقم ہوتی ہے جب کہ بعض بینکوں کے پاس فناں کے لئے رقم کم ہوتی ہے تو جن بینکوں کو رقم کی ضرورت ہوتی ہے وہ ان بینکوں سے قرضہ لیتے ہیں جن کے پاس رقم زائد ہوتی ہے۔ قرضہ دینے والا بینک ایک مخصوص شرح سود پر قرض دیتا ہے اسے Inter Bank offered rate کہا جاتا ہے یعنی بینکوں کے باہمی معاملات میں پیش کیا گیا شرح سود۔ اس کا مخفف Ibor ہے۔ پاکستان میں عام طور پر کراچی کے بینکوں کا شرح سود بطور پیمانہ استعمال ہوتا ہے جسے کا ببور یعنی Karachi Inter Bank Offered Rate کہتے ہیں۔

اگر پاکستان میں اسلامی بینک کا ببور کو چھوڑ کر کوئی اسلامی معیار بنانا چاہیں تو ظاہر ہے کہ اس کے لئے اسلامی بینکنگ کی ایک بڑی مارکیٹ کا وجود میں آنا ضروری ہے۔ الحمد للہ پاکستان میں بھی آہستہ آہستہ یہ مارکیٹ ترقی کر رہی ہے۔“ (اسلامی بینکاری ایک حقیقت پسند جائزہ، ص 54)

2- مالی جرمانہ وصول کیا جاتا ہے جو کہ سود ہے
مولوی عمران اشرف عثمانی صاحب ایک طرف یہ کہتے ہیں کہ بینک اگر کسی کے

ساتھ مرا بحکم کا معاملہ کرے تو اس کے بروقت ادا بیگنی نہ کرنے پر نہ تو قیمت میں تبدلی کی جاسکتی ہے اور نہ ہی اس سے کوئی جرمانہ وصول کیا جا سکتا ہے لیکن اس کے باوجود وہ بینک کے لئے یہ ہدایت بھی جاری کرتے ہیں کہ وہ گاہک جو ایک ماہ کی مہلت ملنے کے باوجود کسی معقول عذر کے بغیر جان بوجھ کر ادا بیگنی نہیں کرتا تو اس نے بینک کو جتنا نقصان پہنچایا ہے اس کے تدارک کے لئے اس سے اتنی رقم وصول کی جائے۔

دیکھئے عمر ان اشرف عثمانی صاحب ایک طرف جرمانہ کے ناجائز ہونے کو لکھتے ہیں:

Another issue with Murabahah is that if the client defaults in payment of the price at the due date, the price cannot be changed nor can penalty fees be charged.

مرا بحکم میں دوسرا مسئلہ یہ ہے کہ اگر گاہک مقرر تاریخ پر ادا بیگنی نہیں کرتا تو نہ تو قیمت تبدلی کی جاسکتی ہے اور نہ کوئی جرمانہ وصول کیا جا سکتا

لیکن پھر دوسرے ہی لمحہ وہ یہ فیصلہ جاری فرماتے ہیں۔

In order to deal with dishonest clients who default in payment deliberately, they should be made liable to pay compensation to Islamic bank for the loss suffered on account of default". P.129

بدیانت گاہک جو جان بوجھ کر بروقت ادا بیگنی نہیں کرتے ان کو

مجبور کیا جاسکتا ہے کہ اس کی وجہ سے اسلامی بینک کو جو نقصان ہوا ہے اس کے تدارک کے لئے کچھ رقم دیں۔

ہم کہتے ہیں

کہ کوئی جناب عمر ان اشرف صاحب سے پوچھئے کہ نقصان کے تدارک کے طور پر لی جانے والی رقم جو رمانہ نہیں تو اور کیا ہے اور جو رمانہ اس وجہ سے منع تھا کہ وہ سود بناتا تھا لہذا بینک تدارک کے نام پر درحقیقت سود وصول کرتا ہے۔

3- کار لیز نگ اور ہوم فنا سنگ میں انشورنس یا تکافل

اسلام کی رو سے انشورنس یقیناً ناجائز ہے اور اس میں سود، جوئے اور غرر کے معنی پائے جاتے ہیں۔ یہی تینوں باقی تکافل یعنی اسلامی انشورنس میں بھی پائی جاتی ہیں جیسا کہ تکافل کے بیان میں ہم تفصیل سے ثابت کر چکے ہیں۔ لہذا امر و جہ تکافل بھی غیر اسلامی طریقہ ہے۔

کار میں بینک اپنے ہی نام پر انشورنس یا تکافل کرتا ہے اور گھر میں بینک اور گاہک خود اپنے اپنے حصوں کے بقدر کرتے ہیں۔ اس میں مندرجہ ذیل باقی نظر انداز نہیں کی جاسکتیں:

a- گاہک جو کار لیز نگ یا ہوم فنا سنگ کرواتا ہے وہ بینک کے انشورنس یا تکافل میں مبتلا ہونے کا سبب بنتا ہے اور چونکہ اس کو علم ہے کہ بینک ایسا ضرور کرے گا اور محض اس کی وجہ سے کرے گا تو وہ بھی گناہ گار ہوتا ہے۔

ii- کار اجارہ سکیم میں میزان بینک کی جاری کردہ Provisional Rental Calculation Sheet (کرایہ کی عبوری تشخیص) میں درج ہے کہ پہلے ماہ کا کرایہ رجسٹریشن اور بار برداری کے اخراجات کو بھی شامل ہے اور باقی مہینوں کے کرائے

انشورنس (یا تکافل) کی رقم کو بھی شامل ہیں مثلاً ایک گاڑی جس کی قیمت 3,44,000 روپے ہے۔

اس کے پہلے ماہ کا کرایہ 31,487 روپے ہے اور وہ Inclusive of

Registration, Rent and Freight charges ہے۔

جب کہ اگلے ہر ماہ کا کرایہ 11,487 روپے ہے اور وہ انشورنس کی رقم سمیت

ہے یعنی Inclusive of insurance ہے۔

اگرچہ یہ تشخیص نامہ عبوری (Provisional) ہے لیکن بینک کی دستاویزات میں شامل ہے اور گاڑک کو بھی دکھایا جاتا ہے تو یہ کیسے کہا جاسکتا ہے کہ کاراجارہ میں بینک خود اپنی طرف سے انشورنس کرتا ہے اور خود اپنی طرف سے پریمیم ادا کرتا ہے۔

4- یومیہ سرمایہ کی بنیاد پر نفع کی تقسیم:

(On the basis of daily products)

کھاتہداروں کو جب اور جتنی بھی رقم ہونجع کرانے پر آمادہ کرنے کے لئے مروجہ بینکوں نے یومیہ سرمایہ کی بنیاد پر نفع دینے کی سکیم نکالی ہے۔ عمران اشرف صاحب اس کے بارے میں لکھتے ہیں:

"Many financial institutions finance the working capital of an enterprise by opening a running account for them from where the clients draw different amounts at different intervals, but at the same time, they keep returning their surplus

amounts. Thus the process of debit and credit goes on upto the date of maturity, and the interest is calculated on the basis of daily products. Can such an arrangement be possible under the musharakah or mudarabah modes of financing (Meezan Bank's guide. p: 177)

If such an arrangement is agreed upon between the parties, it does not seem to violate any basic principle of the musharakah. ----practically, it means that the parties have agreed to the principle that the profit accrued to the Musharakah portfolio at the end of the term will be divided based on the average capital utilized per day, which will lead to the average of the profit earned by each rupee per day. The amount of this average profit per rupee per day will be multiplied by the number of days each investor has put his money into the

business, which will determine his profit entitlement on daily product basis."

(Meezan Banks' guide p:178)

”بہت سے مالیاتی ادارے کسی کاروباری ادارے کے زیرگردش سرمایہ کو اس طریقے سے ترتیب دیتے ہیں کہ اس کا ایک روائی کھاتہ کھول دیتے ہیں جس میں سے عمیل مختلف اوقات میں مختلف رقمیں نکالتے ہیں اور ساتھ ہی فاضل سرمایہ جمع بھی کراتے رہتے ہیں۔ غرض رقمیں جمع کرنے اور نکالنے کا عمل تاریخ انہاتک چلتا رہتا ہے اور یومیہ بنیادوں پر سود کا حساب لگایا جاتا ہے۔ کیا ایسا معاملہ مشارکہ اور مراجعہ کی سرمایہ کاری میں بھی کیا جاسکتا ہے؟

اگر پارٹیوں کے درمیان ایسے معاملہ پر اتفاق ہو جائے تو اس سے مشارکہ کے کسی بنیادی ضابطہ کی مخالفت نہیں ہوتی۔ عملی طور پر اس کا مطلب یہ ہے کہ پارٹیوں نے اس قاعدہ و ضابطہ پر اتفاق کر لیا ہے کہ مشارکہ کے کھاتے میں مدت کے آخر میں جو نفع جمع ہو وہ اس بنیاد پر تقسیم ہو گا کہ او سطھ فی یوم کتنا سرمایہ استعمال ہوا ہے۔ اس سے فی یوم فی روپیہ حاصل ہونے والا نفع معلوم ہو گا جس کو ان ایام کے عدد سے ضرب دیں گے جن میں ہر سرمایہ کاروبار میں لگایا ہے۔ اس سے یومیہ بنیادوں پر نفع کی تعین کی جاسکے گی۔“

اس پر عمران اشرف صاحب نے پھر خود ہی ایک اعتراض وارد کر کے اس کا جواب دیا ہے۔ اعتراض یہ ہے کہ شرکت میں تو شرکیوں کے راس المال کا علم ہوتا ہے جب کہ اس نظام میں کھاتہ دار رقمیں نکالتے اور جمع کراتے رہتے ہیں اس لئے

مشارکہ میں داخل ہوتے وقت ان کے سرمایہ کی مقدار مجهول ہوتی ہے اور اس جہالت سے مشارکہ باطل ہو جاتا ہے پھر اس کے جواب میں علامہ کاسانی رحمہ اللہ کا حوالہ دیتے ہوئے کہتے ہیں کہ یہ جہالت مفضی الی النزاع (جھگڑے کا باعث) نہیں ہے کیونکہ جب سامان خریدا جاتا ہے تو مقدار کا علم ہو ہی جاتا ہے۔ لکھتے ہیں:

"But the proposed running account of musharakah where the partners are coming in and going out every day, nobody has undertaken to contribute any specific amount. Therefore the capital contributed by each partner is unknown at the time of entering into Musharakah which should render the musharakah invalid. The answer to the above objection is that the classical scholars of Islamic fiqh have different views about whether it is necessary for a valid Musharakah that the capital is pre-known to the partners. The Hanafi scholars are unanimous on the point that it is not a pre-condition. Al-kasani, the famous hanafi jurist writes:

"According to our hanafi school, it is not a condition for the validity of musharakah that the amount of capital is known, while it is a condition according to Imam Shafi. Our argument is that jahalah (uncertainty) in itself does not render a contract invalid, unless it leads to disputes. And the uncertainty in the capital at the time of musharakah does not lead to disputes, because it is generally known when the commodities are purchased for the musharakah, therefore it does not lead to uncertainty in the profit at the time of distribution."

(Meezan Banks' guide: pp. 179-180)

”لیکن مشارکہ کا مجوزہ رواں کھاتے جس میں شریک روزانہ داخل اور خارج ہوتے رہتے ہیں کوئی بھی شریک اس میں متعین رقم جمع کرنے کی ذمہ داری نہیں لیتا ہے۔ اس لئے مشارکہ شروع کرنے کے وقت ہر شریک کے راس المال (سرمایہ) کی مقدار نامعلوم ہے جس کی وجہ سے مشارکہ فاسد ہو جانا چاہئے۔

ذکورہ بالاعتراض کا جواب یہ ہے کہ فقہ اسلامی کے قدیم محققین کا

اس بارے میں اختلاف رائے ہے کہ مشارکہ کے جواز کے لئے آیا شرکاء کے راس المال کا پہلے سے معلوم ہونا شرط ہے یا نہیں۔ حنفی علماء کا اس پر اتفاق ہے کہ یہ شرط نہیں ہے۔ مشہور حنفی فقیہ علامہ کاسانی[ؒ] لکھتے ہیں:

ہمارے حنفیہ کے مطابق مشارکہ کے جواز کے لئے یہ کوئی شرط نہیں ہے کہ راس المال کی مقدار معلوم ہو اگرچہ امام شافعی رحمہ اللہ کے نزدیک یہ شرط ہے۔ ہماری دلیل یہ ہے کہ جہالت بذات خود عقد کے لئے موجب فساد نہیں ہوتی بلکہ صرف اسی وقت ہوتی ہے جب وہ نزاع کا باعث بنے۔ اور مشارکہ کے شروع میں راس المال کے بارے میں جہالت نزاع کا باعث نہیں ہوتی کیونکہ (مشارکہ کے تحت) جب سامان خریدا جاتا ہے تو اس کا علم ہو جاتا ہے لہذا نفع کی تقسیم میں وہ جہالت کا باعث نہیں ہوتی۔“

ہم کہتے ہیں

ہمیں افسوس ہے کہ علامہ کاسانی رحمہ اللہ کی عبارت کا جو مطلب مولوی عمران اشرف صاحب نے بتایا ہے ہم اس سے اتفاق نہیں کر سکے۔ علامہ کاسانی رحمہ اللہ کی عبارت یوں ہے:

ولنا ان الجھالة لا تمنع جواز العقد لعينها بل لافضائها الى المنازعه وجھالة راس المال وقت العقد لا تفضى الى المنازعه لانه يعلم مقداره ظاهرا و غالبا لان الدراهم والدنانير توزنان وقت الشراء فيعلم مقدارها فلا يؤدى الى جھالة مقدار الربح وقت القسمة.

”ہماری دلیل یہ ہے کہ جہالت بذات خود عقد کے جواز کے مانع نہیں ہوتی بلکہ مفضیٰ الی المنازعہ ہونے کی وجہ سے مانع ہوتی ہے۔ اور عقد کے وقت راس المال کی مقدار کی جہالت مفضیٰ الی المنازعہ نہیں کیونکہ عام طور سے سامان کی خرید کے وقت چونکہ دراهم و دنایر کو تولا جاتا ہے اس لئے اس وقت اس کی مقدار معلوم ہو جاتی ہے لہذا نفع کی تقسیم کے وقت نفع کی مقدار بھی مجہول نہیں رہتی۔“

علامہ کاسانی رحمہ اللہ کی مراد یہ ہے کہ عقد کے وقت سرمایہ کی مقدار کا تفصیلی علم ہونا شرط نہیں۔ یہ کہنا کہ عقد کے وقت مقدار کا اجمالی علم بھی شرط نہیں ہے بلکہ دلیل ہے۔ دیکھئے علامہ رحمہ اللہ خود فرماتے ہیں کہ خریداری کے وقت چونکہ دراهم و دنایر کا وزن کیا جاتا ہے تو اس وقت ان کی مقدار کا علم جو کہ تفصیلی علم ہے ہو جاتا ہے۔ معلوم ہوا کہ یہ دراهم و دنایر ہیں جو عقد کے وقت سامنے رکھ دیئے گئے کہ ان کے ساتھ مشارکت ہو گی۔ غرض عقد کے وقت دراهم و دنایر سامنے ہونے کی وجہ سے یا ان کی طرف اشارہ ہونے کی وجہ سے ان کی مقدار کا اجمالی علم تو ضرور ہوا جبکہ یومیہ بنیاد کے مسئلہ میں عقد کے وقت سرمایہ کی مقدار کا نہ تواجمالی علم ہے اور نہ تفصیلی علم ہے۔

آخر شرکت عنان بالاموال کی حقیقت یہی تو ہے کہ کم از کم دو فریق اپنے متعین سرمائے اس عقد میں متفق علیہ مدت تک کے لئے مخصوص کر لیں اور ان کی بنیاد پر (اور ضرورت ہو تو عمل کی وجہ سے بھی) اپنے لئے نفع کی شرح طے کریں۔ علامہ کاسانی رحمہ اللہ کے دور میں یومیہ بنیاد (Basis of daily products) کا تو وجود نہیں تھا لہذا کیسے سوچا جا سکتا ہے کہ ان کے دور میں دو آدمی آپس میں مشارکت کا عقد تو کریں لیکن عقد کے وقت نہ تو ان کو سرمایہ کی مقدار کا کچھ اندازہ ہو اور نہ ہی نفع کی کوئی شرح طے کریں۔ غرض علامہ کاسانی رحمہ اللہ کی عبارت کو عمران اشرف صاحب اپنے

حق میں لا میں یہ کسی طرح درست نہیں ہے۔

یومیہ بنیاد (Basis of daily products) پر عمران اشرف صاحب

نے خود ہی ایک اور اعتراض نقل کیا ہے جو یہ ہے:

"Some contemporary scholars do not allow this method of calculating profits on the ground that it is just a conjectural method which does not reflect the actual profits really earned by a partner of the musharakah. Because the business may have earned huge profits during a period when a particular investor had no money invested in the business at all or had a very insignificant amount invested, still, he will be treated at par with other investors who had huge amounts invested in the business during that period. Conversely, the business may have suffered a great loss during a period when a particular investor had huge amounts invested in it. Still, he will pass on some of his loss to other investors

who had no investment in that period or their size of investment was insignificant.

”چند ہم عصر علماء نفع کی تعین کے اس طریقے کو جائز نہیں سمجھتے

کیونکہ ان کے خیال میں یہ ایک محض تجسسی طریقہ ہے جس سے مشارکہ میں کسی شریک کا کمایا ہوا حقیقی نفع معلوم نہیں ہوتا۔ وجہ یہ ہے کہ یہ ممکن ہے کہ کاروبار میں بہت زیادہ نفع ان دنوں میں ہوا ہو جب ایک شریک کا سرے سے یا تو سرمایہ یہ موجود نہ ہو یا ہو تو اتنا تھوڑا کہ قابل ذکر ہی نہ ہو۔ اس کے باوجود اس کو ان دوسرے شرکاء کے برابر سمجھا جائے گا جنہوں نے اس مدت میں بہت بڑی مقدار میں سرمایہ لگایا ہو۔ اس کے برعکس صورت میں یہ ممکن ہے کہ کاروبار کا اس مدت میں بہت زیادہ نقصان ہوا ہو جب ایک شریک کا بہت زیادہ سرمایہ لگا ہو۔ اس کے باوجود اس کا کچھ نقصان ان دیگر شرکاء کو منتقل کر دیا جائے گا جن کا اس مدت میں کچھ بھی سرمایہ نہ ہو یا ہو تو بہت تھوڑا جو ناقابل ذکر ہو۔“

ہم کہتے ہیں

اعتراض کا حاصل یہ ہے کہ اس طریقے سے کسی شریک کے واقعی نفع کی صحیح مقدار معلوم نہیں ہوتی کیونکہ فرض کریں مشارکہ کی کل مدت ایک سو دن ہے۔ مدت کے شروع ہی میں عمر نے پانچ ہزار اور بکرنے دس ہزار جمع کرائے۔ اور پوری مدت میں کچھ رقم نہ نکلوائی۔ ان کے مقابلہ میں زید نے شروع میں پانچ ہزار جمع کرائے اور دس دن بعد وہ نکلوائے۔ آخر کے دس دنوں میں پانچ ہزار روپے پھر جمع کرادیئے۔

ان سو دنوں کا سرمایہ ہوا..... سولہ لاکھ

یعنی عمر کے 5000 روپے \times 100 دن = 5,00,000 (5 لاکھ)
 اور بکر کے 10,000 روپے \times 100 دن = 10,00,000 (10 لاکھ)
 اور زید کے 5,000 روپے \times 20 دن = 100,000 (1 لاکھ)
 100 دن میں کل 16 لاکھ روپے استعمال میں رہے تو ایک دن میں 16 ہزار
 روپے استعمال میں رہے۔ اگر کل نفع 8000 روپے ہو تو یومیہ بنیاد کے حساب سے عمر
 کا نفع ہوا 2500 روپے اور بکر کا ہوا 5000 روپے اور زید کا ہوا 500 روپے۔ اب
 یہ ممکن ہے کہ 8000 روپے کا نفع درمیان کے انہی دنوں میں ہوا ہو اور شروع و آخر
 کے دس دنوں میں کچھ بھی نفع نہ ہوا ہو۔ زید کو بلا وجہ دوسروں کے سرماں پر ہونے
 والے نفع میں سے 500 روپے مل گئے۔ ایسے ہی نقصان کی صورت میں ہو سکتا ہے۔

عمران اشرف صاحب اس اعتراض کا جواب یوں دیتے ہیں:

"This argument can be refuted on the ground that it is not necessary in a musharakah that a partner should earn profit on his own money only. Once a musharakah pool comes into existence all the participants, regardless of whether their money is or is not utilized in a particular transaction earn the profits accruing to the joint pool. This is particularly true of the hanafi school, which does not deem it necessary for a

valid musharakah that the monetary contribution of the partners are mixed up together. (Meezan Banks' guide:p178)

”ان علماء کی دی ہوئی دلیل کو اس بنیاد پر رد کیا جا سکتا ہے کہ مشارکہ میں یہ تو ضروری ہے ہی نہیں کہ شرکیک صرف اپنے سرمایہ پر نفع کمائے۔ جب ایک دفعہ مشارکہ کے طے ہو جاتا ہے تو تمام ہی شرکاء اس سے قطع نظر کرتے ہوئے کہ کسی خاص عقد میں ان کا سرمایہ استعمال ہوا ہے یا نہیں مشارکہ سے حاصل ہونے والے نفع میں حصہ دار ہوتے ہیں۔ یہ بات خاص طور پر حفیہ کے نزدیک زیادہ موثر ہے کیونکہ ان کے لیے باش رکہ کے جواز کے لئے یہ شرط نہیں ہے کہ تمام شرکاء کے سرمایوں کو مخلوط کر دیا جائے۔“

ہم کہتے ہیں

عمران اشرف صاحب کے اس جواب کا حاصل یہ ہے کہ مشارکہ میں یہ ضروری نہیں کہ ہر شرکیک صرف اپنے سرمایہ پر نفع حاصل کرے۔ شراکت کے بعد اگرچہ صرف ایک شرکیک کا سرمایہ استعمال ہوا ہو لیکن نفع میں دیگر شرکاء بھی شرکیک ہوتے ہیں۔

عمران اشرف صاحب نے مشارکہ کا ضابطہ تو بتایا لیکن وہ اس کا تجزیہ نہیں کر پائے کہ زید نے جب دس دن کے بعد اپنی رقم نکلوالی تو آیا شریعت کی نظر میں شراکت باقی بھی رہی یا نہیں۔ ظاہر ہے کہ اس طرح سے تو شراکت ہی ختم ہو جاتی ہے خصوصاً جب کہ Sleeping partner (غیر عامل شرکیک) ہو اور وہ اپنا کل سرمایہ

Active partner (عامل شریک) سے واپس لے لے۔ اگر کل سرمایہ واپس نہ لے نصف واپس نکلوالے تب بھی سابقہ شراکت تو باطل ہو گئی کیونکہ سرمایوں کے نئے نسب (ratio) سے نئے عقد کی ضرورت ہو گی۔

غرض عمران اشرف صاحب کے تمام دلائل بے بنیاد ہیں۔ البتہ آخر میں وہ ایک اور دلیل دیتے ہیں جو آدمی کو غور کرنے پر مجبور کرتی ہے اور وہ یہ کہ یہ ایک جدید صورت ہے اور حدیث **الْمُسْلِمُونَ عِنْدَ شُرُوعِ طَهِّمْ** کے تحت مسلمان اگر اس پر اتفاق کر لیں تو جب کسی حرام کی تخلیل اور حلال کی تحریم لازم نہیں آتی اس کے اختیار سے کوئی مانع نہیں ہے۔ وہ لکھتے ہیں:

"In the proposed system, all the partners are treated at par. The profit of each partner is calculated on the basis of the period for joint pool. There is no doubt that the aggregate profits accrued to the pool is generated by the joint utilization of different amounts contributed by the participants at different times. Therefore, if all of them agree with mutual consent to distribute the profits on daily products basis, there is no injunction of shariah which makes it impermissible, rather it is covered under the general

صلی اللہ علیہ وسلم

guidelines given by the Holy Prophet ﷺ in his famous hadith, as follows: "Muslims are bound by their mutual agreements unless they hold a permissible thing as prohibited or a prohibited thing as permissible."

”جوزہ نظام میں تمام شرکاء سے یکساں معاملہ کیا جاتا ہے۔ ہر شرکیک کا نفع اس مدت کی بنیاد پر لگایا جاتا ہے جس میں اس کا سرمایہ مشترکہ کھاتہ میں جمع رہا۔ اس میں کوئی شک نہیں کہ مشارکہ میں کل نفع مختلف اوقات میں جمع کرائی گئی مختلف رقوموں کے استعمال سے حاصل ہوا ہے۔ اس لئے اگر سب کی اس پر باہمی رضامندی ہو کہ وہ یومیہ سرمایہ کی بنیاد پر آپس میں نفع تقسیم کریں گے تو شریعت کی کوئی نص ایسی نہیں ہے جو اس کو ناجائز قرار دیتی ہو بلکہ یہ تو نبی ﷺ کی ایک مشہور حدیث کہ مسلمان اپنی طے کی ہوئی شرطوں کے پابند ہیں جب تک وہ کسی حلال چیز کو حرام نہ کر لیں اور کسی حرام چیز کو حلال نہ کر لیں سے ثابت شدہ ضابطہ کے تحت داخل ہے۔“

لیکن ہم اوپر بتا چکے ہیں کہ اس نظام کے تحت کسی اور کا حاصل کیا ہوا نفع دوسرے کو دے دیا جاتا ہے اور کسی اور کو ہونے والے نقصان کا کچھ حصہ دوسرے کے سر بھی ڈال دیا جاتا ہے۔ یہ بات یقیناً جائز نہیں ہے۔ اس وجہ سے مذکورہ صورت کو حدیث **الْمُسْلِمُونَ عِنْدَ شُرُوطِهِمْ كَامِدَاقْ سَجْهَنَادَرَسْتَ نَهْيِنَ** ہے۔ آخر میں عمران اشرف صاحب نہ جانے کیوں بینکوں اور بینکاروں سے مرعوب

"If distribution on daily products basis is not accepted, it will mean that no partner can draw any amount nor can he inject new amounts to the joint pool. Similarly, no body will be able to subscribe to the joint pool except at the particular dates of the commencement of a new term. This arrangement is totally impracticable on the deposit side of the banks and financial institutions where the accounts are debited and credited by the depositors many times a day. The rejection of the concept of the daily products will compel them to wait for months before they deposit their surplus money in a profitable account. This will hinder the utilization of savings for development of industry and trade, and will keep the wheel of financial activities jammed for long periods. There is no

other solution for this problem except to apply the method of daily products for the calculation of profits, and since there is no specific injunction of Shariah against it, there is no reason why this method should not be adopted."

”اگر یومیہ سرمایہ کی بنیاد پر نفع کی تقسیم کو قبول نہ کیا جائے تو اس کا مطلب ہے کہ نہ تو کوئی شریک کوئی رقم نکلو سکتا ہے اور نہ ہی مشترکہ فنڈ میں کوئی نئی رقم شامل کی جاسکتی ہے۔ اس طرح کسی کے لئے بھی ممکن نہ ہو گا کہ وہ مشترکہ فنڈ میں رقم جمع کر سکے سوائے نئی میعاد کے شروع ہونے کی مقررہ تاریخوں میں۔ بینکوں اور مالیاتی اداروں میں بچت جمع کرانے کے اعتبار سے یہ طریقہ سرے سے ناقابل عمل ہے جہاں بچت کنندگان ایک دن میں کئی کئی بار پیسے جمع کراتے ہیں اور نکلواتے ہیں۔ یومیہ سرمایہ کے تصور کو رد کر دینے سے بچت کنندگان مجبور ہوں گے کہ کسی نفع بخش کھاتہ میں فاضل سرمایہ جمع کرانے سے پہلے وہ مہینوں انتظار کریں۔ یہ بات صنعت و تجارت کی ترقی کے لئے بچتوں کے استعمال سے مانع ہو گی اور اس طرح سے مالیاتی جدوجہد کے پہنچ طویل مدت میں کے لئے بالکل جام ہو کر رہ جائیں گے۔ اس مسئلہ کا اس کے علاوہ کوئی اور حل نہیں ہے کہ نفع کو معلوم کرنے کے لئے یومیہ سرمایہ کے طریقہ کو اختیار کیا جائے اور چونکہ اس کے خلاف شریعت کی کوئی نص موجود نہیں ہے لہذا اس کو اختیار نہ کرنے کی کوئی وجہ نہیں ہے۔“

اوپر یہ دکھانے کے بعد کہ یومیہ بنیادوں کا نظام واضح طور پر شریعت کے خلاف ہے ہمیں عمران اشرف صاحب کی اس انوکھی تقریر پر کچھ تبصرہ کرنے کی ضرورت نہیں سوائے اس کے کہ ”یہ کسی عام بینکر کی زبان کے الفاظ تو ہو سکتے ہیں ایک عالم دین اور اسلامی بینکر کے نہیں۔“

5- شیئرز کی خرید و فروخت

پچھے اپنے مضمون میں شیئرز کی خرید و فروخت کے بارے میں ہم تفصیل سے ذکر کر چکے ہیں کہ وہ ناجائز ہے لیکن مولوی عمران اشرف صاحب مرا بح کے تحت کمپنیوں کے حصص (Shares) کی خرید و فروخت کو بھی جائز قرار دیتے ہیں۔ وہ لکھتے ہیں۔

"The shares of a lawful company can be sold or purchased on Murabahah basis because according to the principles of Islam, the shares represent ownership into assets of the company provided all other basic conditions of the transaction are fulfilled." (page 130)

”مرا بح کی بنیاد پر کسی باقاعدہ کمپنی کے حصص خریدے اور فروخت کئے جاسکتے ہیں کیونکہ اسلامی اصولوں کی رو سے جب کہ عقد کی دیگر تمام بنیادی شرائط پوری کی جا رہی ہوں یہ حصص کمپنی کے اثاثہ جات میں ملکیت کی دلیل ہیں۔“

"In an equity or mutual fund (unit

trust) the amounts are invested in the shares of joint stock companies. The profits are mainly derived through the capital gains by purchasing the shares and selling them when their prices are increased. Profits are also earned through dividends distributed by the relevant companies." (P,210)

”کسی ایکوئیٹ یا مشترکہ فنڈ سے جائزٹ شاک کمپنیوں کے حصہ میں سرمایہ کاری کی جاتی ہے۔ عام طور سے انہی حصہ کو خرید کر اور جب ان کی قیمت میں اضافہ ہو جائے تو ان کو فروخت کر کے نفع حاصل کیا جاتا ہے۔ علاوہ ازیں کمپنیاں جو نفع دیتی ہیں وہ بھی حاصل ہوتا ہے۔“

6- اسلامی بینک کا اپنے وکیلوں اور نمائندوں پر اندھا اعتماد ہم دیکھتے ہیں کہ ہمارے معاشرے میں غلط بیانی کوئی بڑی چیز نہیں ہے۔ جعلی رسیدیں اور واوچرز بنانا عام معمول کا حصہ ہے۔ ان حالات میں ایک اہم اور انقلابی نظام کو ایسے لوگوں کے سہارے پر چھوڑ دیا جائے تو اس نظام کی شکل کے بنے سے پہلے ہی گبڑنے کا قوی اندیشہ ہے جو قریب قریب یقین کے ہے۔ بلکہ موجودہ حالات میں تو بینک کے نمائندے کی تصدیق پر بھی اعتبار نہیں کیا جاسکتا۔ کسی بھی شخص کی جیب میں پانچ سو یا ہزار کا نوٹ ڈالا جائے تو وہ دستخط کیوں نہ کرے یا کب تک نہ کرے؟ میزان بینک اور البرکہ بینک اور دیگر اسلامی بینکوں میں جس قسم کا عملہ موجود ہے وہ City

Bank (سٹی بینک) یا Hong Kong Bank (ہانگ کانگ بینک) سے مختلف نہیں ہے۔ اس کی وضع قطع اور اس کی ہیئت سے ایسا کوئی تاثر نہیں ملتا کہ وہ کوئی مشنری (Missionary) جذبہ رکھتا ہے جب کہ انقلابی قسم کے کاموں کی کامیابی کا انحصار ان لوگوں پر ہوتا ہے جو انقلابی ذہن اور مشنری جذبہ رکھتے ہوں۔ محض Professionals سے ایسی توقع نہیں کی جاسکتی۔ اور اگر بالفرض تصدیق کرندا ہے۔

دیانتدار بھی ہوت بھی اس بات کی کیا ضمانت ہے کہ عميل نے سابقہ پڑا ہوا مال نہ دکھا دیا ہو یا کسی سے وقتی عاریت کے تحت لے کر نہ دکھادیا ہو۔

مولانا تقی عثمانی مظلہ کے دارالعلوم میں مجلس تحقیق مسائل حاضرہ نے مرا بحث موّجلہ کے ذریعہ سرمایہ کاری کے تحت یہ تجویز دی۔

”مثلاً ایک کاشتکار بینک سے ٹریکیٹر کی خریداری کے لئے قرض لینا چاہتا ہے تو بینک اس کو قرض دینے کے بجائے خود ٹریکیٹر خرید کر بصورت مرابحہ موّجلہ فروخت کر دے گا۔

بینک کے لئے از خود تمام مطلوبہ اشیاء کی خریداری براہ راست مشکل ہے اس لئے وہ مطلوبہ اشیاء کی خریداری کے لئے خود عميل کو اپنا وکیل بنادے گا اور یہ عميل پہلے وہ چیز مثلاً ٹریکیٹر بینک کے وکیل کی حیثیت سے خرید کر قبضہ میں لے لے گا اور خریداری کی تکمیل پر بینک کو مطلع کر دے گا کہ میں نے وکالت کی بنیاد پر آپ کے لئے ٹریکیٹر خرید کر اپنے قبضہ میں لے لیا ہے اور اب میں وہ ٹریکیٹر آپ سے اپنے لئے خریدنا چاہتا ہوں،“ (احسن الفتاویٰ ج 7 ص 119)

مولانا مفتی رشید احمد صاحب رحمہ اللہ نے اس پر حاشیہ لکھا:

”مجلس نے یہاں یہ اضافہ بھی کیا تھا جو غالباً سہواً تحریر سے رہ گیا

ہے۔ بینک عميل کے قبضہ کی تصدیق کے لئے اپنا کوئی نمائندہ بھیجے گا جو قبضہ ثابت ہونے پر اس کا سٹیکلیٹ دے گا۔” (احسن الفتاویٰ ج 7 ص

(119)

لیکن اسلامی بینک ایسے کسی تحفظ کا تکلف اٹھانے کو تیار نہیں اور وہ اپنے عميل کو کھلا موقع دیتا ہے۔ خود عمران اشرف عثمانی صاحب اپنی کتاب میں اس تحفظ کو یکسر نظر انداز کرتے ہوئے لکھتے ہیں۔

"An agency agreement is signed by both parties in which the institution appoints the client as his agent for purchasing the commodity on its behalf.

The client purchases the commodity on behalf of the institution and takes possession as the agent of the institution. The client informs the institution that he has purchased the commodity and simultaneously makes an offer to purchase it from the institution." (Islamic Banking:p.127)

”دوپارثیاں (یعنی بینک اور عميل) ایک وکالت نامہ پر دستخط کریں گے جس کے تحت بینک عميل کو بینک کے لئے سوادخیردنے کی خاطر اپنا وکیل مقرر کرتا ہے۔ عميل بینک کے لئے وہ سامان خریدتا ہے اور بینک

کے کیل کے طور پر اس سامان پر قبضہ کرتا ہے۔ پھر عميل بینک کو اطلاع دیتا ہے کہ اس نے سامان خرید لیا ہے اور ساتھ ہی بینک سے اس کو خریدنے کی پیش کش بھی کرتا ہے۔“

مذکورہ بالاقوی خطرات کے ہوتے ہوئے موجودہ حالات میں اسلامی بینک کی اس عملی شق پر ظاہر ہے کہ اطمینان نہیں کیا جاسکتا۔

7- ہندی (Bill of Exchange) پر قرض کی شرط

عمران اشرف صاحب لکھتے ہیں:

"The exporter with the bill of exchange can appoint the bank as his agent to collect receivable on his behalf. The bank can charge a fee for this service and can provide interest free loan to the exporter which is equal to the amount of the bill, and the exporter will give his consent to the bank that it can keep the amount received from the bill as a payment of the loan.

Here two processes are separated and thus two agreements will be made. One will authorize the bank to collect the

loan on his behalf as an agent for which he will charge a particular fee. The second agreement will provide interest free loan to the exporter, and authorize the bank for keeping the amount received through bill as a payment for loan.

These agreements are correct and allowed according to Shariah because collecting fee for service and giving interest free loan is permissible."

(Meezan Banks' guide: pp 198/199)

”برآمد کنندہ جس کے پاس ہندی ہے وہ بینک کو اپناوکیل بن سکتا ہے تاکہ وہ اس کی طرف سے رقم وصول کرے۔ اس کام کے لئے بینک اجرت وصول کر سکتا ہے اور ساتھ ہی برآمد کنندہ کو اتنی رقم کا غیرسودی قرضہ جاری کر سکتا ہے جو ہندی کی رقم کے برابر ہو، نیز برآمد کنندہ بینک کو اپنی یہ رضامندی دے سکتا ہے کہ وہ ہندی کی رقم وصول ہونے پر اس کو قرض کی واپسی میں شمار کر لے۔

یہاں جدا جدا عمل ہیں لہذا معاملے بھی دو ہوں گے۔ ایک معاملے کے تحت بینک کو یہ اختیار حاصل ہو گا کہ وہ ہندی کی رقم برآمد کنندہ کے لئے وصول کرے اور اس پر مخصوص اجرت لے۔ دوسرے معاملے کے تحت بینک برآمد کنندہ کو غیرسودی قرضہ مہیا کرے گا نیز

بینک کو اختیار ہوگا کہ وہ ہندی کی رقم اپنے قرض کی واپسی میں رکھ لے۔
 یہ معابرے شریعت کی رو سے درست اور جائز ہیں کیونکہ کسی
 خدمت پر اجرت لینا بھی جائز ہے اور غیر سودی قرضہ دینا بھی جائز
 ہے۔“

ہم کہتے ہیں:

اس عبارت کا حاصل یہ ہے کہ ہندی یعنی Bill of Exchange کو مثلاً
 برآمد کنندہ بینک کے پاس لے جائے جو رقم کی وصولی کے لئے برآمد کنندہ سے اپنی
 فیس وصول کرے۔ البتہ بینک برآمد کنندہ کو علیحدہ سے بل کی رقم کے برابر غیر سودی
 قرضہ بھی دے۔ یہ دو معاملات علیحدہ کئے جائیں۔

یہ تدبیر بالکل غیر مناسب ہے کیونکہ ان دو معاملات کو علیحدہ کرنے کے
 باوجود ان میں وہ خرابی موجود ہوتی ہے جو ان کے اکٹھے ہونے میں سمجھی گئی ہے۔ وہ اس
 طرح سے کہ بینک کی پالیسی کو قانونی حیثیت حاصل ہوتی ہے جس پر اس کا مواخذہ
 ہو سکتا ہے لہذا برآمد کنندہ جب اپنے بل کی وصولی کے لئے فیس اور اجرت دے گا تو
 قانونی طور پر بینک سے قرضہ وصول کر سکتا ہے گویا قانونی اعتبار سے اجارہ قرضہ کے
 ساتھ مشروط ہوتا ہے۔ یہ شرط اس طرح کی نہیں جس پر فریقین نے پہلے سمجھوتہ کر لیا ہو
 اور عقد میں اس کو ذکر نہ کیا ہو کیونکہ اس شرط کو قانونی حیثیت حاصل نہیں ہوتی علاوہ
 ازین المعروف کالم مشروط کا قاعدہ بھی یہاں چلتا ہے۔ لہذا اجارہ فاسد ہو گا۔

8- بینک کا عملہ و ماحول

چھٹی خرابی بیان کرتے ہوئے ہم نے لکھا تھا کہ: ”اسلامی بینک میں جس قسم کا
 عملہ موجود ہے وہ Hong Kong Bank (سٹی بینک) یا City Bank ہے۔“

(ہانگ کا نگ بینک) سے مختلف نہیں۔ اس کی وضع قطع اور اس کی ہیئت سے ایسا کوئی تاثر نہیں ملتا کہ وہ مشنری جذبہ رکھتا ہے جب کہ انقلابی قسم کے کاموں کی کامیابی کا انحصار ان لوگوں پر ہوتا ہے جو انقلابی ذہن اور مشنری جذبہ رکھتے ہوں۔

محض Professionals (پیشہ واروں) سے ایسی توقع نہیں کی جاسکتی۔“

دارالعلوم کے مولانا ڈاکٹر اعجاز احمد صمدانی صاحب اس کا جواب دیتے ہوئے

لکھتے ہیں:

”ایک اہم بات جس کی شکایت بہت سے لوگوں کو کرتے دیکھا ہے یہ ہے کہ اسلامی بینکوں میں کام کرنے والے افراد کا لباس اور وضع قطع بھی اسی طرح ہوتی ہے جس طرح کنوپیشنل بینکوں میں کام کرنے والے افراد کی ہوتی ہے، اسی طرح کنوپیشنل بینکوں کی طرح اسلامی بینکوں میں بے پرده خواتین کام کرتی ہیں۔ بلاشبہ یہ دونوں پہلو توجہ طلب ہیں اور اسلامی بینکوں کو چاہئے کہ وہ اس سلسلہ میں ممکنہ جلدی کے ساتھ ثابت قدم اٹھائیں۔ اور میں سمجھتا ہوں کہ اگر اسلامی بینک کے ساتھ معاملہ کرنے والے ڈیپازیٹرزاوکلائن مناسب طریقے سے ان پر دباؤ ڈالیں تو اس کے بہت مفید اثرات سامنے آسکتے ہیں۔ لیکن اس کا یہ مطلب نہیں کہ جب تک مذکورہ تبدیلی عملی طور پر نہیں آجائی اس وقت تک انہیں اسلامی بینک کہنا ہی جائز نہیں۔ صحیح بات یہ ہے کہ انہیں اسلامی بینک کہنے کا مطلب صرف اور صرف اتنا ہے کہ ان میں ہونے والے مالی معاملات شرعی اصولوں سے متصادم نہیں۔

اس وقت پاکستان سمیت کتنے ہی اسلامی ملکوں میں اسلامی یونیورسٹیوں یا عام یونیورسٹیوں کے کلیہ معارف اسلامیہ میں پینٹ شرٹ

میں ملبوس افراد اور بے پرده خواتین نظر آتی ہیں لیکن آج تک کسی مفتی صاحب کا ان یونیورسٹیوں کو غیر اسلامی یونیورسٹیاں یا ان کلیات کو غیر اسلامی کلیات قرار دینے کا فتویٰ احقر کی نظر سے نہیں گزرا۔ اور اس کی وجہ ظاہر ہے کہ ان اداروں کو اسلامی کہنے کا مطلب صرف یہ ہوتا ہے کہ ان میں اسلامیات سے متعلق نصاب کی تعلیم دی جاتی ہے، اس کا یہ مطلب نہیں ہوتا ہے کہ ان اداروں میں پڑھنے والے ہر فرد کی وضع قطع بھی شریعت کے مطابق ہے۔ اگر ان اداروں کو اسلامی کہنے کی گنجائش ہے تو ان بینکوں کو بھی اسلامی کہنا ناجائز نہیں،“

(اسلامی بینکاری۔ ایک حقیقت پسند جائزہ ص 63)

ہم کہتے ہیں

ہمیں ان کو اسلامی بینک کا نام دینے پر بڑا اعتراض نہیں کیونکہ نام دینے میں کلی مناسبت کا ہونا ضروری نہیں بلکہ جزوی مناسبت بھی کافی ہوتی ہے البتہ صدائی صاحب کے غور کے لئے یہ بات نکلتی ہے کہ اسلام آباد کی اسلامی یونیورسٹی اور کراچی کے دارالعلوم میں فرق کیا صرف اتنا ہے کہ اسلامی یونیورسٹی کے لڑکے پینٹ شرٹ پہنتے ہیں اور لڑکیاں بے پرده رہتی ہیں اور دارالعلوم کے لڑکے کرتا شلوار پہنتے اور ٹوپی اور ڈھنڈتے ہیں؟ ظاہری وضع قطع تو ایک مظہر ہے جو دکھاتا ہے کہ دونوں اداروں کی اساسی فکر میں اور تعلیم و تربیت اور نصاب کے مزاج و نظام میں خاص افرقہ ہے جس کی وجہ سے اسلامی یونیورسٹی کا کوئی طالب علم اپنی غیر اسلامی وضع قطع کے ساتھ دارالعلوم کے ماحول میں نہیں سما سکتا۔

انسان کی وضع قطع ہی عام طور سے اس کے رجحانات و میلانات کی نشاندہی کرتی

نظر آتی ہے۔ اسی وجہ سے تو یونیفارم پر زور دیا جاتا ہے اور یورپ اور ترکی میں عورتوں کا سکارف معرکۃ الارامسلہ بنایا ہوا ہے۔

اسی لیے جب کسی اسلامی بینک میں غیر اسلامی وضع قطع والے عملہ کو دیکھا جاتا ہے تو دیکھنے والا یہی نتیجہ اخذ کرتا ہے کہ یہاں اسلامی یونیورسٹی کا سماحول ہے۔ اور جیسے اسلامی یونیورسٹی کا تعلیم و تربیت کا نظام و نصاب خالص اور کھرا اسلامی نہیں جیسا کہ دارالعلوم کا ہے اسی طرح اس اسلامی بینک کا بینکنگ نظام بھی خالص اور کھرا اسلامی نہیں ہو سکتا اس میں ضرور کچھ آمیزش ہے۔

غرض اسلامی بینکوں کے مالک اور ان کا عملہ جب غیر اسلامی وضع قطع کا حامل ہے تو عام سمجھ بوجھ والا آدمی بھی یہ سمجھنے میں حق بجانب ہے کہ ان لوگوں نے اسلامی بینکنگ کو مشنری جذبہ سے نہیں لیا بلکہ ایک خالص پیشہ و رکی حیثیت سے لیا ہے جیسا کہ برطانیہ میں بھی غیر مسلموں نے اسلامی بینکنگ کو اختیار کیا ہے اور یہ اپنے مفادات کے تابع ہیں اور کوئی بعد نہیں کہ کسی بھی وقت یہ اپنے نظام میں من چاہی تبدیلی کر لیں۔ یہی وہ بنیادی نکتہ ہے جو مردہ اسلامی بینکنگ کو مشتبہ بنادیتا ہے کہ آخر ان لوگوں نے کہ جو اپنے وجود پر اسلام نافذ کرنے کو تیار نہیں اسلامی بینکنگ کو کیوں اختیار کیا ہے اور ہماری جس حکومت نے غیر سودی بینکنگ کے حق میں فیصلہ دینے کی وجہ سے مولانا تقی عثمانی مدظلہ کو شرعی عدالت سے نکال دیا تھا اس کے وزریوں نے کچھ ہی مدت بعد اسلامی بینکنگ کی اذانیں کیے دینی شروع کر دیں۔ اور امریکہ جو ہمارے ہاں کی نصاب کی کتابوں سے ان آیتوں کو نکلواتا ہے جن سے طلبہ کوئی خاطر خواہ فائدہ نہیں اٹھاتے تھے صرف ملکی ہی نہیں بلکہ بین الاقوامی پلیٹ فارم پر اتنے اہم اسلامی نظام کو کیسے برداشت کر رہا ہے۔

مسئلہ: 6

کریڈٹ کارڈ کا شرعی حکم

کریڈٹ کارڈ کیا ہے؟

کریڈٹ کارڈ کسی بینک وغیرہ کی طرف سے جاری کردہ ایک دستاویز ہے جو اس کو کبھی فیس ادا کرنے سے اور کبھی فیس کے بغیر ملتی ہے۔ اس کے ذریعہ سے بینک کارڈ ہولڈر (حامل کارڈ) کو قرض کی سہولتیں دینے کا عہد کرتا ہے۔

1- حامل کارڈ اگر خریداری کرے اور اپنا کریڈٹ کارڈ تاجر کو پیش کرے اور تاجر اس کو قبول کرے تو تاجر کو قیمت کی ادائیگی گا ہے کے ذمہ نہ ہوگی بلکہ بینک اس کی ادائیگی کرے گا۔

2- ایک خاص رقم کی حد تک حامل کارڈ کو بینک کی طرف سے قرض کی سہولت ہوگی جو اگر مخصوص مدت کے اندر واپس کر دیا جائے تو بلا سود ہوگا اور اس مدت سے تجاوز کرنے پر سود دینا ہوگا۔

بینک اور حامل کارڈ کے درمیان معاملہ

بینک کبھی کارڈ کے اجراء کی فیس یا ممبر شپ فیس لے کر کارڈ جاری کرتا ہے اور ہر سال سالانہ فیس دے کر کارڈ کی تجدید کرائی جاتی ہے۔ یہ فیس سعودی عرب میں 500

ریال سے 1000 ریال تک ہوئی ہے۔ (کریڈٹ کارڈ کے شرعی احکام محمد اسامہ ص (50)

بینک بھی اس فیس کے بغیر بھی کارڈ جاری کر دیتا ہے۔ فیس لینے کی صورت میں اس فیس کو محض کارڈ یا پلاسٹک کے ٹکڑے کی قیمت خیال کرنا یا قیمت قرار دینا درست نہیں ہے بلکہ کارڈ تو اس بات کی علامت ہے کہ بینک نے حامل کارڈ کو اس فیس کے عوض مذکورہ بالا دوسری تین اور خدمات دینے کا عہد کیا ہے۔

بینک اور تاجر کے درمیان معاملہ

a- بینک تاجر کو ایک مشین مہیا کرتا ہے جس کے ذریعہ تاجر حامل کارڈ کا بیلنس چیک کر سکتا ہے اور کوئی ضرورت پڑنے پر بینک کو معاملہ سے مطلع کر سکتا ہے۔ بینک تاجر سے مشین کا کرایہ وصول کرتا ہے۔

ii- حامل کارڈ کی خریداری کا بل تاجر کارڈ جاری کرنے والے بینک کو ارسال کرتا ہے تاکہ اس کو ادائیگی کر دی جائے۔ کارڈ جاری کرنے والا بینک بل میں موجود پوری رقم درج نہیں کرتا بلکہ اس میں 3 فیصد یا کم و بیش اپنا کمیشن کاٹتا ہے۔

کریڈٹ کارڈ میں خرابیاں

1- سود کا لین دین کرنا یا اس کی ذمہ داری لینا

کریڈٹ کارڈ کا مسئلہ محض چند ایک افراد کا نہیں ہے بلکہ پوری مسلمان اجتماعیت کا مسئلہ ہے۔ ایسے ہی بہانوں سے مفسدوگ مسلمانوں کو سود اور حرام میں بٹلا کرتے ہیں۔ کریڈٹ کارڈ میں اس قسم کی خرابیاں یہ ہیں:

a- مخصوص مدت کے گزرنے پر سود کا لین دین کرنا جو قطعی حرام ہے۔

ii- حامل کارڈ کا سود کا معاملہ کرنا اور یہ ذمہ داری لینا کہ تاخیر ہونے پر وہ سودا دا کرے گا بذات خود گناہ کی بات ہے اور دینی غیرت کے خلاف ہے۔
جامعہ احتشامیہ کراچی کے مفتی محمد فاروق صاحب یہ کہہ کر سودی معاملہ کی قباحت کو کم کرتے ہیں کہ:

”حفیہ کے نزدیک اصول یہ ہے کہ عقد تبرع میں شرط فاسد خود فاسد اور لغو ہو جاتی اور عقد فاسد نہیں ہوتا البتہ اس میں شرط لگانے کا گناہ رہ جاتا ہے لیکن اگر کوئی شخص اس کا مکمل اطمینان کر لے کہ اس شرط فاسد پر کبھی بھی عمل نہیں ہونا اور وہ بلوں کی قیمت مقررہ مدت کے اندر ادا کر دے اور سود کی ادائیگی کی نوبت نہ آنے دے تو ان شاء اللہ اس شرط فاسد کے لگانے کا گناہ بھی نہ ہو گا“ (کریڈٹ کارڈ کے شرعی احکام از محمد سامد ص 132)

ہم کہتے ہیں

خود مفتی محمد فاروق صاحب کے بقول عقد تبرع میں شرط فاسد کے لغو ہونے کے باوجود شرط فاسد کرنے کا گناہ ہوتا ہے تو محض یہ نیت و اطمینان کرنے سے کہ سود کی ادائیگی کی نوبت نہ آنے دے گا وہ گناہ کیوں نہ ہو گا۔ یہ اس وقت تو ممکن تھا جب کریڈٹ کارڈ لینے کی کوئی انتہائی مجبوری ہوتی لیکن جب ایسی کوئی مجبوری نہ ہوا اور کریڈٹ کارڈ لینے والا محض اپنے مکمل اختیار سے صرف سہولتوں کی خاطر ایک سودی معاملہ پر دستخط کرتا ہے تو پھر یہ کہنا کہ انشاء اللہ گناہ نہ ہو گا مفتی محمد فاروق صاحب کا تحکم ہے۔

2- مسلمان عوام کی اجتماعیت سے متعلق کوئی حکم لگانے سے پہلے عوام کی دینی حالات کو بھی پیش نظر کھانا ضروری ہے اور اس بات کو بھی کہ جس شے سے متعلق حکم دینا

ہے کیا وہ ناگزیر ہے یا نہیں اور یہ کہ اس شے کے پھیلانے والوں کے کیا مقاصد ہیں اور دنیا کو اس کا پہلے سے کچھ تجربہ ہے تو اس کے نتائج جواز اور عدم جواز میں سے کس کو ترجیح دیتے نظر آتے ہیں۔ ہم دیکھتے ہیں کہ:

- عام طور پر لوگ دینی احکام میں سست ہیں اور اس وجہ سے بہت سے لوگ نہ چاہتے ہوئے بھی سود میں مبتلا ہو جاتے ہیں۔

ii- جو لوگ محتاج ہیں ان کے پاس بھی کیا ضمانت ہے کہ وہ بروقت ادا یگی ضرور کر دیں گے۔ کوئی بیماری، کوئی حادثہ اور کوئی چھٹی وہر تال ان کو سود کی ادا یگی پر مجبور کر سکتی ہے۔

2- بینک کا تاجر سے کمیشن لینا

بینک کا تاجر سے کمیشن لینا ناجائز ہے۔ اس کی وجہ یہ ہے کہ بینک کارڈ کا اجراء فیس لے کر کرتا ہے۔ یہ فیس محض بے فائدہ کارڈ کی قیمت نہیں ہو سکتی۔ کارڈ کی تجدید کیلئے سالانہ فیس اس پر واضح دلیل ہے۔ یہ فیس درحقیقت ان سہولتوں کا عوض ہے جو اوپر ذکر ہوئیں۔ ان میں سے ایک یہ ہے کہ حامل کارڈ جب کارڈ سے خریداری کرے گا تو تاجر کو قیمت کی ادا یگی بینک کرے گا۔ لہذا یہ وکالت بالاجر ہے اور بینک نے جس خدمت کا وعدہ کیا ہے اس کی فیس واجرت وہ حامل کارڈ سے پہلے ہی لے چکا ہے۔ اس خدمت کی تسلی وہ تاجر کو بھی دے چکا ہے اور اسی وجہ سے تاجر نے بینک سے مشین کرایہ پر لی ہے۔ اب بینک جو وکیل بالاجر ہے یا جس نے تاجر کو اپنی طرف حوالہ کیا جانا قبول کیا ہے اس کو کوئی حق نہیں رہا کہ حامل کارڈ کا وکیل ہونے پر حوالہ کئے جانے والے تاجر سے فیصد کمیشن کے نام پر کچھ اجرت وصول کرے۔

اس کمیشن کے جواز پر کی گئی تاویلیں باطل ہیں جیسا کہ ذیل میں ہے:

- بینک نے کریڈٹ کارڈ کی وجہ سے گاہک کوتاجر سے ملوایا ہے۔ یہ دلائلی

(Brokerage) ہوئی اور بینک تاجر سے جو کمیشن کا ٹتا ہے یہ اس کی دلالی کی اجرت ہوئی۔

یہ تاویل باطل ہے کیونکہ دلالی تو کوئی خاص سودا کرانے میں باعث و مشتری کے ملانے کو کہتے ہیں۔ بینک مختلف قسم کے دکانداروں کو مشین دیتے ہیں اور ان کو کریڈٹ کارڈ قبول کرنے کا کہتے ہیں اور دوسرا طرف گاہک کو کریڈٹ کارڈ لینے کا کہتے ہیں۔ اس سے زیادہ بینک کا عمل خل نہیں ہوتا اور نہ ہی وہ کوئی مخصوص سودا کرانے میں دخیل ہوتا ہے، گاہک خود ہی بینک سے مشورہ کئے بغیر جس سے چاہتا ہے سودا خریدتا ہے۔

ii- تاجر نے بینک کو اپنا قرض وصول کرنے کو کہا ہے لہذا بینک تاجر کا وکیل بالا جرہ بن کر قرض وصول کرتا ہے۔

یہ بات بھی درست نہیں ہے کیونکہ اصل حقیقت یہ ہے کہ گاہک نے کریڈٹ کارڈ پیش کر کے گویا تاجر سے کہا ہے کہ وہ قیمت اس کی جانب سے بینک سے وصول کر لے۔ تو تاجر نے جس بینک سے پیسے وصول کرنے ہیں یادوں سے لفظوں میں تاجر قیمت کی وصولی کیلئے جس بینک کے حوالے کیا گیا ہے اسی کو اجرت بھی دے یہ ضابطہ کے خلاف بات ہے۔

iii- بینک نے اپنی جو خدمات گاہک کو فراہم کی ہیں ان کا معاوضہ وہ 3 فیصد کے حساب سے گاہک سے ہی وصول کرتا ہے اور وہ اس طرح سے کہ 100 روپے کے بل میں گویا 97 روپے شے کی قیمت ہوئی اور 3 روپے بینک کی خدمات کا معاوضہ ہوئے۔ یہ تاویل بھی مندرجہ ذیل وجوہ سے باطل ہے:

الف- تاجر 100 روپے کا بل خریدی ہوئی شے کا بل بنانا کر دیتا ہے۔

ب- بینک خود اس کو تاجر کے نام پر کمیشن کہہ کر کا ٹتا ہے۔

ج- گاہک یعنی حامل کارڈ سے بینک پہلے ہی فیس کے نام پر مہیا کی جانے والی

خدمات و سہولیات کا معاوضہ لے چکا ہے۔

۷۰۔ بینک نے تاجر کو اس ضمن میں جو خدمات فراہم کی ہیں یہ اس کی اجرت ہے۔

یہ بات بھی غلط ہے کیونکہ خریدی ہوئی شے سورپے کی ہو یا ہزار روپے کی بینک کی خدمت کی مقدار و شدت یکساں ہے تو پھر اس میں 3 روپے اور 30 روپے کا فرق نہ ہونا چاہئے۔

تنبیہ

جامعہ احتشامیہ کراچی کے مفتی محمد فاروق صاحب کی اس ضمن میں جامع اور زور دار وکالت ملاحظہ فرمائیے۔ وہ اپنے فتوے میں لکھتے ہیں:

”بینک کا تاجر سے بھی کمیشن وصول کرنا جائز ہے کیونکہ یہ اجرت صرف حوالہ قبول کرنے کے مقابلہ میں نہیں ہے بلکہ ان جائز خدمات کے مقابلہ میں ہے جو بینک تاجر کو فراہم کرتا ہے مثلاً بینک تاجروں کو یہ خدمات مہیا کرتا ہے کہ وہ ان کو چینگ مشین فراہم کرتا ہے (حالانکہ بینک اس پر تاجر سے الگ کرایہ وصول کرتا ہے۔ عبدالواحد) اور ان کے لئے فوری جواب دینے کا انتظام کرتا ہے اور سب سے بڑا فائدہ یہ ہے کہ وہ اچھے گاہوں کو جو حاملین کارڈ ہیں ان کی طرف ٹھنچ کرلاتا ہے۔ پھر ان کے دیوں (قرض) کو حاملین کارڈ سے وصول کرتا ہے۔ ان تمام کاموں میں محنت اور مشقت ہے تو یہ کمیشن دراصل ان خدمات اور محنت و مشقت کا ہے اس لئے اس کا لیندا دینا جائز ہے۔“

ہم کہتے ہیں

ہمیں افسوس ہے کہ یہ عبارت کسی عالم و مفتی کی نہیں بلکہ ایک پختہ پینکر یا کریڈٹ کارڈ دلال کی معلوم ہوتی ہے۔

اگر کسی کو خیال ہو کہ قاعدے کی رو سے کارڈ کی فیس بھی شرعاً جائز نہیں ہونی چاہئے لیکن تم نے اس کو ناجائز شمار نہیں کیا حالانکہ اس کے عوض بینک جو خدمات مہیا کرتا ہے ان میں قرضہ کی فراہمی بھی ہے اب کوئی کسی کو قرض دے اور اس خدمت کے عوض میں اجرت وصول کرے خواہ قرض پر قبضہ دینے سے پہلے یا بعد میں تو اس اجرت کا سود ہونا واضح ہے اسی طرح کارڈ کے اجراء کی فیس سود پر مشتمل ہوئی۔

اس کا جواب یہ ہے کہ ہم تو کریڈٹ کارڈ کی سیکیم کی سرے سے مخالفت کرتے ہیں لہذا ہم اس فیس کو بھی کیوں جائز کہیں گے۔ یہ تو صرف فرض کرنے والی بات ہے کہ اس فیس کو مندرجہ ذیل وجوہ کی بنیاد پر صحیح فرض کر لیا جائے۔

ا۔ یہ مخصوص قرض دینے کی سہولت کے عوض میں نہیں ہے بلکہ اس کے ساتھ دیگر خدمات بھی ہیں مثلاً کارڈ جاری کرنا اور گاہک کے اکاؤنٹ میں سے تاجر کو قیمت منتقل کرنا۔

ii- حامل کارڈ کا قرض لینا کوئی ضروری نہیں ہے۔

تنبیہ

اگر بینک کارڈ کے اجراء پر کچھ بھی فیس نہ لیتا ہو تو کیا اس صورت میں بینک کو تاجر سے کمیشنا یا کچھ عوض لینا درست ہے؟

اس صورتحال کا جواب معلوم کرنے کے لئے ہمیں سب سے پہلے یہ طے کرنا ہوگا کہ بینک اصلاح کس کے لئے کام کرتا ہے حامل کارڈ کے لئے یا تاجر کے لئے یا دونوں کے لئے۔ غور کیا جائے تو بینک اصل میں حامل کارڈ کے لئے کام کرتا ہے یعنی اس کا

وکیل و نمائندہ بن کر کام کرتا ہے تا جر کا وکیل نہیں ہوتا۔ اس کے دلائل مندرجہ ذیل ہیں:

1- اصل چیز کا روڈ ہے کہ وہ ہوگا تو استعمال ہو گا اور تاجر اس کو قبول کرے گا۔

2- کارڈ کا اصل فائدہ حامل کا روڈ کو ہوتا ہے کیونکہ اس کو قرض کی سہولت ملتی

ہے۔ اسی وجہ سے اس کا روڈ کو کریڈٹ کارڈ یعنی قرضہ والا کارڈ کہا جاتا ہے۔ علاوہ

ازیں کارڈ ہولڈر جیب کٹنے، ڈاکہ زنی ہونے اور بے دھیانی سے روپیہ جیب سے گر

جانے سے محفوظ ہو جاتا ہے۔ اس کے بعد تاجر کو کارڈ قبول کرنے میں کوئی خاص

فائدة نہیں بلکہ اس میں اس کے لئے مشقت ہے کہ وہ پہلے بینک کی مشین سے حامل

کارڈ کا بیلنس چیک کرے پھر کوپن کو بھرے اور پھر کوپن کو اپنے اکاؤنٹ میں جمع

کرائے اور پھر گاہک کوڈ سکاؤنٹ دے اور بینک کو کمیشن دے۔ یہ تو بینک کی کاریگری

ہے کہ وہ موہوم فائدے مثلاً گاہک زیادہ آئیں گے، بکری زیادہ ہوگی، اور رقم کی

حافظت رہے گی تاجر کو اصلی بنا کر دکھاتا ہے۔ تاجر کو اصل خدشہ اس کا ہوتا ہے کہ کوئی

گاہک جو سودا لینے کو تیار ہے لیکن حامل کا روڈ ہے وہ کہیں واپس نہ چلا جائے۔ اس

خدشہ کو حقیقت بنتا دیکھ کر وہ مجبور ہو جاتا ہے کہ بینک کی تمام شرائط کو مان لے۔

3- خریداری گاہک کرتا ہے۔ اس کے ذمہ قیمت ادا کرنا آتا ہے۔ بینک اس کا

وکیل بنتا ہے اور گاہک کو اس مقصد سے کارڈ جاری کرتا ہے کہ تاجر گاہک کی طرف سے

اس سے قیمت وصول کر سکتا ہے اگرچہ گاہک کے اکاؤنٹ میں کچھ بھی رقم نہ ہو۔ غرض

بینک گاہک کا وکیل بن جاتا ہے۔

مذکورہ بالا دلائل سے معلوم ہوا کہ بینک ہر حال میں گاہک یعنی حامل کا روڈ کا وکیل

ہوتا ہے خواہ وہ وکالت اجرت پر ہو یا بغیر اجرت کے ہو۔ دوسرے لفظوں میں وہ حامل

کارڈ کا وکیل ہوتا ہے خواہ اس نے حامل کا روڈ سے فیس لی ہو یا نہ لی ہو۔ اور جب وہ

حامل کا روڈ کا وکیل ہے تو اس کے لئے اپنی ذمہ داری پوری کرنے پر تاجر سے کچھ عوض یا

اجرت لینا قطعاً جائز نہیں ہے۔

کریڈٹ کارڈ کا شرعی حکم: خلاصہ

مذکورہ بالآخرابیوں کی وجہ سے کریڈٹ کارڈ کی سکیم بھی ناجائز ہے اور اس کو لینا بھی ناجائز ہے۔

نتیجہات

- 1- کریڈٹ کارڈ کا جائز تبادل ڈبیٹ کارڈ (Debit Card) ہے جس کے ذریعہ حامل کارڈ صرف اپنے ہی جمع شدہ پیسوں سے خریداری کر سکتا ہے۔ اس کارڈ پر اس کو قرض کی سہولت نہیں ملتی۔ اگر ڈبیٹ کارڈ سے خریداری پر بھی بینک تاجر سے کمیشن وصول کرتا ہے تو یہ ناجائز ہے۔
- 2- اگر کسی شخص کو کوئی خاص مجبوری ہو کہ کوئی ضروری ادائیگی کرنی ہو جو صرف کریڈٹ کارڈ سے ہو سکتی ہے اور اس میں ڈبیٹ کارڈ بھی نہ چلتا ہو تو بینک میں رقم جمع کراکے کریڈٹ کارڈ لیں اور اس سے قرض کے بغیر اپنی ضرورت پوری کر کے کارڈ کو واپس کر دیں یا ضائع کر دیں۔

مسئلہ: 7

تجارتی انعامی سکیموں کا شرعی حکم

انعام کیا ہوتا ہے اور یہ کہاں جائز ہوتا ہے

انعام وہ ہوتا ہے جو کسی مطلوب وصف پر حوصلہ افزائی کے لئے دیا جاتا ہے۔ مثلاً امتحان میں اول و دوم وغیرہ آنے پر انعام دیا جاتا ہے تاکہ علم میں جس کا سیکھنا مطلوب وصف ہے طلبہ کی حوصلہ افزائی کی جائے یا گھڑ دوڑ میں جو اول و دوم آئے اس کو انعام دیا جاتا ہے کیونکہ گھڑ دوڑ میں جہاد کی تربیت ہے اور یہ تربیت حاصل کرنا وصف مطلوب ہے۔ پیدل دوڑ اور تیرا کی وغیرہ بھی جہاد کی تربیت کی نیت سے ہوں تو یہ بھی مطلوب ہیں۔

ولا باس بالمسابقة في الرمي والفرس والبغل والحمار.....
والابل وعلى الاقدام لانه من اسباب الجهاد فكان مندوباً و عند
الشلائنة لا يجوز في الاقدام اى بالجعل اما بدونه فيباح في كل
الملاعب. (در مختار ص 285 ج 5)

تیراندازی میں، گھڑے، گدھے، پچھراوائنٹ کی سواری میں اور پیدل دوڑ میں مقابله کرنے میں کچھ حرج نہیں ہے کیونکہ یہ جہاد کے اسباب ہیں۔ لہذا ان میں مقابله مستحب ہے۔ دیگر تین ائمہ کے نزدیک پیدل دوڑ میں مقابله میں جب انعام ہو تو جائز

نہیں البتہ انعام کے بغیر سب میں مقابلہ جائز ہے۔

(قوله فی احباب فی کل الملاعِب) ای التی تعلم الفروسة و تعین علی
الجهاد لان جواز الجعل فيما مرانما ثبت بالحدیث علی خلاف
القياس فيجوز ماعداها بدون الجعل و في القهستانی عن الملتقط
من لعب بالصوْلجان يرید الفروسیة یجوز و عن الجواهر قد جاء الاثر
فی رخصة المصارعة لتحقیل القدرة علی المقاتلة دون التلهی فانه
مکروه۔ (رد المختار ص 285 ج 5)

وہ تمام کھیل جو گھر سواری سکھاتے ہیں اور جہاد کے لئے تیار کرتے ہیں ان میں
مقابلہ کرنا جائز ہے کیونکہ انعام کا جواز حدیث سے ثابت ہے اور خلاف قیاس ہے لہذا
باقي مقابلوں میں انعام کی شرط کے بغیر جواز ہے۔ اور قہستانی میں ملتقط سے نقل ہے
کہ جو گھر سواری میں مہارت حاصل کرنے کے ارادے سے صوْلجان کھیلے تو جائز ہے
اور جواہر سے نقل ہے کہ کشتی کی رخصت کا ذکر حدیث میں ہے تاکہ دشمنوں سے اڑائی پر
 قادر ہو سکے۔ محض شو قیہ کھیل کے طور پر کشتی کرنا مکروہ ہے۔

حل الجعل و طاب ان شرط المال في المسابقة من جانب
واحد و حرم لو شرط فيها من الجانين لانه يصير قمارا الا اذا ادخل
ثالثا محللا بينهما بفرس كفؤ لفرسيهما يتوهם ان يسبقهما والا لم
يجز وكذا الحكم في المتفقهة فإذا شرط لمن معه الصواب صح.
(در مختار ص 285 ج 5) وان شرطاه لکل علی صاحبہ لا والمصارعة
ليست ببدعة الا اللتهی فتکره واما السباق بلا جعل فيجوز في
كل شی (ای ممای علم الفروسیہ و یعنی علی الجهاد بلا قصد التلهی
(در مختار و رد المختار ص 286 ج 5)

انعام جائز ہے اور پاک ہے اگر مقابلہ میں مال کی شرط ایک جانب سے ہو۔ اور حرام ہے اگر شرط دونوں جانب سے ہو کیونکہ اس صورت میں یہ قمار اور جواب نہ ہے مگر جب کہ دونوں اپنے گھوڑوں کے ساتھ ایک ایسے تیرے گھوڑے کو بھی بطور محلل شریک کر لیں جو دوسرے دونوں گھوڑوں کے برابر کا ہو اور امکان ہو کہ وہ دوسرے دو سے آگے بڑھ جائے۔ اگر تیسرا گھوڑا ایسا نہ ہو تو پھر دو طرفہ انعام کی شرط جائز نہیں۔ اور یہی حکم اصحاب علم کے لئے ہے کہ اگر یہ شرط کی کہ جو درست جواب دے گا اس کو انعام ملے گا تو درست ہے۔

مذکورہ بالا ان عبارتوں کا حاصل یہ ہے کہ مسابقت یا تو علم میں مہارت حاصل کرنے میں جائز ہے یا صرف ان کاموں میں جائز ہے جن میں جہاد کی تربیت ہو اور وہ بھی جب کہ جہاد کی نیت سے ہو۔ اگر محض کھیل کوڈ کے طور پر ہو تو اس وقت مسابقت اگرچہ بغیر انعام کے ہو مگر وہ ہے۔ جہاد کی تربیت کو اتنی اہمیت حاصل ہے کہ اس کے لئے دو طرفہ انعام تک کو جائز رکھا مگر قمار سے نکالنے کے لئے اس میں محلل کو داخل کیا۔

تجاری انعام کی تفصیل اور اس کا حکم

۱۔ پہلی بات یہ ہے کہ زیادہ خریداری خواہ دکاندار کی ہو یا صارف کی، یہ کوئی وصف مطلوب نہیں ہے۔ اس میں نہ توجہاد کی تربیت ہے نہ علمی مہارت کی تھصیل ہے اور نہ ہی کسی اور پسندیدہ خلق مثلاً خدمت خلق وغیرہ کی تھصیل ہے۔ لہذا اس میں مسابقت کی ترغیب دینا اصولی طور پر غلط بات ہے۔

۲۔ دوسری بات یہ ہے کہ باعث جس کسی صورت میں بھی میمع (فروخت کئے ہوئے سامان) میں اضافہ کرتا ہے خواہ وہ انعام کے نام سے ہی ہو وہ اضافہ اصل میمع کا

حصہ قرار پاتا ہے اور مشتری قیمت میں جس نام سے بھی اضافہ کرے وہ اصل قیمت میں اضافہ شمار ہوتا ہے۔

وصح الزیادة فی المبیع ولزم البائع دفعها ان فی غیر سلم زیلیعی و قبل المشتری و تلتحق ايضاً بالعقد. فلو هلکت الزیادة سقط حصتها من الشمن و کذا لو زاد فی الشمن عرضًا فهلك قبل تسليمہ انفسخ العقد بقدرہ. (در مختار ص 187 ج 4)

”میبع میں اضافہ کرنا صحیح ہے اور باائع پر لازم ہوگا کہ وہ اضافہ بھی خریدار کے سپرد کرے جب کہ بیع سلم نہ ہو اور مشتری اس اضافہ کو قبول کر لے۔ یہ اضافہ سودے کے ساتھ لاحق ہوگا۔ اس لیے اگر اضافہ ہلاک ہو جائے تو اس کے بقدر قیمت میں کمی ہو جائے گی۔ اسی طرح اگر خریدار نے سامان کی شکل میں قیمت بڑھادی پھر سپرد کئے جانے سے پہلے وہ سامان ہلاک ہو گیا تو اس کے بقدر سودا کا عدم ہو جائے گا۔“

بعض حضرات کا خیال

اس موقع پر عام طور سے یہ کہا جاتا ہے کہ تجارتی انعامی سکیم کے تحت ملنے والا انعام میبع میں اضافہ نہیں ہے بلکہ باائع کی جانب سے ہدیہ ہے اور بعض کا کہنا ہے کہ یہ نئے ہدیہ (ہبہ مبتدأہ) کا یک طرفہ وعدہ ہے اور بعض کا کہنا ہے کہ ہدیہ کا وعدہ ہے جو خرید کے ساتھ مشروط ہے۔

ہم کہتے ہیں

ان حضرات کی یہ بات درست نہیں ہے۔ اس کو سمجھنے کے لئے مندرجہ ذیل باتوں کو پیش نظر رکھنا ضروری ہے۔

1- فقہی ضابطہ ہے کہ الامور بمقاصدہا یعنی کاموں کا دار و مداران کے

مقاصد پر ہوتا ہے۔ ہدیہ کا دنیوی مقصد یا تو عوض حاصل کرنا ہوتا ہے یا مدح حاصل کرنا یا محبت حاصل کرنا۔

و سببہ ارادۃ الخیر للواہب دنیوی کالعوض وحسن الثناء و المحبة

من الموهوب له۔ (در مختار، البحر الرائق)

حدیث میں ہے تھا دوا تحابوا یعنی آپس میں ہدیہ کا لین دین کرو تو باہم محبت کرو گے۔

انعامی سکیم میں ان میں سے کوئی بھی مقصد نہیں ہوتا بلکہ یہ ہدیہ نہیں ہوتا۔ سکیم کے انعام سے مقصد صرف یہ ہوتا ہے کہ لوگوں کو مزید خریداری میں رغبت ہو اور یہ ہدیہ کا مقصد نہیں ہے۔ ویسے بھی تجارتی رواج میں اس مقصد کو حاصل کرنے کے لئے جو طریقہ ہے وہ یہ ہے کہ خریدار کے لئے یا تو میمع میں اضافہ کی پیشکش کی جائے یا قیمت میں کمی کر دی جائے۔ اس مسلمہ تجارتی طریقہ کا رکونظر انداز کرنا اور میمع پر اضافہ کے بجائے اس کے انعام یا ہدیہ ہونے پر اصرار کرنا عجیب سی بات ہے۔

یہاں ہم دو اعتراض اور ان کے جواب ذکر کرتے ہیں۔

ا۔ مقاصد حکم کی علت نہیں ہوتے بلکہ حکم پر مرتب ہونے والے اثرات ہوتے ہیں۔ ان کے نہ ہونے سے حکم معدوم نہیں ہوتا مثلاً روزے سے مقصود تقوی حاصل کرنا ہے۔ لیکن اگر کوئی روزہ رکھ کر بھی گناہ کرتا رہے تو یہ نہ کہیں گے کہ روزہ ہی نہ ہوا۔ اسی طرح جب بالع نے خریدار کو سودے کی بنیاد پر ہدیہ کیا اور اس پر ہدیہ کے مذکورہ مقاصد میں سے کوئی مرتب نہ ہو تو یہ نہ کہا جائے گا کہ ہدیہ ثابت نہ ہوگا۔

اس کا جواب یہ ہے

عبادات ہوں یا معاملات ان کی حقیقت و صورت کو متعین کرنے میں ان کے مقاصد بڑی اہمیت رکھتے ہیں۔ البتہ دونوں میں اختلاف ہے کہ عبادات کی حقیقت و

صورت شارع کی وضع کی ہوئی ہے اور خود ان کی صورت کو ادا کرنا شارع کی طرف سے وجوب یا ندب کے طور پر مطلوب ہوتا ہے۔ عبادات کے برعکس معاملات کی حقیقت و صورت نہ تو شارع کی وضع کی ہوئی ہے اور نہ ہی ان کی صورت کو ادا کرنا شارع کی جانب سے وجوب یا ندب کے طور پر مطلوب ہوتا ہے۔

اس فرق کی وجہ سے عبادات میں انتہال امر یعنی عبادت کی ظاہری صورت کو ادا کرنا بھی ایک مقصد شرعی ہے جب کہ معاملات میں نہ تو طلب و امر ہے اور نہ ہی انتہال امر کوئی مقصد شرعی ہے۔ اس لئے کوئی شخص روزہ رکھے اور گناہ کرتا رہے تو روزہ رکھنے کے امر کا انتہال اور روزے کے مقاصد میں سے ایک مقصد پایا گیا الہذا روزہ ادا شمار ہو گا۔ اس کے برخلاف خرید و فروخت کا اصل مقصد یہ ہے کہ خریدار کو اپنی ضرورت کا سامان ملے تاکہ وہ اس کو اپنی ضرورت میں خرچ کر سکے اور اسی طرح بائع کو قیمت مل جائے تاکہ وہ اس سے اپنی ضروریات کو حاصل کر سکے۔ ان مقاصد کی وجہ سے بیع کی یہ حقیقت طے ہوئی کہ وہ مال کا مال سے تبادلہ ہے۔ اگر بیع کے مقصد کا ایک حصہ یعنی بائع کا مال حاصل کرنا ساقط کر دیا جائے اور بائع کہے کہ تمہیں یہ شے بلا قیمت کے فروخت ہے تو اس کے باوجود کہ خرید و فروخت کے الفاظ استعمال ہوئے ہیں مقصد پورا نہ ہونے کی وجہ سے بیع کی حقیقت مفقوہ ہو گی۔ اسی طرح بائع کبھی قیمت کی وصولی کے بارے میں اطمینان چاہتا ہے کہ کوئی اور شخص بھی ذمہ داری قبول کرے۔ یہ مقصد کفالت کی حقیقت ضم ذمہ الی ذمہ کو متعین کرتا ہے یعنی مشتری کے ساتھ ایک اور شخص کی ضمانت۔ اگر مثلاً مشتری بائع کو قیمت کا ضامن دے اور کہے کہ یہ میرا کفیل اور ضامن ہے اور اب تم صرف اسی سے مطالبه کرنا تو کفالت کا مقصد اور حقیقت فوت ہو جانے سے وہ معاملہ حوالہ کا بن جائے گا۔

اسی طرح ہدیہ کا دینیوی مقصد ہے محبت حاصل کرنا یا تعریف حاصل کرنا یا جواب

میں بلا عوض کوئی شے حاصل کرنا۔ یہ مقصد ہدیہ کی حقیقت تمليک العین مجانا کو متعین کرتا ہے یعنی دوسرا کو مفت میں کسی شے کا مالک بنانا۔ اگر کوئی بالع اپنے خریدار کو سودے کی بنياد پر کوئی ہدیہ کرے تو چونکہ مذکورہ تین مقاصدوں میں سے کوئی مقصد پورا نہیں ہوتا اس لئے یہاں ہدیہ کی حقیقت مفقود ہوگی اور یہ کہ معاملہ درست رہے اس کو میمع میں اضافہ پر محول کرنا پڑے گا۔

ii- دوا کی کمپنی والے ڈاکٹروں کو بھی قلم کبھی نسخہ لکھنے کی کاپی اور کبھی اسی طرح کی کوئی اور چھوٹی موٹی چیز ہدیہ کرتے ہیں۔ اس ہدیہ سے کمپنی والوں کا مقصد ڈاکٹر سے اپنی دوالکھوانا ہوتا ہے۔ چونکہ یہ مقصد ہدیہ کے مذکورہ مقاصد میں سے نہیں ہے لہذا یہ ہدیہ نہیں ہونا چاہئے۔

اس کا جواب یہ ہے کہ بظاہر تو یہ ہدیہ بھی رشوت کے زمرہ میں آنا چاہئے تھا کیونکہ یہ رشوت ہی ہوتی ہے جس سے ہدیہ کے مقاصد وابستہ نہیں ہوتے بلکہ اپنا جائز ناجائز کام نکلوانا مقصود ہوتا ہے۔ لیکن پھر حیرتی کی اشیاء سے نہ تو ڈاکٹر کمپنی کی دوا لکھنے پر مجبور ہو جاتا ہے اور نہ ہی کمپنی ڈاکٹر سے کوئی خاص موقع باندھتی ہے اور اس میں ابتلاء عام بھی ہے کہ دیگر تجارتی اداروں میں بھی ایسی چیزوں کا لین دین چلتا ہے اس لئے ان اشیاء کو رشوت کے زمرہ سے نکال کر ہدیہ کے مقصد مدح کے تحت داخل سمجھا جاتا ہے یعنی یہ کہ ان ہدیوں کے دینے پر ان کی تعریف کی جائے۔ لیکن بیش تیست اشیاء جن کی وجہ سے وہ ڈاکٹر اس کمپنی کی دوالکھنے پر عام طور سے اپنے آپ کو مجبور پاتے ہیں اور کمپنی بھی ان سے پوری توقعات رکھتی ہے وہ اشیاء رشوت ہی کے زمرے میں شامل رہیں گی۔

2- کسی سودے میں نیا ہدیہ (ہبہ مبتدءہ) اس وقت بنتا ہے جب اس کو میمع میں شمار کرنا ممکن نہ ہو جیسا کہ امام زفر رحمہ اللہ کہتے ہیں۔

وقال زفر لا تجوز الزيادة مبيعا و ثمنا و لكن تكون هبة مبتدأة
فان قبضها صارت ملكا له والا تبطل وجه قول زفر ان الشمن
و المبيع من الاسماء الاضافية المتقدمة فلا يتصور مبيع بلا ثمن ولا
ثمن بلا مبيع فالقول بجواز الزيادة مبيعا و ثمنا قول بوجود المبيع ولا
ثمن والشمن ولا مبيع لان المبيع اسم لمال يقابل ملك المشتري و
هو الشمن والشمن اسم لمال يقابل ملك البائع وهو المبيع فالزيادة
من البائع لوصحت مبيعا لا تقابل ملك المشتري بل تقابل ملك
نفسه لانه ملك جميع الشمن ولو صحت من المشتري ثمنا لا تقابل
ملك البائع بل تقابل ملك المشتري لانه ملك جميع المبيع فلا
تكون الزيادة مبيعا و ثمنا لانعدام حقيقة المبيع والشمن فيجعل منه
هبة مبتدأة.

امام زفر^ر فرماتے ہیں کہ اضافہ شدہ کمیج یا قیمت کہنا درست نہیں البتہ وہ نیا ہدیہ
شار ہوگا اور اس صورت میں ہدیہ کیا ہوا شخص اگر اس پر قبضہ کرے تو وہ اس کا مالک بن
جائے گا اور اگر اس پر قبضہ نہ کرے تو ہدیہ باطل ہو جائے گا..... امام زفر رحمہ اللہ
کے قول کی وجہ یہ ہے کہ قیمت اور میج ان اسماء میں سے ہیں جو ایک دوسرے کی نسبت
سے ہوتے ہیں اور ایک دوسرے کے مقابل ہوتے ہیں لہذا میج بغیر قیمت کے اور
قیمت بغیر میج کے متصور نہیں ہے اور زائد کو میج یا قیمت کہہ کر جائز کہنا اس کے مراد
ہے کہ میج بغیر قیمت کے ہو سکتا ہے اور قیمت بغیر میج کے ہو سکتی ہے کیونکہ میج اس مال کو
کہتے ہیں جو خریدار کی ملک یعنی قیمت کے مقابل ہو اور قیمت اس مال کو کہتے ہیں جو
بائع کی ملک یعنی میج کے مقابل ہو۔ لہذا بائع کی طرف سے اضافہ کا اگر میج ہو نا صحیح ہو تو
وہ خریدار کی ملک کے مقابل نہیں بلکہ اپنی ملک کے مقابل ہو گا اس لئے کہ بائع اس

وقت پوری قیمت کا خود مالک ہے اور اگر خریدار کی طرف سے زائد کا قیمت ہونا صحیح ہوتا
وہ بائع کی ملک کے مقابل نہیں بلکہ اپنی ملک کے مقابل ہو گا اس لئے کہ خریدار اس
وقت کل مبلغ کا خود مالک ہے۔ پس اضافہ شدہ مقدار مبلغ اور قیمت نہ بنے گی کیونکہ مبلغ
اور قیمت کی حقیقت معلوم ہے اور اس کو نیا ہدیہ شمار کیا جائے گا۔

امام ابوحنیفہ، امام ابو یوسف اور امام محمد رحمہم اللہ اضافہ شدہ مقدار کو مبلغ اور قیمت
میں سے شمار کرتے ہیں اور اپنے دلائل دیتے ہیں جو بائع الصنائع میں مذکور ہیں۔

امام زفر رحمہ اللہ کی بحث سے معلوم ہوا کہ اضافہ شدہ مقدار کو اول مبلغ یا قیمت میں
سے ہی شمار کیا جائے گا۔ ہاں اگر وہ مبلغ یا قیمت نہ بن سکے تو پھر اس کو ہدیہ پر محمول کیا
جائے۔ یہاں یہ بات بھی ذہن نشین رہے کہ اضافہ شدہ مقدار مبلغ بن سکتی ہو لیکن پھر
اس کے مقارن فساد کی وجہ سے کوئی خرابی پیدا ہوتی ہو تو اس وجہ سے اس کو ہدیہ نہ بنا یا
جائے گا کیونکہ اس کے مبلغ بننے سے کوئی مانع نہیں ہے۔

3- ہدیہ کو شرط کے ساتھ متعلق کرنا از روئے شریعت جائز نہیں ہے۔ شرح مجلہ
میں ہے۔

واما الذى لا يصح تعليقه بالشرط شرعا فضابطه كل ما كان من
التمليقات سواء كان مبادلة مال بمال من الطرفين او لا كالبيع والا
جارة والا ستئجار والقسمة والهبة والصدقة والنكاح (ص 234 ج 1)
وہ جس کو شرط کے ساتھ متعلق کرنا از روئے شرع درست نہیں اس کا ضابطہ یہ ہے
کہ جو تمليقات ہیں خواہ ان میں دونوں طرف سے مال کا تبادلہ ہو یا نہ ہو مثلاً مبلغ، اجارہ
پر دینا لینا، تقسیم ہدیہ، صدقہ اور نکاح۔

4- ہدیہ کے وعدے کو بھی شرط کے ساتھ متعلق کرنا درست نہیں ہے۔ شرح مجلہ
میں ہے۔

واعلم انه ليس كل وعد يصح تعليقه، فالمراد الوعد الذى ورد

جواز تعليقه شرعاً. (ص 239 ج 1)

جان لوکہ ہر وعدے کی تعلیق درست نہیں۔ اس لئے یہاں صرف اس چیز کا وعدہ
مراد ہے جس کی تعلیق کا جواز از روئے شرع وارد ہے۔

5- وہ ہدیہ یا وعدہ ہدیہ جو خریداری کے ساتھ مشروط ہو جب از روئے شریعت
درست نہیں تو اس کی بنیاد پر انعامی سکیم بھی درست نہ ہوئی۔

لیکن اگر ہم اس کو میبع میں اضافہ پر معمول کر لیں تو انعامی سکیم کی بنیاد بن سکتی ہے
پھر انعام کی جو صورتیں آگے ذکر کردہ شرائط کے مطابق ہوں گی وہ صحیح ہوں گی اور جو
ان کے مخالف ہوں گی وہ ناجائز ہوں گی۔

بعض حضرات کہتے ہیں

جب معلق ہدیہ اور معلق وعدہ ہدیہ از روئے شریعت جائز نہیں تو انعامی سکیم کی
طرف سے دیا ہوا انعام نیا ہدیہ یعنی ہبہ مبتدأہ شمار ہو گا نہ کہ میبع میں اضافہ کیونکہ میبع میں
اضافہ کے لئے میبع کا قائم ہونا شرط ہے جب کہ انعام ملنے کے وقت بسا اوقات میبع
موجود نہیں رہتا۔ نیز اگر میبع میں اضافہ تسلیم بھی کیا جائے تو یہ اضافہ اسی وقت ہو گا جب
انعام دیا جائے گا اور اس وقت وہ اضافہ معلوم اور متعین ہوتا ہے الہذا وہ میبع کی عین
شرائط کے مطابق ہو گا اور اس کے عدم جواز کی کوئی وجہ نہیں رہتی۔

ہم جواب میں کہتے ہیں

ا- جیسا کہ اوپر ذکر ہوانئے ہدیہ کا اس وقت اعتبار ہوتا ہے جب انعام کو میبع بنانا
ممکن نہ ہو۔ پہلے ہی مرحلہ میں اس کو ہبہ مبتدأہ کہنا ضابطہ کے خلاف ہے۔

اا- یہ بات کہ میبع میں اضافہ کے لئے میبع کا قائم ہونا شرط ہے اس سے مراد یہ ہے
کہ اضافہ میں ایجاد و قبول کے وقت میبع قائم ہو، نہ کہ اس پر قبضہ کے وقت۔ مجلہ میں

للبائع ان يزيد مقدار المبيع بعد العقد (مادہ 254 مجلہ)

فی شرح العینی علی الہادیۃ ما نصہ: زیادة البائع للمشتری فی المبيع جائز ما دام المبیع قائماً لان المعقود عليه ما دام قائماً کان العقد قائماً لقيام اثره وهو الملك المستفاد فی العین. (شرح المجلہ

ص 179 ج 2)

ہدایہ پر عینی رحمہ اللہ کی شرح میں ہے: باع کا مشتری کے لئے میع میں اضافہ کرنا جائز ہے جب تک میع قائم ہو کیونکہ جب تک اصل میع قائم ہو عقد یعنی سودا بھی قائم سمجھا جاتا ہے اس کے اثر کے قائم ہونے کی وجہ سے جو میع میں حاصل ہونے والی ملکیت ہے۔

اس میں الفاظ زیادة البائع للمشتری فی المبیع یعنی باع کا مشتری کے لئے میع میں اضافہ کرنا اس پر واضح دلیل ہیں کہ مراد اضافہ کرنا یعنی اس کا ایجاد کرنا ہے جو کہ باع کا کام ہے اضافہ پر قبضہ کرنا نہیں ہے جو کہ مشتری کا کام ہے۔ اور انعامی سکیم میں انعام کا ایجاد عقد کے ساتھ ہی ہوتا ہے کیونکہ انعام خرید یعنی اصل عقد کے ساتھ مشروط ہوتا ہے۔

ii- انعامی بانڈ درحقیقت قرض کی رسید ہوتی ہے جو حکومت ان لوگوں کو جاری کرتی ہے جو حکومت کو قرض دیتے ہیں۔ حکومت انعامی بانڈ لینے والوں سے انعام کا وعدہ کرتی ہے۔ بانڈ لیتے وقت کوئی انعام یا ہدیہ نہیں ملتا۔ (اگر ملتا تو بہر حال وہ بھی سود ہوتا)۔ قرعہ اندازی میں نمبر نکلنے پر جب انعام ملتا ہے تو اہل حق میں سے کوئی بھی اس کو ہبہ مبتدأہ کہہ کر حلال نہیں بناتا۔ وجہ یہ ہے کہ وہ انعام قرض دینے کے ساتھ مشروط ہوتا ہے یعنی اگر تم مجھے قرض دو تو تمہیں انعام و ہدیہ کا وعدہ ہے۔ لیکن ہدیہ کا وعدہ کسی

شرط کے ساتھ مشروط ہو وہ ازروئے شرع درست نہیں ہوتا۔ پھر بھی جب حکومت قرمع اندازی کر کے انعام دے اور لینے والے لے تو یہ سمجھا جائے گا کہ حکومت نے یوں کہا ہے کہ اگر تم مجھے قرض دو تو تمہیں قرض پر زائد یعنی سود دیا جائے گا اور لینے والے نے اسی کے تحت انعام یا سود لیا ہے۔

6- کچھ صورتیں جن میں ہدیہ میج میں اضافہ قرار پاتا ہے۔

ا- خرید و فروخت مکمل ہونے کے کچھ دیر بعد باعث کہے کہ میں نے تمہیں کچھ مزید سامان عطا کیا ہدیہ کیا۔

لو اشتري عشرین بطيخة بعشرين قرشا ثم بعد العقد قال البائع اعطيتك خمسا اخرى ايضا فان قبل المشتري هذه الزيادة فى المجلس اخذ خمسة وعشرين بطيخة بعشرين قرشا. (مجله مادہ 254) اگر بیس قرش میں بیس تربوز خریدے۔ پھر سودے کے بعد باعث نے خریدار سے کہا کہ میں نے تمہیں پانچ اور دئے۔ تو اگر مشتری نے اس اضافہ کو مجلس (اضافہ) میں قبول کیا تو وہ بیس قرش میں پچھس تربوز لے گا۔

ii- خرید و فروخت کے ساتھ ہدیہ مثلاً باعث یوں کہے میں نے یہ سامان تمہارے ہاتھ اتنی قیمت پر فروخت کیا اور تمہیں فلاں چیز ہدیہ ہے۔“ وجہ وہی ہے جو ہم پہلے ذکر کر رکھے ہیں کہ۔

ا- یہاں باعث کا مقصود ہدیہ دینا نہیں ہے۔

ii- سودے کے معاملہ میں میج میں اضافہ پر محول کرنا ہدیہ پر محول کرنے سے مقدم ہے۔

جب یہ بات واضح ہوئی کہ مزعومہ انعام کی صورت درحقیقت میج (سامان) یا میش (قیمت) میں کمی بیشی ہوتی ہے تو

اس میں مندرجہ ذیل شرطوں کا لحاظ رکھنا ضروری ہے۔

1- انعام ایسی چیز ہو جو میع اور شمن بن سکے۔

2- اس کے وجود میں خطر و اندیشہ نہ ہو یعنی ایسی نہ ہو کہ نہ جانے ہو گی یا نہیں۔

3- اس کی مقدار میں جہالت یا تردد نہ ہو۔

اگر ایسی صورت پائی جائے کہ جس میں یہ تینوں شرطیں پائی جاتی ہوں تو وہ انعام صحیح ہو گا اور اگر کوئی ایسی صورت ہو جس میں پہلی یا دوسری یا تیسری شرط یا تینوں ہی مفقود ہوں تو انعام صحیح نہ ہو گا۔

انعام صحیح ہونے کی مثال

لپٹن چائے کی پیکنگ کے اندر بسکٹ کی ایک چھوٹی پیکنگ ملتی رہی ہے۔ اسی طرح کسی ٹوٹھ پیٹ کے ساتھ دانتوں کا برش رکھ دیا جائے یا کسی فرنچ ساتھ ٹوٹھ ٹوٹھ ری یا سینڈوچ میکر کر دیا جائے یا کھی کی مقدار میں 20 فیصد کا اضافہ دیا جائے تو صحیح ہے کیونکہ یہ اشیاء میع بھی بن سکتی ہیں اور ان کے وجود اور ان کی مقدار میں کسی قسم کی جہالت اور تردد نہیں ہے۔

انعام صحیح نہ ہونے کی مثالیں

1- پہلی شرط مفقود ہو

اس کی مثال یہ ہے کہ کمپنی والا یہ طے کرے کہ جو ہم سے اتنی مالیت کا سامان خریدے گا ہم اس کو عمرہ کرائیں گے یا ہم اس کو ڈرائیور سمیت گاڑی فراہم کریں گے جس پر وہ مری کی سیر کے لئے جا سکتا ہے۔ ان صورتوں میں کمپنی منافع مہیا کر رہی ہے جن پر اجارہ ہوتا ہے تج نہیں ہوتی لہذا وہ میع بننے کی صلاحیت نہیں رکھتے اس لئے

یہ انعام بھی درست نہیں ہے۔

2- دوسری شرط مفقود ہو

اس کی مثال یہ ہے کہ کمپنی دکانداروں سے یا کوئی بھی بالع اپنے خریداروں سے کہے کہ جو لوگ اتنا اتنا سامان خریدیں گے ہم ان کو پون دیں گے اور ان کے درمیان قرعہ اندازی کریں گے جس کے ذریعہ سے صرف ان خریداروں کو انعام ملے گا جن کے نام کا قرعہ نکلے گا۔ اس صورت میں ہو سکتا ہے کہ زید کے نام کا قرعہ نکلے اور ہو سکتا ہے کہ نہ نکلے۔

3- تیسرا شرط مفقود ہو

اس کی مثال یہ ہے کہ کمپنی دکانداروں سے کہے کہ جو ہم سے اتنا سامان خریدیں گے ہم سب کو انعام دیں گے لیکن قرعہ اندازی سے خریداروں کو کم و بیش مالیتوں کے انعام دیں گے۔

4- تینوں شرطیں مفقود ہوں

اس کی مثال یہ ہے کہ کمپنی اپنے خریداروں سے کہے کہ جو کوئی ہم سے اتنی اتنی خریداری کرے گا ہم اس کو پون دیں گے اور پھر قرعہ اندازی کریں گے۔ جس کے نام کا قرعہ نکلے گا اس کو ہم عمرہ کرائیں گے۔ جس کا مطلب یہ ہے کہ ہم سعودیہ آنے جانے کا اور وہاں رہائش کا بندوبست کریں گے لیکن اس کو کٹ نہیں دیں گے۔

III تیسرا بات یہ ہے کہ چونکہ انعام مشروط ہوتا ہے اور بعض صورتوں میں شرط فاسد ہوتی ہے تو اس سے سودا بھی فاسد ہو جاتا ہے۔

1- جب کمپنی کے اعلان کے مطابق خریدار سامان خریدتے ہوئے یوں کہے کہ

میں اس شرط پر اتنا سامان خریدتا ہوں کہ آپ کو مجھے عمرہ کرانا ہو گایا مری کی سیر کے لئے گاڑی فراہم کرنا ہوگی۔ چونکہ یہ شرط سودے کے تقاضے کے خلاف ہے اور اس میں خریدار کا فائدہ ہے۔ لہذا یہ شرط فاسد ہے اور اس کی وجہ سے سارا سودا ہی فاسد ہو جاتا ہے اور بالع اور خریدار دونوں گناہ گار ہوتے ہیں اور دونوں پر لازم ہوتا ہے کہ وہ اس سودے کو ختم کریں اور اگر چاہیں تو اس شرط کے بغیر نئے سرے سے سودا کریں۔

2- انعامی سکیم یہ ہو کہ جو اتنا سودا خریدے گا اس کو کارکی قرعم اندازی میں شریک کیا جائے گا۔ اب جو شخص اس انعامی سکیم کے مطابق سودا خریدتا ہے اور کوپن بھر کر دیتا ہے تو جیسا کہ ہم نے اوپر ذکر کیا کار بھی میبع کا حصہ بنے گی لیکن چونکہ یہ معلوم نہیں کہ وہ ملے گی یا نہیں اس لئے میبع کی مقدار بھی مجہول رہی۔ اس لئے اس میں قمار کے ساتھ بھی فاسد ہوئی۔

تبیہات

1- بعض اوقات کمپنی کے ملازم خریدار کو کہتے ہیں کہ اگر تمہیں اس انعامی سکیم میں کچھ ترد ہے تو ہم تمہاری طرف سے کوپن خود بھر دیتے ہیں اور اس کو قرعم اندازی میں شامل کر دیتے ہیں۔

کمپنی کے ملازم کے طرح کرنے سے قباحت میں کچھ کمی نہیں آتی کیونکہ جب انہوں نے کہا کہ ہم کوپن خود بھر دیتے ہیں تو وہ خریدار کے وکیل بن گئے اور وکیل کا تصرف موکل کی طرف منسوب ہوتا ہے۔ دوسری بات یہ ہے کہ جب یہ ایک منکر ہے تو اس وقت ملازموں کے کہنے پر خاموشی درست نہیں بلکہ ہنسی کرنا واجب ہے۔

2- کمپنیوں والے جو اتنے بیش قیمت انعامات دکانداروں کو دیتے ہیں یہ

سرمایہ دارانہ نظام کا طریقہ ہے۔ مثلاً ڈاؤلینس (Dawlance) کمپنی اپنے ڈیلرز کو اس طرح ترغیب دیتی ہے ”ہماری گز شستہ اسکیم“، ”جیت کا جوش 2“ اور دیگر اسکیموں میں آپ تمام ڈیلرز نے بھر پور حصہ لے کر انہیں زبردست طریقے سے کامیاب بنایا۔۔۔۔۔ اپنے اس رشتے کو آگے بڑھاتے ہوئے New Year (2008) کے پرمسرت موقع پر ہم ایک بار پھر لارہے ہیں آپ کے لئے ایک MEGA کی ڈرائیکٹیم ”جیت کا جوش 3“ جس میں شامل ہیں ملک بھر میں کم از کم دو کروڑ روپے کے ہزاروں انعامات۔ ”اصل ہمدردی تو صارف سے ہونی چاہئے کہ اس کو رعایت ملے ورنہ دکانداروں کو دئے گئے انعامات کا بوجھ بھی بالآخر صارفین پر پڑے گا کیونکہ عام طور سے انعامات کو بھی اخراجات میں شمار کر کے اشیاء کی قیمت طے کی جاتی ہے۔ اس طرح سے یہ ”کَيْ لَا يُكُونَ دُولَةٌ بَيْنَ الْأَغْنِيَاءِ مِنْكُمْ“ یعنی تاکہ نہ آئے لینے دینے میں تمہارے دولتمندوں میں۔ (سورہ حشر: 7) کی مخالف صورت بنتی ہے۔

3- بعض اوقات کمپنی والے اپنی مصنوعات کی کسی ایک پیکنگ یا چند ایک پیکنگ میں انعامی پرچی رکھ دیتے ہیں تاکہ لوگ اس انعام کے لائق میں زیادہ خریداری کریں۔ چونکہ وہ انعام کسی ایک کا یا چند ایک کا نکلنا ہے اس لئے ہر خریدار کے لئے اس انعام کے نکلنے کا وجود خطر و اندیشہ کا شکار ہے اور چونکہ جوئے کے معنی میں یہ بات شامل ہوتی ہے اس لئے جو خریدار اس موهوم انعام کے لائق میں وہ سامان خریدتا ہے وہ ایک درجہ میں جواکرتا ہے۔

حضرت مولانا مفتی شفیع صاحب رحمہ اللہ اسی کی مثل ایک صورت بیان کرتے ہوئے لکھتے ہیں:

”مختلف قسم کی نمائشوں کے اندر داخلہ کا ٹکٹ ہوتا ہے اور نمائش کے نظمیں

یہ اعلان کرتے ہیں کہ جو شخص مثلاً دس روپے کا ٹکٹ یکمشت خریدے گا وہ اپنے اس ٹکٹ کے ذریعہ عام لوگوں کی طرح نمائش میں بھی داخل ہو سکے گا اور ان ٹکٹوں پر بذریعہ قرعہ اندازی کچھ انعام مقرر ہوتے ہیں جس کا نمبر نکل آئے اس کو وہ انعام بھی ملتا ہے۔

یہ صورت صریح قمار سے تو نکل جاتی ہے کیونکہ ٹکٹ خریدنے والے کو اس ٹکٹ کا معاوضہ بصورت داخلہ نمائش مل جاتا ہے۔ لیکن اب مدار نیت پر رہ جاتا ہے جو شخص موہوم انعام کی غرض سے یہ ٹکٹ خریدتا ہے وہ ایک گونہ قمار کا ارتکاب کر رہا ہے۔“
(جو اہر الفقه حج 2 ص 351)

ہم کہتے ہیں

اور جس خریدار نے اس موہوم انعام کے لائق میں خریداری نہیں کہ بلکہ اپنی ضرورت سے کی اور کوئی کوپن بھی بھر کر نہیں دیا منتظمین نے خود ہی کوپن بھر دیا اور پھر اتفاق سے اس کا انعام نکل آیا تب بھی اس کے لئے مندرجہ ذیل وجوہ سے انعام کے لینے سے پرہیز کرنا ضروری ہے:

- a- اس میں ایک غیر شرعی سکیم کے ساتھ تعاون ہے۔
- ii- لوگ دلوں کی نیتوں کو نہیں جانتے وہ اس پر یہی تہمت رکھیں گے کہ اس نے غیر شرعی انعام لیا ہے۔
- iii- اگر یہ خریدار دیندار ہو گا تو اور لوگ اپنی نیت و لائق ہونے کے باوجود اس کے لینے کو اپنے لئے دلیل و جدت بنائیں گے۔